

UNIVERSAL  
LIBRARY

OU\_192903

UNIVERSAL  
LIBRARY









# जाऊबाई

लेखक

नारायण हरि आपटे

२५-९-१९५० ]

[ किंमत ३ रुपये

प्रकाशक :

बा. रा. पेंडसे,  
आपटे मंडळी, घिळक चौक, पुणे २.

मुद्रक :

अ. दे. इनामदार,  
श्रीशारदा मुद्रणालय, पुणे २

सर्व अधिकार  
सौ. सरस्वतीवार्ह आपटे यांचेकडे.

### आज मिळणारीं पुस्तके

१ सुगरिणीचा संसार	३॥	१० रजपुतांचा भीष्म	६॥
२ संसारात पडण्यामुऱ्य	२॥	११ अंजिक्य तारा	४॥
३ गृहस्थैर्ख्य	३	१२ आम्ही दोघं	१॥
४ उमज पडेल तर	२	१३ कर्मगती	३
५ त्या अबला होत्या	४	१४ रामराज्य	२॥
६ एकटी	५	१५ न पटणारी गोष्ट	४
७ अफेक्षा	४	१६ ५ ते ६	२
८ संगदोष	४	१७ सर्मर्थदिष्य	२
९ अजरामर	२॥	१८ मी वाट पाहीन	१॥

## थोडें प्रास्ताविक

नदी नाल्यांना वळवाच्या पावसामुळे फार मोठे पूर येतात; धण ते चिरस्थायी नसतात. ज्ञाणाऱ्याने येतात व तितक्याच गतीने नाहीसे होतात. तुस्ते जात नाहीत. चरोचर जुनें पाणीहि खरडून नेतात. यामुळे पात्रांत असलेलें एवढें तेवढें पाणी नाहींसे होतें व पाण्याची दुष्काळ आणखी वाढतो. माणसे जनावरें आणखी त्रस्त होतात.

अगदी हा प्रकार हिंदुस्थानाला मिळालेल्या स्वातंश्याचा ज्ञाला आहे! — स्वातंश्याचाँ लोंडा अकस्मात् आला आणि आमचीं सार्धीं सार्धीं सुविर्भेद घेऊन गेला! निर्वाहापुरतें अब्र वस्त्र मिळेनासें ज्ञालें असून समाजांतील मधल्या वर्गाला तर जगायचे कसें? ही दारण निंता लागली आहे. याचा शेवट कुठे वा कसा? हे चांगल्या शहाण्या लोकांना आज वळत नाही मग सामान्य माणसाची गोष्ट ती काय?

हे दुर्दैव भोवते आहे सर्वांना. पण यांत पुरी दामटी वळली आहे मधल्या वर्गाची! — हा मधला — म्हणजे पांढरपेशा — वर्ग केवळ ब्राह्मणांत आहे असें नाही. सर्व जातीपातीचे लोक या पातळीवर आहेत. सर्वांचे हाल एकाच धर्तीचे आहेत. रोगांचीं नांवे अनेक पण होणाऱ्या शरीर यातना एक तसा प्रकार आहे.

या मधल्या वर्गाची दुर्दशा इतकी पराकोटीला पोचली आहे की, तो बहुशः नामशेष होणार असेंच मविष्य सर्वांच्या तोंडो ऐकूऱ येते. कालपुरुषाच्या डायरींत कोणती नोंद असेल, काय जाणावें? — एवढें निश्चित. मधल्या वर्गाने आपले अस्तित्व टिकविण्याकरितां झगडलें पाहिजे. प्राप्त परिस्थितीच्या आहारीं जाण्यांत अर्थ नाही. जगायचे तर मानाने जगायचे असें धरून चाललें पाहिजे. कारण न जाणो. काळाला कलाटणी मिळेल व भविष्यकाळ चांगलाहि असेल, कोणी सांगावें?

जगण्यासारखा असेल तो जगेल; हा सुष्टीचा नियम असला तरी स्वपराकमानें व शहाणपणानें जगण्याचा हक्क कोणी कोणाचा काढून घेऊं शकत नाही. मध्यवया वर्गातील सुजाण ख्रीपुरुषांनी ही गोष्ट ध्यानीं घेऊन कुटुंबशः काय करतां येईल? याचा .विचार करण्यास हरकत कोणती? — माझ्या वाढमयाचा मुख्य भर यावर आहे.

याकरितां सर्व साधारण ख्रीपुरुषांच्या आंवाक्यांत असेल अस संसारकथा \* या सदराखालीं एक भाग मी कल्पिला आहें. तो मनो रंजक आहेच पण बोधकहि आहे. वाचकांना तो आवडल्याचें स्पष्ट दिसतें.

सर्व सामान्य माणसांच्या संसारांत आढळणाऱ्या गोष्टी ध्यावयाच्या व त्यांच्यापुरतें तें संसारचित्र करू आहे व कसें असावें, हें दातवावयाचें. पाताळांत जायचें नाही. गरुड भरारी माराथची नाही. कोणालाहि सहज पटावें असें वर्णन. कोठेहि सहज आढळतील असे देववावे. यामुळे वाचकांची करमणूक होते. त्यांना विचार जागृतिहि येते.

जाऊवाई ही आज वाचकांपुढे येत असलेली संसारकथा यांपैकीच आहे. नांवावरून हें ध्यानांत येण्यासारखे आहे की, या कर्थेत किमान दोन जावा असाव्या. वस्तुस्थिति तशीच आहे. एका तरुण मुलीने आपलें व आपल्या बडील जावेचें चरित्र थोडक्यांत दातविलें आहे. कथा वाचकांपुढे आहेच. विशेष वर्णन करीत नाहीं. पण यांत रंगविलेले कांही प्रसंग स्वतःचे वाटतील किंवा जवळ कुठेतरी पाहिल्याचे ध्यानीं येईल. तरुण मुलींना आत्मपरीक्षण करण्यास त्यांचा उपयोग ब्हावा.

ही संसारकथा लिहिण्यांत मुख्य हेतु आणखी थोडा वेगळा आहे. तो कुटुंबसंस्थेच्या बळकटीशीं व हिताहिताशीं निगडीत आहे. संसारी लियांनी ही गोष्ट लक्षांत घेण्यास हवी.

\* १ - आम्ही दोघं. २ - मी वाढ पाहनि. ३ - पुरुषाचें भाय. ४ - सोन्याचे खिलवर. ५ - उमज पडेल तर. इत्यादि संसारकथा पाहा.

सध्या जीविनकलहाती तीव्रता भयंकरच वाढली आहे. इतकी कीं, संसा-  
राचे मुख्य घटक जे पतिपत्नी त्यांनासुद्धा एकत्र राहण्यास सांपडते कीं  
नमही, अशी विवंचना निर्माण झालेली आहे. मग चार माणसांचे कुंदुं  
एकत्र थेणे लांबची गोष्ट.

एकत्र कुंदुंबपद्धतीला हा जो धक्का बसल्य आहे, तो अत्यंत शोचनीय  
आहे यांत शंका नाही. पण समाजाच्या बळकटीच्या दृष्टीने व व्यक्तीच्या  
हिताकरितां या घसरणुंडीला कांही आळा घालणे किंवा निराळे स्वरूप देणे  
अगत्याचे आहे. जाऊबाईमध्ये त्या विचारांची पेरणी आहे. नवे राजकीय  
तत्त्वज्ञान सांगतें : मरेना ती कुंदुंबसंस्थां यापुढे तिची आवश्यकता उरलेली  
नाही! — मला वाटतें, हें नवें शहाणपण आपण हिंदूंनी थोडे बेताने  
हाताळावें. आपला पिंड वेगळा आहे आणि या नव्या तत्त्वज्ञानाचा अध्याप  
कस लागायचा आहे. आम्ही सावध राहिलेले घरें. मोठी कुंदुंये एकत्र नांद-  
ण्याचा काल संपलेला आहे यांत शंका नाही. पण परस्परांना पूरक होणारे  
व परस्परांच्या साह्याने निर्वेद चालणारे असे आटोपशीर संसार आजहि एकत्र  
चालावे. आर्थिकदृष्ट्या अशा एकोप्याची अत्यंत आवश्यकता आहे.  
युरोप अमेरिकेत अशी कितीतरी कुले व कुंदुंये आहेत कीं जी आर्थिक  
बलाने एक आहेत. या सर्वांचा व्यवसाय एकत्र. धनोपार्जनहि एकत्र. या  
चावतींत एका कर्त्या गृहिणीचे उद्गार आहेत की, कुंदुंबांतील एकूण एक  
मनुष्य उद्योगी — परिश्रमी — मिळवते पाहिजे. कलहाचा प्रसंग उदभव-  
ण्याचे कारणच नाही.

कुंदुंबांतील सासवासुनांचे युग आतां संपले आहे म्हणण्यास हरकत  
नाही. पण बरोबरीच्या जावाजावांनी — मुहाम नव्हे पण सहजासहजी  
एकत्र राहण्याचा प्रसंग आल्यास सोय व काटकसर होण्याकरितां दूर दूर  
होण्याचे टाळावें. आज मध्यां वर्गांचे अर्थोपार्जन अगदी सामान्य झाले  
आहे. त्यांत महर्गता व दुर्मिळता. थोडा विवेक केल्यास एकत्र नांदणूक  
ज्वावी. निदान जाऊबाईत दाखविलेल्या पांच कुंदुंबांचे संस्थान या

देखाव्याप्रमाणे. या पद्धतीने एकत्र येणे कांही अगदीच अशक्य नाही. जाणत्या स्त्री पुरुषांनी विचार केला पाहिजे.

सध्या आपला समाज एका नव्या स्थित्यंतरांतून जात आहे. नव्या स्वरूपांत त्याची धारणा होत आहे. या घडामोर्डीत कांही जुनी रचना मोडणार व मूल्येहि बदलणार यांत शंका नाही. पण या क्रांतीच्या बुडाशीं एक शाश्वत सत्य ल्पलेले आहे. तें नाहीर्से होतां उपयोगी नाही. विकृतहि होतां उपयोगी नाही.

हें शाश्वत सत्य म्हणजे राष्ट्राचें ऐक्य व परस्पर सद्भाव होय. हा पाश्चात्यिकेल तस्च समाज किंवा राष्ट्र जिवंत राहील. संकटांतून निभावून जाईल. पुन्हां वैभवास चढेल.

आम्हांला हें साधावयाचें असल्यास कुंदुंबांतील ऐक्यावर भर देणे भाग आहे. पोटाच्यां पाठीमार्गे लागून परागंदा होणाऱ्या व्यक्तींचे प्रमाण वाढत्या प्रमाणावर आहे. पण उद्यां यांत्रिक युगाच्या या परिणामाला आढळा घालण्याची आवश्यकता निर्माण होईल व त्यावेळीं नगरांच्या वाढी थांबवून खेडी पुनरुज्जीवित करण्याची पाढी येईल. पुनश्च नव्या धर्तींची कुंदुंब रचना अनुसरावी लागेल, कोणी सांगावें. त्याकालीं कुंदुंबाचे धागे हुडकीत बसण्यापेक्षां आज त्यांची जोपासना करणे दूर दृष्टींचे होईल. पुढील पिढ्यांचे कल्याणहि आपण साधूं.

जाऊबाई कथानकांत याच साध्या विचारांचे पडसाद आहेत. पुस्तकाचा जीव लहान आहे. तें जीवनाचीं महान् तस्च सांगण्यास असमर्थ आहे. वाचकांनी पुढे ठेविले आहे त्याचा स्वीकार करावा. कांही उपयुक्ता पटल्यास ग्रहण करावी






ति. रमाबाई आपटे

# श्रद्धांजली

\*



ती. रमावाई आपटे,  
यांना —

रमा वहिनी,

आपणां दोघींची जम। आतां म्हातान्यांत आहे, अशा वेळीं हें पुस्त तुळ्या चरणीं अर्पण करण्यांत मला एक विशेष आनंद वाटतो. कां?— तुला पाहिल्यावर, तुळ्याशीं गप्पा मारीत बसल्यावर व तुला अद्यापी खाल वाकून प्रणाम करितांना मी अद्याप पंचावन वर्षांपूर्वीचा चिमुकला नान भाऊजी आहे असें मला वाटते. माझ्या बंधून्यापेक्षा तूं माझ्यावर जास्त प्रे केलेस, जीवनाविषयीं जास्त दिकवलेस असा माझा विश्वास आहे. म लेसक होण्यांत तुळ्या वात्सल्याचा हात जास्त आहे, असें म्हटल्यास त अतिशयोक्ती नाही. तुला एकवार मनोभावे प्रणाम करून हें पुस्तक तुळ्य हातांत देतो.

## प्रकरणांची सांख्यली

\*

- १ सौ० पदवीचा वेध लागला !
- २ वधु-वरसंमेलन !
- ३ जाऊयाईचं हितगूज
- ४ साकोकरबाई व एक वन्सं
- ५ मधला दीड वर्षाचा काल
- ६ एका देवा घड्याळाची कहाणी
- ७ माझे दोन मुख्यवटे
- ८ जीविनाचं हें स्वरूप स्वरं
- ९ शेवटी शहाणपण उतूं गेलं !
- १० अवदसा आंगणांत आली !
- ११ ढग पाण्याचा. वर्षाव अग्रीचा !
- १२ मारील नाटकाचं भरतवाक्य
- १३ घरच्या वकिलाचं साह्य
- १४ पांच कुदुंबांचं संस्थान
- १५ रक्त आणि अशू !
- १६ प्रेमळ पत्राचा आघात !
- १७ काढी काढी रात्र. नंतर सफाळ

- १ -

## सौ. पदवीचा वेध लागला !

**च**वदा पंधरा वर्षांची असेन मी. एके दिवशी आईला कठलं कीं, आपली कुमुद वयांत आली. आतां तिला स्थळं पाहण्यास सुरुवात केली पाहिजे. त्याप्रमाणं तिनं आपला विचार वडिलांच्याजवळ बोलून दाखविला.

मी लज्जेनं चूर झाल्यामुळे चाजूभाजूलाच होते.

बाबांनी मला हाक मारली व हस्त मट्टलं, “कुमे, तुहया आईनं आमच्या-वर नोटीस बजावल्याचं ऐकलंस ना ? --- बस् ! उद्यापासून त्या कामाला लागणार, यंदाचा लग्नाचा मोसम वाया जाऊ थायचा नाही. आमच्या सौभाग्यकांक्षणी कुमुदताईना कुणाच्या तरी गळ्यांत अडकवून थायची. काय समजलं ? ” ते मनापासून हसले.

ही सारी थद्वा आहे हैं मी जाणलं. तरीपण मी स्मृत आपला निपेध प्रगट केला. माझं शिक्षण पुरं झाल्यावाचून कांही करायचं नाही, अशी प्रतिज्ञा मी बोलून दाखविली.

पुढं तो विषय तितकाच राहिला.

पण काल थांबला नव्हता. मी आठरावं वर्ष व मॅट्रिक्चा उंबरठा ओलांडून पुढं गेले. आता माझ्या विवाहाचा प्रश्न केवळ थड्ऱेचा राहिला

नव्हता. आईची निकड व बाबांची चिन्ता वाढली होती. माझी शिक्षण पूर्ण करण्याची सबव तितक्या प्रमाणांत दुर्बल होत चालली होती. बरो-बरोन्या एक दोन मैत्रिणी सौ. पदवी पटकावून मोकळ्या झाल्या होत्या !

या सुमारास मुलींनाहि नोकळ्या मिळण्याचं पेव फुटलं होतं. यांतहि माझ्या पांच सहा मैत्रिणी घुसल्या होत्या. मिळवत्या झाल्या होत्या. मँद्रिक झालेल्या एवढ्याशा चिमुरड्या पोरीला महिन्याचा तनखा शंभर — सवाईं - दीडशें ! — किती मोहक मुगजळ होतं तें.

बाबांची इच्छा नव्हती. पण आईला कौतुक होतं. मी पांच सहा महिने गेले त्या मार्गानं. पण मनाला बरं वाटेना. निरनिराळ्या वृत्तीच्या तरुणांशी येणारा संबंध, प्रौढ वयाच्या अधिकांशांचे चाळे, भोवतालच्या जगाच्या चेष्टा कुचेष्टा आणि मनाला भुरळ पाडणारे प्रसंग; यांची अशी कांही गर्दी झाली कीं, कितीहि सावधान राहिलं तरी त्यांतून सरळणे आयुष्य कंठण कठीण वाढू लागलं. अशा मिळवत्या मुलींविषयी लोकप्रवादहि उटूं लागले. आईवडिलांच्या कानीं या कागाळ्या आल्या. दोघंहि भयभीत झालीं, चिंतेत पडलीं, रागराग करू लागलीं. मला मिळण्याचा वेतनाचा मोह त्यांताहि होता. पण आगोशीं फुमाडी खेळण्यांत अर्थ काय ? — मी नोकरी सोडली व कॉलेजांत जाऊं लागले. महगतीनं, युद्धाच्या ज्वालांनी नी आवश्यक वस्तूंच्या दुमिळतेनं मधला वर्ग भरझून निघत होता. आमचं कुटुंब त्यापैकीं एक होतं. यांत आईवडिलांना माझ्या विवाहाची काळजी होती !

अशा जीविनांत वाट चालत असतां बाबा म्हणाले, “ कुमे, नव्यामुलासंबंधी रेशन आहे बरं का ! त्याचाहि क्यू लागलेला आहे. त्यांत जागा धरून ऐस नी पुढं सरण्याचा प्रथत्न कर. आम्ही आहोंतच. तुंहि लक्ष ठेवलं पाहिजेस. कॉलेजांत जाते आहेस. कुठं संधान लागून सौ. पदवी मिळते का पाहा. पण सावध अं. आपल्यासारख्यांनी या बाबरीतहि बळूक मार्केट करायचा नाही. रेशन मिळवायचं.-काय समजलं ? ”

बाबांच्या या बोलण्यांत काय नव्हतं ? निंता, उद्रेग विनोद नी हृताश मन ; सर्व कांही होतं.

इंठर झाले. बाविसाब्या वर्षीत आले. सौभाग्यकांक्षिणी मुर्लीच्या कळूमध्ये मी होतेंच. पण नवरा मिळण्याचं रेशन दुकान अद्याप किती अंतरावर आहे ?—कळण कठीण होतं. मात्र या कालांत द्राम्पत्यजीवन म्हणजे काय ? पतिदेव कसे असावेत वा नसावेत ? पत्नीधर्माचे नियम काय आहेत ?—संसार कसा करायचा ? यांचे विचार मनांत येत होते. इतरांचे समजत होते. साहित्य व चित्रपट पाहून कांही मानसिक अंदोलन सुरु होतं. पण कोण-त्याहि कादंबरीत वा लघुकथेत वर्णन केल्याप्रमाणं मी नायिका होण्याचा योग जुळून आला नव्हता. माझे Prince Charming हि मला आढळले नव्हते.

कदाचित् असं असेल. मी श्रीमंताची लेक नव्हते एकदम अप्सराहि नव्हते. धीट होते पण ढाळ्याज नव्हते. बोलकी होते पण वाचाळ नव्हते. धयेय जाणून होते पण आकाशाला गवसणी घालण मला साधण्यासारखं नव्हतं. अर्थात् उण काय पडत होतं, काय सांगावं ? सौ. च्या पदवीचा वेद लागलेला. पण त्याचं प्रमाणपत्र दृष्टिपथांत नव्हतं. मनाला चुकल्याचुकल्यासारखं वाटत होतं, एवढं स्वरं.

आणि अशा अवस्थेत विचाराला एक नवा धक्का मिळावा म्हणूनच की काय कोण जाणे ?—स्वालील संवाद ऐकण्यास मिळाला.

बोलणाऱ्या तरुणी दोन. एक विवाहित. दुसरी अविवाहित. सौभाग्यकांक्षिणीच्या कळूमध्ये असलेली.

सौ. कां. उल्हासांत म्हणाली, “ मी माझ्या संसाराचा फुलबाग असा फुलविणार आहें, ज्याचं नांव तें.”

सौ. पदवी विभूषिता हसली व म्हणाली, “ म्हणजे नवरा चायकोंत गाढ प्रेम राहील असं वागणार ? ”

सौ. कां. “ अर्थात् तो तर संसाराचा गाभा. ”

सौ. प. वि. “ अगदी खरं. पण संसाराचा फुलबाग केवळ पतिपत्नीचं प्रेम नव्हे. तो एक स्वतंत्र वाफा आहे इतकंच. ”

सौ. कां. ( गोंधळून ) “ लक्षांत नाही येत. ”

सौ. प. वि. “ सासरन्या माणसांचा परिवार लक्षांत ध्यायला हवा. सासूबाई, जाऊबाई, नणदा, दीर, चुल्त घरचीं माणसं— ”

सौ. कां. “ पण असे ऐस पैस संसार आता राहिले आहेत कुठं ?— नगरा-नगरांतून कबुतराच्या जोड्याच दिसायला लागल्या आहेत ! पोटाला मिळविण्याचा मार्ग म्हणजे केवळ नोकरी. ती कुठं मिळेल काय सांगावं ? ”

सौ. प. वि. “ हा नियम झाला. पण त्याला अपवाद आहेत. कुठं सासू आहे, कुठं नणां आहे, कुठं जाऊ आहे !—नवन्याच्या मनांत असलं तरी त्याला पुष्कळदां हीं नातीं टाळतां येत नाहीत. जबाबदारी दूर सारतां येत नाही. ”

सौ. कां. “ पण परिस्थितीप्रमाणं आडवं आलेलं कागून काढायला नको का ?—निदान डोळ्यावर कातडं ओढून बाजूला सरायला नको का ? ”

सौ. प. वि. “ हा झाला परघरांतून आलेल्या पत्नीचा विचार. पण पुरुषाला जर असा परिवार असला व तो त्याला तोडतां आला नाही तर ?—किंवा त्याला तो प्रिय असला तर ? ”

सौ. कां. निरुत्तर झाली.

सौ. प. वि. हसत पुढं म्हणाली, “ केवळ पतिपत्नीचा संसार हा फुलबाग होणं कठीण आहे — एकदोन झाडंच असलेल्या माळाला फुलबाग म्हणाल का ? — नाही. म्हणून संसाराचा फुलबाग सासरन्या परिवारावर अवलंश्वन आहे. असा परिवार नसणं ही मोठी उणीव. तो असून नाकारणं हा मोठा दोष. ”

सौ. कां. “ पण माणसं चांगलीं असलीं तर ? ”

सौ. प. वि. “ आधी आपण चांगलं असलं पाहिजे. फुलबाग सुंदर  
फुलविष्णान्ची जबाबदारी आपल्यावर आहे — ”

\*

\*

\*

मग मधेंच एक नोकरीचा वृक्ष आढळला. •

‘ शारदा विद्यालय ’ ही एका सोसायटीतीले चाललेली मोठी इंग्रजी शाळा. या विद्यामंदिरांत शिक्षकांची उणीव तीव्रतेन भासत होती. बाबांची व शालाचालकांची दाट ओळख. मी घरींच रिकामी आहें, हें कळतांच नोकरी चालून आली. वेतन शंभराच्या पुढं मिळणार होतं. शाळेचा लौकिक चांगला होता.

सौ. होईर्पर्यंत ‘ बाई ’ ही चालून आलेली पदवी कां नाकारा ? — सर्व-  
नुमतें ठरलं ! शिक्षिकेचं कार्य मला आवडण्यासारखं होतं. वातावरणहि भावण्यासारखं होतं. मी मान्यता दिली व शाळेत जाऊं लागलें.

शारदा विद्यालयांत माझ्याशिवाय आणखी तीन शिक्षिका होत्या. एक बी. ए. बी. टी., दुसरी, मॅट्रिक एस.टी.सी., तिसरी, मराठी ट्रेन्ड ! तिथीहि वयानं माझ्यापेक्षा पोक्क होत्या, अविवाहित होत्या. यामुळं म्हणा किंवा अन्य कारणामुळं म्हणा तिथीच्या स्वभावांत व आचारविच्चारांत मोठं वैचित्र्य होतं. पण त्यांच्या जीवनाचा संबंध माझ्या जीवनाशीं — पण जाऊं दे. ओघाओघानं पाहूं. असो.

कोणाकडे हि लक्ष न देतां पुढं पुढं जाणारा काल जगानं मोजला. आठवडा, महिना, दोन महिने, सहा महिने, कर्ष. शिक्षिका म्हणून मीं चांगला लौकिक मिळविला. माझ्याकडे इयत्ता तिसरीची व तुकडी देण्यांत आली होती. मुलं तीस. त्यांत आठ मुली होत्या. सर्वच मुलं आपल्या बाईवर खूप होतीं. तिच्या आशेंतहि होतीं. मोठं यश होतं तें. मिळवती लेक म्हणून मी आईवडिलांना आणखी प्रिय झालेंच होतें. पण माझा लौकिक ऐकून त्यांना

आणखी धन्यता वाटली. अर्थात् या आनंदांत मी सौ. कां. च्या कूऱ्यात अस-  
ल्याचं कांहीसं विसरले. बी. ए. बी. टी ब्हायचं. तें न जमलं एस्. टी. सी.  
ब्हायचं किंवा टी. डी.चा प्रश्नत करायचा. पण आईला माझ्या विवाहाचा  
विसर पडलेला नव्हता. मी तेवीस वर्षांची झालें, हें तिला बोचत होतं. आतां  
उशीर होणं म्हणजे प्रौ. कु. चं रिडक्शन पत्करण्यासारखं होतं. ही गोष्ट  
माझ्या कुडुंबांत कोणालाचं आनंदकारकं नव्हती. मधून मधून मीहि  
स्विन्न होत होतें. मी स्वतःची समजूत करीत होतें. शाळेत तिघीजणी माझ्या  
सहकारी शिक्षिका आहेत. त्यांच्यांत मी आणखी एक. काय बिघडलं?

पण जीवनाचं हें कांहीं स्वरं उत्तर नव्हतं.

आणि एके दिवशी—

बाबा, आई, मी शाळेसंबंधीं कांहीं बोलत होतों. मी एस्. टी. सी.  
ब्हावं असं शाळेच्या मुख्याध्यापकांनी बाबांना सुचवलं होतं. सर्वांचं साह्य  
व उत्तेजन मिळणं सहज शक्य होतं.

मध्येच बाबांनी विचारलं “काय ग कुमूदताई, तुमच्या शाळेत म्हणे  
कोणी राजाभाऊ रायकर नांवाचे एक तसुण शिक्षक आले आहेत. पाहण्यांत  
आले तुझ्या?”

“राजाभाऊ रायकर?—” मी आश्चर्यानं म्हटलं, “अं—हं— माझ्या  
वर्गात श्यामा रायकर नांवाची एक मुल्यांगी मात्र या वर्षी आहे. नुक्तीच  
खालच्या इयत्तेतून आली—”

आई मध्येच म्हणाली, “हे राजाभाऊ तिचे कोणी आस असतील. शोध  
घे पाहिजे तर. बी. ए. आहेत म्हणे. सध्या एल्. एल्. बी.चा अभ्यास  
करताहेत. वकिली करण्याचा त्यांचा विचार आहे म्हणतात.”

मी एकदम चपापले. गप्य बसले. त्यांच्या पुढून उटून गेले. मी कांही  
अगदीच नवोढा किंवा लाजरी नव्हे. तरी पण मला हा नवा धक्का चांगल्या  
जाणवला. फार वेळ झोपाळ्यावर बसल्यानंतर जसं घेरल्याघेरल्याप्रमाणं

होतं, तसं मला होऊ लागलं. चित्त व्याकुळ झालं. अन् शरीर गळून गेलं. मुकाट चाजूला गेले. डोळे मिट्रन पडले.

सौ. पदवीच्या वेधाने नवी उचल खाली होती. या संबंधाने माझा नकार किंवा विरोध मुळीच नव्हता. एवढंच वायत होतं : ही बाब इतकी चिंतेची वा कष्टाची कां असावी ?

त्या रात्रीं माझी निद्रा व स्वप्नसृष्टि कशी असेल ? याचं वर्णन मी करीत नाहीं. सारखं कांहींतरी दुखल्याखुपल्याप्रमाणं वायत होतं. मनांतील आंदोलन मोठं विचित्र होतं. एकदां वायत होतं : रायकरांचं स्थळ चांगलं असाव. चटकन् जुळून जाव. पुन्हा वायत होतं : घाईंन कांही करायचं नाहो. जन्माच्या सुखदुःखाचा विषय. सावध राहिलं पाहिजे.

या द्विया अवस्थेत तो ऐकलेला संवाद आठवला. रायकरांची गृहस्थिति कशी असेल ? त्यांचा परिवार किती असेल ? कुटुंब लहान असेल कीं मोठं असेल ? — मनांत प्रश्न आले व विरघळून गेले. दुसऱ्या दिवशीं शाळें त कामावरसुद्धा जाऊं नये असं वाटल. पण तसं कांही केलं तर ? तें हास्यास्पद दिसेल. शिवाय तोंड कां चुकवायचं ? नी कुणाकरितां चुकवायचं ? असंहि मनांत आल. प्रसंगाला धीटपणानं तोंड देणं उचित. ठरवून टाकलं. स्वतःला चांगला धीर दिला. पोक्तपणानं साधक विचार मलाच केला पाहिजे असंहि मनाला बजावल.

दुसऱ्या दिवशीं नित्यक्रमाप्रमाणं शाळें गेले. धीटपणानं. हसत मुखानं. घंटा होण्यास दहा मिनिटं अवकाश होता. शाळा गजबजू लागली होती. आमच्या लेडीज रूमच्या पुढील वरांड्यांत साकीकरवाई ( ची. ए. बी. टी. ) रेंगाळत होत्या. मोक्ता गंभीर अचोल वाई. मुद्रा थोडी त्रस्तपैकीं, आमच्याशीं त्या काचितच बोलत. तरीपण पदवीधर वरच्या वर्गावरील शिक्षिका. मानास्पद होत्या.

आमचा नमस्ते घडला. दोधीहि पुढच्या कठड्याला टेकले. औपचारिक

बोललो. त्यांत कसं कोण जाणे, माझ्या तोँहन पुढील प्रश्न बाहेर पडला : “आपल्या शाळेत राजाभाऊ रायकर नांवाचे कोणी नवे शिक्षक आले आहेत ?”

विलक्षण आश्र्वय ! साकीकरबाई चपापल्या. त्यांच्या मुद्रेवर तुच्छता उमटली. त्यांनी भोवतालीं पाहिले. त्या माझ्याकडे सरकल्या व घोगऱ्या आवाजांत म्हणाल्या, “कां ? — कां ? — फार चौकशी करतां ? (ओंठ चावीत ) हें — हें — तुम्हांला शोभण्यासारखं नाही अं ! — लेकीकरितां स्थळं पाहण्याची अक्कल तुमच्या वडिलांना नाही वाटतं ? — रास्कल ! — साफ सांगतें. पहिला क्लेम माझा आहे. मी तुझी डाळ शिंजू देणार नाहीं. पाहा पाहिजे तर — ” असं दटाऊन ती बया झटक्यानं माझ्या पुढून निघूत गेली !

— २ —.

## घधु - वर - संमेलन !

**हा** प्रकार पाहतांच मी क्षणभस्त्र गांगरले, भयचकित झाले. दुसऱ्या क्षणाला स्वतःशी हसले, म्हणाले—“ काय मनुष्य स्वभाव आहे ! या महाभायेला एक क्षणक्षणीत पत्र लिहून कछवूं का राजाभाऊ रायकरांना घे गळ्यांत बांधून. तुझा क्लेम एकदम मंजूर.—ते तुला मान्य करतात का एकदं समजून घे आवी ! ”

घंटा झाली. वर्गात जात असतां मी स्वतःला म्हटले, “ पण तुला हें विकत श्राद्ध पाहिजे कशाला ?—आईवडिलांना रायकरांन्याच्याहूल कांदीहि सांगतां येईल. नकारहि देतां येईल. त्याचं काय ? ”

माझा बेत असा होता. दैव आपला डाव निराळा योजीत होते. यानंतर दोन दिवसांनी रविवार आला व एक सहज प्रकार घडला. आज मजकडे मंडईतून भाजी आणण्याचं काम आल. साडेसातलाच मी पिशव्या झुल्वीत घराबाहेर पडले. मार्गात भेटली माझी नवीन विद्यार्थिनी श्यामा रायकर.

दृष्टादृष्ट होतांच दोघीहि हसले. तिचा नमस्ते मीं स्वीकारला. “ मंडईत ? ” मी विचारल. तिनं जवळून चालत स्कार भरला. दोघीहि घोलत चाललो.

सहजच मी विचारून गेले : “ तुझ्या घरीं कोणकोण मंडळी आहेत ? ”

“आई वडील, आम्ही चार भावंड, आमचे चुलते—” श्यामा पुढं म्हणाली,  
“आमच्या घरीं याल एकदा ?—याच मी सांगीन ताईला, आमच्या बाईना  
बोलवूं या म्हणून—”

“ताई कोण ?”

“आमची आई. तिचं नांव आहे अंशूताई. पण सर्वजण तिला ताईच  
म्हणतात. आम्ही ममा त्याच नांवानं हाक मारायला शिकलो.”

“वडील काय करतात ?”

श्यामा खेदमिश्रित स्वरांत म्हणाली, “ते पूर्वी शाळामास्तर होते.  
पण पांच वर्षांमागं त्यांना मोटार अॅक्सिडेंट झाला. कमरेवालचं त्यांचं अंग  
खुलं पडलं आहे. म्हणून ते घरीच असतात. पण आहेत मोठे उद्योगी.  
बसल्या बसल्या ते छापखान्यांतील पुफं तपासण्याचं काम करतात. संसार  
चालण्याइतपत मिळतं त्यांना—”

“चुलतीचं नांव काय ?—त्यांना मुलं बाळं—” अगदी साळसूदपणानं  
मीं विचारलं.

श्यामा खुदकन् हसली व म्हणाली, “आमच्या काकांचं अद्याप लगीन  
व्हायचवूं—आपल्या शाळेत ते शिक्षक म्हणून आले आहेत ना. ते पुढं  
वकील होणाराहेत—”

माझा संशय फिटला. श्यामेच्या चुलत्यांना अद्याप मी पाहिलं नव्हतं हे  
खरं. पण साक्रीकरबाईशीं त्यांचा विजोड असणार याविपर्यं मला शंका गहिली  
नाही. पण मिया चिचि राजी तो क्या करेगा काजी ? ही म्हण मला आठ-  
वली. मनांत तें चित्र उमं राहिलं. त्या बाईचा तो आवेश—ती धमकी—तो  
मुद्राभिनय !—कठिण !—मला हसूं आलं, नी सहज समोर पाहिलं: साक्री-  
करबाई समोरून येत होत्या. आम्हा दोघीकडे पाहत होत्या !

मी किंचित् थबकलें. श्यामा खालच्या सुरांत म्हणाली,  
“साक्रीकरबाई——”

मी—आम्ही दोघांनी—त्यांना नमक्के केला. त्यांनी तो न स्वीकारता मान फिरवली. आमच्या अंगावरून त्या निघून गेल्या. श्यामा रायकरशीं संघान बांधून मी त्यांचा क्लेम धुडकावून लावण्याच्या प्रयत्नांत आहे, असं त्यांनी मानल्यास नवल तें काय ?

पण ही चुरस लागणार असं मल्य वाढू लगालं.

दोन दिवसांनी त्यांचे प्रत्येतर आले. आज आमच्या शाळेला कसली तरी मुद्री होती. सकाळीच्या श्यामा आपल्या आईला घेऊन आमच्याकडे आली. आमच्या आईनं त्यांचे स्वागत केले. त्या दोघांची थोडी ओळख असावी.

ताई—श्यामाची आई—परिचय होतांचे ध्यानांत राहण्यासारखी व्यक्ति होती. वय तीस पस्तीस असावं. पण अंग अगदी सडमडीत. चार मुलांच्या त्या माता असतील असं कांही वाढत नव्हत. मुद्रा मानी होती. पण वाणी आर्जवी होती. वर्ण निमगोरा पण आरोग्य छान असल्यामुळे त्या सुंदर वाढत होत्या. छातीचा भाग डॉल्डार होता तर एकंदर वागण्याची ढब कांहीशी ऐटीची होती.

सुमारे पंधरा मिनिटं त्या चसल्या. आईशी त्या बोलत होत्या. पण माझ्याकडे पाहत होत्या. मी चहा करीत त्यांच्यापुढे जाऊन येऊन होते. चहा घेण्यास चसल्यावर मग त्या माझ्याशीं चार शद्द बोलत्या—श्यामाच्या अभ्यासाबद्दल व शाळेचद्दल.

नंतर त्यांनी आईला व मला संध्याकाळीं चारला बसण्यास या म्हणून आमंत्रण दिलं. आईनं तें स्वीकारलं. ताई मुलीसह निघून गेल्या.

माझ्या मनाला उगीचच हुरहूर लागली.

आई मधेच एकदा बोक्खून गेली, “ताई तुला आपली धाकटी जाऊ करून घेणार चरं का ? ”

मी मनांत म्हटलं, “पण आम्ही दोघांनी एकमेकाला पाहायला व पाहून

## पसंत करायला नको का ? ”

पण परिस्थिति सांगत होती. तें जमप्यासारखं आहे.—आणि वांतच मला मधून मधून साक्कीकरवाईचं स्सरण होत होतं. त्यांच्या धमकीचं नवल वाटत होतं. आज सायंकाळीं काय ठरणार ?—हा प्रश्न मधेच डोकावत होता.

चार वाजतां आम्ही मायलेकी रायकरांचेकडे जाण्यास निघालौं. तोंच श्यामा आम्हाला बोल्यायला म्हणून आली.

“ तुं कशाला हेल्पाटा घेतलास ?—आम्ही निघालौंच होतों. ” असं आईंनं बोलेन तिनं श्यामेचं कौतुक केलं. ताईच्या व्यवहार चारुर्योची तारीफाहि केली. मी किंचित् हसत टीप दिली, “ बाकी श्यामा आली हें बरं द्यालं. आपल्याला घर शोधीत वसायला नको. ”

श्यामा चारा तेरा वर्षांची मुलगी. पण चुणचुणीत होती. वयांत येत चालली होती. माझी टीप ऐकून ती ऐटींत म्हणाली, “ तुम्हांला तसा त्रास फडला नसता. आमच्या आळीत आल्यावर आमचा रायकरांचा वाडा तुम्हांला कोणीहि दाखविला असता— ”

ही वारी आईलासुद्धा नवनि होती. तिनं नवलानं विचारलं, “ तुमचा स्वतःचा वाडा आहे इयं ? ” नंतर तिनं मजकडे पाहिलं. त्या दृश्यीत असा भाव होता का ?—“ काय परे भाग्याची ! मुलगा बी. ए. उद्या वकील होणार. राहायला सत्तेचा वाडा. वाढ्यांत कांही चिन्हांडिहि असतालि. थोडंफार भाड्याचं उत्पन्न येत असेल—आणि घर आहे त्या अर्थी शेतवाडी असणारच— ”

पण दुसऱ्याच क्षणाला श्यामा म्हणाली, “ नांव मोठं नी दर्शन खोटं असा आमचा वाडा आहे. सगळीकडे पडलेला.—त्वरं म्हणजे ती एक मोठी बखळ आहे— ” ती मजकडे पाहत हसली. मीहि हसलें. थोड्या वेळानं आम्ही बाहेर पडलों.

श्यामा व आई कांही बोलत चालत्या. मी त्यांना समान्तर पण मुकाट

गाल्ले. त्यांच्या संवादांत भाग घेण्याइतपत माझं मन स्वस्थ नव्हतं. नुस्तं हूं करून किंवा मान डोल्वून मी निभावत होतें. धीटपणे वासायचं, गीच विमनस्क असायचं नाही किंवा गोंधळून जायचं नाही असं मी शतःला खूप बजावलं होतं. पण त्याचा विशेष उपयोग ज्ञाला नाही. वधु हणून परीक्षा देण नी वराचं संशोधन सावधपणानं करणं या दोन्ही गोष्टी संग उद्भवतांच जड वाढू लागल्या. आंतून मीं गांगरून गेले.

“ काय बोलावं लागेल ? काय सांगावं लागेल ?—वरासंबंधीं काय हावं लागेल ? स्वतःची पसंती वा नापसंती कशी दर्शवितां येईल ?—असे क ना दोन कितीतरी विचार मनांत आले. परिस्थितीप्रमाणं काय ठरेल तें रेल असंहि स्वतःला सांगून सुस्कारा टाकला. तरी मनाची विचलता संपली तही.

सुमारे दहा बारा मिनिटांत आम्ही रायकरांच्या वाढ्यांत येऊन पोचलो; ती अंतर्मुख असल्यामुळे समोरच्या गोष्टी धडपणे निरखतां आल्या नाहीत. अऱ्यांच्या दरवाजाच्या बोहेरच्या बाजूस दोन चार टुकानं दिसलीं. आंत वेश केल्यावर श्यामाचं सांगाणं प्रत्ययाला आलं. बरवळच होती ती !—केवढं री आवार पसरलेलं आढळलं. बाजूला एक घर दिसलं. तें डौलदार नव्हतं ठोठंहि नव्हतं. पूर्व पश्चिम असा पांच खणो भाग नवा वायत होता. त्याच्यार मार्डा होती. याच्या काटकोनांत उत्तर दक्षिण असा जुना भाग होता. अच्याच अंगणांत ताईं आमची वाट पाहत उम्या होत्या. श्यामा धावत पुढं ली. ताईं चार पावलं आमच्याकडे आल्या व आम्हाला घेऊन आंत गेल्या.

आंत गेल्यावर मात्र घर प्रशस्त, स्वच्छ व टापटिपीचं वाटलं. शिरलों त्या गांत खालीं पढवी व वर सोपा असा भाग होता व इयं एक चांगल्यापैकी शोपाळा टांगला होता. ताईंनी आम्हा मायलेकीना झोपाळ्यावर बसप्यास अंगितलं. आम्ही टेकलों.

ताईं म्हणाल्या, “ याला लागून सामानाची खोली, तिच्या फलीकडे

सैपाकघर न्हाणीघर अशी व्यवस्था आहे. इकडे हा नवा भाग. यांत श्यामाचे वडील बसतात. वरन्या मार्डीत भाऊजींचा वापर आहे.”

इतक्यांत चवदा पंधरा वर्षांचा एक मुलगा नव्या भागांतून दार उघडून आला. आम्हाला पाहून किंचित् संकोचला. ताई म्हणाल्या, “ हा माझा ओरला मुलगा. माधव-( त्यासि उद्देशून ) त्यांना नमस्कार कर, बाळ—”

त्यांन आमच्यापुढं येऊन खालीं वाक्रून आम्हां दोरींना नमस्कार केला. नंतर तो आपल्या आईला म्हणाला, “ सारी मांडामांड झालीय आंत.”

ताईंनी मान डोलावली व मुलाला म्हटलं, “ तू नी श्यामा तेवढं चहाचं आणतां का ?—जपून आणा अं. मी यांना नेंते आंत.—” बाल ऊफे माधव आमच्याकडे कौतुकानं पाहत सैपाकघराकडे गेला. श्यामा आधीच तिकडे गेली होती.

ताई आम्हाला म्हणाल्या, “ शामाचे वडील कांहीसे पंगू आहेत. तेव्हा सगळ्यांनी तिथंच बसून चहा ध्यायचं ठरवल्यू. चालेल ना ? — ” आईनं मान्यता दिली. दोधी माझ्याकडे पाहून हसत्या.

ताई पुढं झाल्या. आई मला घेउन त्यांच्या माणं गेली. माझा संकोच व छातीची धडघड वाढली.

आम्ही प्रवेश केला तो भाग एवाचा चिमुकल्या दिवाणस्वान्यप्रमाणं प्रशस्त, हवा, प्रकाश यांनी भरपूर व मोकळा होता. वरची पाटणी उंच असल्यामुळं त्याला ही शोभा आली होती. खोलीभर काथ्याच्या लांब चटया आंथरल्या होत्या. त्यावर आटोफशीर जाजम घातलं होतं. समोरच्या भिंतीला लागून एक पुस्तकाचं चिनदाराचं व त्यांच्याच शेजारीं आसा बसविलेलं दाराचं अशीं दोन कपाटं कांही अंतरानं टेवलीं होतीं. त्यांच्या मध्यभागीं वरच्या बाजूस दत्ताची एक भोठी तसबीर होती व खालीं एक बैठं टेवल, त्यावर काच बसविलेली व फुलं भरलन टेवलेलं फुलदान होतं. उदवत्या लावलेले एक सोंगटं होतं. सुगंध हवेंत दरवळ्ला होता.

कपाटाळा लागून गादीची बैठक होती. दोन तके मांडले होते. एक इलिहिण्यास बसण्याचं डेस्क होतं. एक दोन पुस्तकं व पुफांच्या गुंडाळ्या त्यावर होत्या.

डेस्कला लागून तकक्याच्या आधारे एक प्रौढ पुरुष पुढं पाथ पसरून बसला होता. त्यांच्या शेजारी दहा वर्षांची एक मुलगी कांही विणकाम घेऊन बसली होती. या दोघांच्या समोर एक तरुण पुरुष व एक मुलगा पत्त्यांचीं पानं घेऊन बसले होते.

या चौकडीला धरून कोंडाळं होईल, अशा बासक्या चट्या मांडल्या होत्या. त्या प्रत्येकीं पुढं दोन दोन बश्या स्वाण्याच्या, केळीं व मधून दोन तीन पाण्याचे स्वच्छ तांबे व पाणी पिण्यांचीं भांडीं होतीं. एकूण थाट प्रेक्षणीय होता.

आमचं आगमन होतांच तिथल्या मंडळांनी जरा आवरतं घेतलं. सर्वांची दृष्टि आमच्याकडे लागली. ताईंनी आम्हा दोघी मायलेकर्निं मधली दोन आसनं स्वीकारण्यास सांगितलीं. त्या वेळीं तो प्रौढ पुरुष सहार्यै पण सौम्य स्वरांत म्हणाला, “ या — या. — तुमचं स्वागत मला असं पडून करावं लागतं, निस्पाय आहे. पण आलांत, आनंद वाटला. बसा, बसा. घटकाभर बसू, गप्या मारू. ”

तेवढ्यांत शामा व माधव चहाची तयारी घेउन आली. आमचं कोंडाळं तयार झालं.

ताईंनी हसत म्हटलं, “ ही दोन धाकटीं मुळ. आवळीं जावळीं आहेत. मधु व माधवी. — ( तरुण पुरुषाकडे पाहत ) हे राजाभाऊ माझे भाऊजी. मुळ आपल्या वडिलांना अप्पा म्हणतात — ”

आमचीं दोघांची कांही क्षण एक टक दृष्टादृष्ट झाली. दोघंहि किंचित् दृसलीं, संकोचत दुसरीकडे पाहूं लागलों.

आमचं कोंडाळं असं होतं. अप्पा व राजाभाऊ आम्हाला समोर त्या

दोघांत मध्य. अप्पांच्या डाव्या हाताला माधवी, तिच्या अलीकडे माधव, माधवाजवळ ताई, ताईच्या अलीकडे आई. आईला लागून मी माझ्या जवळ श्यामा आणि तिच्या पलीकडे राजाभाऊ.

फराळाला व गपांना प्रारंभ झाला, अप्पांनी सूतोवाच केल. ताईनी आईची अनुमति घेत त्यांत भाँग घेतला. मध्य-माधवी यांचंहि बाल सुभाषित प्रगट झाल. श्यामा व माधव यांच्याहि कांही खुणा व स्वोड्या झाल्या. राजाभाऊ त्या दोघांना चेतवीत होते. मी उगरीच हसत, श्यामेला हो ना म्हणत आणि राजाभाऊ वगळून सर्वांकडे पाहत होतें. पण माझें लक्ष कशांतच नव्हतं. आपलं इथं बदुशः जुळणार याविष्यां मला शंका राहिली नव्हती. फक्त मी स्वतःच्या मनाचा कल पाहत होतें. तश्ण पुरुष या नात्यानं राजाभाऊंत मला कसलाच दोष दिसला नाही. वय व रूप, आरोग्य व शिक्षण यांत अनुरूपता होती. म्हणजे सारं ठीक होतं, जमण्या-सारखं होतं. \*

—आणि एक गंमत झाली. मला साक्रीकर बाईचा क्लॅम आठवला! — मला आंतल्या आंत हृसू आलं! त्या दोघांचा जोडा कसा दिसेल? — याचं चित्र मी जमवलं.

एक उमदा तश्ण पुरुष आणि त्याला सहज स्वाकोटीला मारील व त्याला अक्का शोभेल अशी बाई— यांचा जोडा. पति पत्नी म्हृणून! — वाहवा! — माझं आंतील हृसू एकदम उमटलं! आणि याच क्षणाला राजाभाऊंची नी माझी दृष्टादृष्ट झाली! — माझ्या हास्याचा रोख आपल्यावर आहे असं त्यांना का वाटलं हैं मला सांगतां येत नाहीं. पण त्यांना तसं वाटलं यांत शंका नाही. आणि त्यांची मुद्रा बावळाप्रमाणं झाली! — ही मुलगी आपल्याला कां हसते बुवा? — काय चुकलं आपलं? — असं त्यांना वाटलं व ते गोंधळले. कारण, त्यांना वर नात्यानं माझ्यापुढं परीक्षा घायची होतीच! — मग ते कां न गांगरावें! — आणि ती त्यांची

यावळ्य खिति पाहून माझं हसूं आणती वाढलं ! — छे ! तिथं घसणं मला अशक्य ज्ञालं ! मी विद्युद्रतीनं उठलें नी शिष्टाचाराचा किती भंग होतो याचा विचार न करितां बाहेर घावले ! — एकदम सैंपाकघरांत आले ! कशी कोणजाणे ! — अन् पोटभर हसले ! — मागोमाग आली श्यामा ! माझं हसणं पाहून ती थकच ज्ञाली ! — तीहि हसूं लागली ! — तिनं विचारले “काय हो ज्ञालं बाई ?”

बाई काय सांगणार ?

मागोमाग आल्या ताई — त्यांच्या मागोमाग आई नी त्यांच्या मागं माधव — ताईनी पुढं येऊन म्हटलं, “श्यामा, काय ज्ञालं ग ? — काय भानगड आहे ? ”

मी एकदम भानावर आले. मी ताईच्या मुद्रेकडे पाहिलं. तींत कडकपणा, आश्र्य, व धाक होता. मी आईकडे पाहिलं. ती कष्टी, हताश व भयचकित ज्ञाली होती. माझ्या मनांतील हास्यरस एकदम मावळला व घडला प्रकार अगदीच गैर ज्ञाला, याची जाणीव मला तीवतेन ज्ञाली. आता ही चूक सुधारून कशी ध्यायची ? — कारण काय दाववायचं ? — हा मला मोठा पेंच पडला ! — मी भारी बारी गांगरले, भ्याले, लज्जित ज्ञाले !

वरील सारा प्रकार क्षणा दो क्षणांत घडला असेल; लिहायला किती वेळ लागला ! — पण दुसऱ्या क्षणाला मी निर्णय घेतला. मी ताईच्यापुढं गेले व पश्चात्तापयुक्त स्वरांत म्हटलं, “ताई, क्षमा करा. मी अगदी मूर्खासारखी वागले हैं मी मान्य करते. माझ्या आताच्या कृतीनं बैठकीचा वेरंग ज्ञाला आहेच. पण माझ्याकडून तुमचा सर्वांचा अपमानहि ज्ञाला आहे ! — आज तुम्ही आम्हा मायलेकींना का बोलावलंत, हैं मी जाणते. अर्थात् घडलेल्या प्रकारानं मी तुमच्या सगळ्यांच्याच मनांतून उतरणार यांत शंका नाही. पण करायचं काय ? माझ्याकडून चुकलंय खरं. ”

वरील मनोगत मी अगदी भरापर व मनापासून बोलले. नंतर ह्याचा शेवट हुंदक्यांत झाला ! हंसण्याचं हें दुसरं टोक होतं; क्षणच. ताई चटकन् माझ्याजवळ आल्या. त्यांनी मला जवळ घेतली व आपुलकीनं म्हटलं, “छे; असं वाईट वाढून घेऊ नकोस. कांही विशेष विघडलं नाही. कांही हंसण्यासारखी गोष्ट घडली असेल म्हणून तूं हसली असशील नाही का ?—त्याचं काय एवढं !—तुझा विनोद आम्हांला कळता तर छान झालं असत. आम्ही खूप हसलों असतों. ( माझ्या आईकडे पाहत ) नाही का आई ? ”

त्यांच्या या समजुतीच्या बोलण्यानं मला मोठा धीर आला. विशेषकरून त्यांचं पाठीवरून हात फिरवणं आणि तुकारानं संबोधणं मला भारी आवडलं. मी किंचित् बाजूला सरत म्हटलं, “मला असं सांभाळून घेतलंत तर किती छान होईल. — माझ्या हंसण्याचं कारण सांगीन मी तुम्हाला. कदाचित् माझा तो आचरणाहि असेल — ”

“जाऊ दे.” ताई मध्येच म्हणाल्या, “आतां आपण असं करूं या, मी पुरुषांचं पाहून येतें. मग आपण इथंच बसूं थोडा वेळ. ( आईला उद्देशून व त्याचवेळीं दोन पाट मांडीत ) आई, कुमूदसह बसा इथं. श्यामा, चल आपण खाण्याच्या बश्या वगैरे इकडेच आणू— ”

आम्ही दोघी मायलेकी राहिलों.

आई म्हणाली, “कुमे, काय ग तुझं हसणं नी असं मधेच पढून येण. — आफल्या ताई चांगल्या आोहेत म्हणून. पण तूं अगदीच खुळ्यासारखं वागलीस. — अन् हें बघ. सगळं ठीक दिसतंय. जुळण्यासारखंहि आहे. यापुढं तरी जपून वाग हो. ”

मला आता पुष्कळच धीर आला होता. मी आईला चुचकारीत म्हटलं, “काळजी नको करूं. ताईच्या मनांतील किन्तु मी टाकतें काढून. आजच्या आजच. थोडं बोलणं बसणं झाल्यावर तूं कांही निमित्तानं जा पुढं. मी येतें मागाढून. आगदी सर्वांना खुश करून येतें. मग तर झालं — ”

आईला ही योजना फार बरी वाटली.

योड्या वेळानं ताई, श्यामा, माधव, मधु, माधवी सगळीं माणसं आलीं. मला मोकळेपणा वाटला. सुमारे पंधरा मिनिं आम्ही मजेत घालविलीं.

मग ठरल्याप्रमाणं आई निघून गेली व मी मागं राहिलें. ताईना तें वरं वाटलं. श्यामाहि माझ्या मागं मागं घुटमळत राहिली. माधवी थोडी बुजट होती. पण तिनं चुलती पुतणींचं नातं बोलण्यांत सहजच जोहन टाकलं होतं.

योड्या वेळानं आम्ही दोघीच आवारांत एक पडक्या भागांत दगडी जोतं होतं, त्यावर जाऊन घसलों.

“ मी मागं कां राहिलें, लक्षांत आलं तुमच्या ? ” मी ताईना किंचित् संकोचत विचारलं. ताई हसल्या व म्हणाल्या, “ तूं आमच्या घरीं आता येणारच आहेस. तेव्हां तुला कांही मनमोकळेपणानं बोलायचं असेल, असं मला वाटतं. तुझे वडील येऊन सारं बोद्धुन गेले आोहेत. भाऊजींनी तुला पूर्वीच पाहिलं आहे. आम्हां सर्वीना तूं पसंत आहेस. तुझा विचार काय असेल तो खरा. आज तुला बोलावलं ते श्यामाच्या बडिलांनी पाहावं म्हणून. त्यांचाहि नकार नाही.—आता स्वतंत्रपणानं तुला कांही बोलायचं-सांगायचं असलं तर मनांत ठेऊं नको स्पष्ट सांग. कारण, आजचा निर्णय म्हणजे तुझ्या सबंध आयुष्याचा प्रश्न आहे. या वेळी भीड धरण्यांत अर्थ नाही. ”

मी त्यांच्याकडे किंचित् हसत-लाजत पाहिलं. नंतर घसलेल्या जोत्यावर बोटानं कांही आकृति काढीत म्हटलं, “ शंका घेण्यासारखं व नकार देण्या-सारखं मला कांही दिसत नाही. बडिलांनी सर्व पाहिलं—ठरवलं आहेच. मग चिंता कशाची करूं ?—पुढचं कुणी पाहिलंय् ?—आहे त्यांत आनंद मान-ण्यांत गंमत आहे, नाही का ?—एकच विचारावांसं वाटतं. विवाहानंतर नोकरी करण्याचं स्वातंत्र्य मला राहणार आहे का ? ”

“ तुला तें कार्य मनापासून रुचत असेल तर आमची कुणाची आड-

काठी येणार नाही. आमचे राजाभाऊ स्वतंत्र विचाराचे आहेत. ब्रियांचे आर्थिक स्वातंत्र्य त्यांना मान्य आहे—” ताई शांतपणे म्हणाल्या, “ अनुभावांमध्ये मत तूं चार पैसे स्वतंत्रपणे मिळवावे असंच आहे. मात्र नोकरीच्या नादांत संसाराकडे दुर्लक्ष न होईल, या संबंधीं तुला प्रथम पासून जपलं पाहिजे. घरांत पाय टाकला कीं तूं घट्हिणी आहेस, एका पुरुषाची अर्धीगी आहेस—याचं स्मरण सतत ताजं राहील, असं तूं वागलं पाहिजेस.—अर्थात् हा धाक नव्हे व उपदेशाहि नव्हे. तुझ्या कर्तव्याला तूं जागलं पाहिजेस, हें सांगायचं, तुझं सौख्य त्यावर अवलंबून आहे—”

मी त्यांच्या हातांत हात दिला नी म्हटलं, “ तुम्ही मला वडील बहिणी-प्रमाण आहां. आताचं तुमचं हें सांगणं मी कधीच विसरणार नाहीं. Life is for living म्हणतात. पण त्याची योग्य ती किंमत दिलीच पाहिजे, नाही का ? —”

“ खरं आहे. ” ताईनी अनुमति दिली.

“ आतां मनांतला एक किन्तु काढून टाकते. मी तेवढ्याकरितां आता यांचले. ” माझं हें बोलणं ताईना किंचित् नवलाचं वाटलं, तेव्हां मी पुढं म्हटलं, “ मध्या मी जें आचरणासारखं हसलें, त्याचा खुलासा करते. ”

“ खरचं. ” ताईनी संहास्य म्हटलं.

मी त्यांना घडलेला वृत्तान्त इत्यंभूत सांगितला. न हसतां सांगितला. ताईना तो पटला. त्या म्हणाल्या, “ तुला हसूं येण स्वाभाविक आहे. साक्रीकरबाई अर्धवट तरी असाव्या किंवा धायकुतीला तरी आल्या असाव्या. आपण त्यांनाहि योग्य तो न्याय दिला पाहिजे. मनुष्यस्वभाव आहे हा. तूं हें सारं विसरून जा. त्या वाईनं माझ्याकडे बरेच हेल्पाटे घातले व भाऊजींचाहि पाठपुरावा केला. तिला तोडून टाकण्याचं त्यांना साधलं नाही. यामुळं ती आशेंत राहिली. तिला वाटलं—आपण जिंकूं—पण तिच्या धाकानं भाऊजी विवाहबद्ध होण्यास तयार झाले. नाही तर त्यांना इतक्यांत तो पाश नको होता. जाऊं दे. आपल्यापुरतं पाहूं या— ”

## - ३ -

### जाऊदाईचं हितगूज

आज वटसावित्री. सुवासिनीचं फार महत्त्वाचं व्रत. सौभाग्यपद प्राप्तीनंतरचं माझं पहिलं.

खरंच मी आनंदांत होते.

वडाची पूजा सकाळीं नवाच्या आंत उरकल्यामुळे मला नित्याप्रमाणं — रजा न काढतां — शाळेत जातां आलं. दुपारच्या सुळीनंतर मात्र विचारून ये, असं जाऊदाईनी सांगितलं होतं. त्याप्रमाणं मी अडीचला घरी आले.

वटसावित्रीची कथा सांगण्यास आमचे उपाख्येयवाच आमच्या घरी साडे-चारला येणार होते. आळींतील बायका त्याच वेळीं जमणार होत्या.

या कार्यक्रमाकरतां अप्पांची बसण्याची खोली घेतली होती. त्यांना माडीवर नेऊन बसविण्यात आलं होतं.

मी घरी आले त्यावेळीं ताईंनी — जाऊदाईनी — सर्व व्यवस्था करून ठेवली होती. त्याच खोलींत बघून त्या कांही विणण्याचं काम घेऊन बसल्या होत्या.

हातपाय धुवून मी त्यांच्याकडे गेले नी म्हटलं, “घरांतलं कांही करायचंय? ”

“सध्या तरी कांही नाही —” ताई सहस्र म्हणाल्या, “चारला यांना चहा करून घायचा. नंतर शाळाबुवा येतालि. बायका जमतील. तोंपर्यंत काय करायचं ? —जावा जावा गप्पा मारीत असू या. ये, बैस, अशी जवळ.” त्यांनी विणकाम बाजूला ठेवलं. मी त्यांच्या शेजारीं बसलें व म्हटलं, “तुम्हाला कांही विशेष बोलायचं आहे वाटतं ?” दोघीहि सरळ एकमेकीकडे पाहत हसलें.

माझ्या कपाळाबर भुरभुरणारे केस प्रेमळ हातानं नीट घसवीत जाऊबाई म्हणाल्या, “मला तुझ्याशीं स्वरंच कांही बोलायचं आहे. ते महत्त्वाचं आहे कीं नाही, हें तूं विचार करून ठरव.” त्यांनी दत्ताच्या तसविरोकडे पाहिलं.

मी थोडी अस्वस्थ झालें. काय बरं बोलायचं असेल यांना ? — आपली कांही चूक सांगणार आहेत कीं, वेगळं राहण्याची प्रस्तावना आहे कीं —” माझ्या मनांत तरंग उठले.

“एकंदर संसाराविषयीं तूं कांही ठरवलं आहेस का ?” जाऊबाईनी एकदम प्रश्न केला. किंचित् हसल्या व पुढं म्हणाल्या, “ज्याला कथा काढब्यांत जीवन म्हणतात.”

प्रश्न वाकडातिकडा नव्हता. अवघडहि नव्हता. पण माझी तशी तयारी कांहीच नव्हती. यामुळं मी थोडी गोंधळलें. मी चाचरत म्हटलं, “सरं सांगायचं म्हणजे मी कांहीच ठरविलेलं नाहीं. तसा कांही विचार माझ्या मनांत आलेला नाही. सुदैवानं मला हें घर चांगलं मिळालं आहे, असं मला वाटतं. या घरांत येऊन मला महिना होऊन गेला. मला त्रास होईल किंवा विचार पडेल असं कांहीच घडलेलं नाही. अगदी माहेरीं असल्याप्रमाणं वाटतं. यांच्यसंबंधीं मी भाग्यवान् आहे. भाऊजी वडलाप्रमाणं वाटतात. तुम्ही— मनापासून सांगतें—माझ्याशीं अगदी प्रेमानं वागतां. माझे पुतणे पुतणी हीं मुलंहि चांगलीच आहेत. मग तकारीला जागा कुठं ? ”

“अगदी बरोबर—” जाऊबाई म्हणाल्या, “चारूं डाव अगदी ठाक-

ठीक आहे यांत शंका नाही.—तूं एक चांगली मुळगी आहेस, असं आमचं सर्वांचं मत आहे. तुझ्याविषयी आम्हाला प्रेमहि वाटतं.—उद्दां तें आणखी वाढत जाईल. प्रश्न आजचा नाही. मुढचा आहे. म्हणून मनमोकळेपणानं आतांचं कांही गोष्टी बोलायच्या.—एक विचारतेः वेगळं विन्हाड करण्याचा विचार मनांत आला का ?—तुझ्या माहेरीं तसा कांही सूर निघाला का ?”

मी किंचित् पुन्हा अडले. नंतर सख्ल शब्दांत म्हटलं, “वेगळं विन्हाड करण्याचं मनांत आलं नाही. पण एकत्र किती दिवस राहायचं ?—असा एक तुरळक विचार मैत्रिणीशीं बोलतांना निघाला, हें स्वरं—”

“बरोचर—” जाऊबाई म्हणाल्या, “मला हें सांगायचंय् कीं, आपण फुटायचं नाहीं. एकत्र व एकोयानं राहून आपण आपल्या कुलाची प्रतिष्ठा राखायची व वाढवायची.—आपलं कुटुंब बकाल नाही. आटोपशीर आहे. एकत्र राहून आपण किती तरी चांगल्या गोष्टी तडीला नेऊं.”

या त्यांच्या बोलण्यांत एक विशेष आवेश होता. मला त्याचा नीट योध झाला नाही. नवल मात्र वाटलं. मी तें मुद्रेवर न दाखवतां म्हटलं “माझं सहकार्य मिळेल एवढं मी सांगते.”

“आनंदाची गोष्ट आहे—मला ती स्वात्री आहे, म्हणून तर मी आपलं मनोराज्य तुला सांगून टाकण्याचं ठरविलं—” ताई माझ्या पाठीवर थाप मारून म्हणाल्या, “आता मी काय सांगते तें नीट लक्ष देऊन एक बंर का.—कुमुद, तूं वयानं अद्याप फारशी पोक्त नाहीस. शाळेत जाऊन शिक्ष-किणीचं काम करीत असलीस तरी एकंदर पीरस्थितीचा अनुभव तुला कमीच असणार. नाही का ?— पण एक गोष्ट तुला चटकन् पटेल. आपला सर्वसाधारण मध्यम वर्ग दिवसेंदिवस भयंकर दरिद्री होत चाललाय्. साध्या अन्न वस्त्रालासुद्धां आपण महाग होत चाललो आहों. प्रत्येक संसारी मनुष्य नाना प्रकारच्या चिंतांनी अगदी पूर्ण ग्रासून गेला आहे.”

“ब्राह्मणांचे हाल तर कुन्हाहि खात नाही !—” मी कळवळून म्हटलं,

“ उच्च पातळीत राहणाऱ्या या वर्गाचं एकंदर जीवनचित्र फारच भेसूर व मोठं निरशाजनक आहे.— मुन्हां नवल असं. ही जात तसं सबळ कारण नसतां सर्वांच्या द्वेषास व तिरस्कारास पात्र झाली आहे ! केवढं दुर्देव आहे नाही का ?— ”

ताई सिन्हतेनं हसल्या व म्हणाल्या, “ हं— शिवाय या जाचाबद्दल आपण तक्राहि करतां कामा नये.— जग म्हणतं त्याप्रमाणं ब्राह्मणांकङ्गन कांही तरी फार मोठं पातक घडलं आहे व त्याचं प्रायश्चित्त आपण भोगतो आहों, असं आपण धरून चाढूं, पण एवढ्यानं आपला प्रश्न सुटणार नाही. आपण आत्मपरीक्षण केलं पाहिजे. दुसऱ्यांवर रसज्यांत अर्थ नाही. हताश होऊन गण्य बसज्यांतहि अर्थ नाही. कर्तव्य केलं पाहिजे नी कर्तृत्व दाखव-विलं पाहिजे. या गोष्टीला स्वतःच्या कुंदुंबापासून सुखात. ज्याला कळतं त्यानं सावध होऊन लागलीच कामाला लागलं पाहिजे— ”

“ आपल्याला हे अगदी कबूल— ”

“ आपल्या कुंदुंबाकुंदुंबागणिक मोठा दोष निर्माण झाला आहे तो हा कीं, मिळवता एक नी खाणारीं तोंडं अनेकं. गेल्या दोन तीन पिढ्या हा दोष घडत गेल्यामुळं आम्ही दरिद्री होत चाललों. दारिद्र्यामुळं भांडण वाढलीं. भांडणामुळं प्रेम तुटलं नी प्रेम आटल्यामुळं जीविन भकास झालं !— पटतं माझं बोलण ? ”

“ कुणाला नाही पटणार ?— ” मी त्यांच्या चतुरख बोलण्याचं नवल करीत व त्यांच्याकडे आदरानं पाहूत म्हटलं, “ गेल्या महिनाभराच्या सह-वासांत मी एवढंच पाहिलं होतं कीं, तुम्ही एक कुशल सुगद्दिणी आहां. पण आतांच्या तुमच्या बोलण्यावरून असं दिसतं कीं, संसाराचा गाडा ओढ-तांना आजच्या बियांनी समाजस्थितीचाहि विचार करायला हवा. तस्ता तुम्ही निःसंशय केला आहे. अर्थात् तुमच्या हाताखालीं राहून मला संसार करावयाचा असल्यास मी तुम्हाला योग्य तो मोठेपणा देऊन, तुमचं सहकार्य केलं पाहिजे. तुमच्या सांगण्याप्रमाणं वागलं पाहिजे. ”

“ अगदी वरोवर— ” जाऊबाई माझ्या बोलण्यानं खुलल्या व म्हणाल्या, “ माझा विचार तुझ्या गळीं लैकर उतरला हें खरंच छान झाल. आपलं दोर्धींचं चांगलं जमेल. आपण समंजसपणानं जमवूनहि घेऊं.— कुमूद, सध्या आहे त्यांत दुकीनं संसार करणं, पैसा वाचविणं, थोडीफार क्रिल्क टाकणं नी आपली सामाजिक अप्रतिष्ठा न होऊं देणं इत्यादि गोष्टी अस्यांत कठीण होऊन बसल्या आहेत. केवळ नवरा बायकोच्या एकेरी कुडुं-चाला तें कठीण आहे. मग ज्या ऋषीपुरुषांना चार मुलंबालं आहेत, त्यांनी गोष्ट बोलाशला नको. म्हणून प्रत्येक जाणत्या माणसानं आपला भार कमीतकमी जाणवेल याला जपलं पाहिजे. कांही मिळवलं पाहिजे. दुसऱ्याला पूरक झालं पाहिजे.— ”

त्या कांही क्षण थांबल्या, किंचित् हसल्या व पुढं म्हणाल्या. “ भाऊ-जींच्याकरितां मी मिळवती बायको पाहिली ती एकछ्याकरितां. तूं पगार मिळवते आहेसच. भाऊजी आज कांही मिळवते आहेत. उद्यां वकील झाल्यावर आजच्याएवढं त्यांना मिळत राहील. जास्त मिळत गेलं, चांग-लंच आहे. मी आपला संसार सांभाळूं. ते पंगू आहेत. पण बसल्याबसल्या ते पोटापुरं मिळवताहेत. राहिलीं मुल. त्यांनी विद्याभ्यास करून कांही मिळवलं पाहिजे. माधव तसा उपयुक्त होऊं लागला आहे. मधूची शक्तिहि मी वाशा जाऊं देणार नाही. श्यामा-माधवी यांनाहि कामं आहेत.”

“ अं—हं— ” मी एकदम म्हटलं, “ हा विचार मला फारसा भावत नाही. विचारीं मुलं. त्यांच्या मागं जीवनाची ही पराणी आतांपासून कशाला लावायची. आपण वडिल माणसं मग कशाला आहोत ! त्यांचं बाल्पण त्यांना निर्वेधपणानं भोगूं दे ! ”

ताई चपापल्या. क्षणमात्र त्यांनी माझ्याकडे पाहिलं. त्या किंचित् माझ्या-कडे सरल्या. त्यांनी मला कुरवाळीत म्हटलं, “ कुमूद, कित्ती चांगलं व प्रेमल्पणाचं बोललीस ! तुझ्याविषयी माझी परीक्षा चुकली नाही, माझं मी

अभिनंदन करते. अन् तुला आशीर्वाद देते. ” त्यांच्या डोळ्यांत मला आनं-  
दाशु दिसले. त्यांनी माझ्या पाठीवर ठेवलेला हात मला भारी वात्सल्याचा  
वाटला.

आम्हो त्या वेळीं जावा जावा नव्हतो. बहिणी बहिणी होतो. तई पुढं  
म्हणाल्या, “ या मुलांच्याकारितां आपण एकत्र राहूं ना. आपल्या सर्वांच्या  
सुखसोयीकरितां एकत्र राहूं या. ”

“ माझी ना नाही या विचाराला— ”

“ मग आतां आपल्या संसाराचीं सारीं सूत्रं माझ्या हातांत असलीं  
पाहिजेत, हें ओघानं आलं. सान्यांची मिळकत माझ्याकडे येण नी फैरू पैचा  
खर्च माझ्या सम्मतीनं होणं आवश्यक आहे, नाही का?— ” जाऊदार्दी  
कांहीसा अधिकार दाखवीत म्हणाल्या, “ तुझा पगार माझ्या हातांत आला  
पाहिजे नी कोणताहि खर्च मला सांगून आणखी विचारून झाला  
पाहिजे— ”

मी कांही बोललें नाही. पण हा विचार, हें परावलंबन किंवा बन्धन  
मला मनांतून सुसऱ्य वाटलं नाही. मी थोडी विचारांतच पडलें. माझी  
अस्वस्थता जाऊदार्दीच्या ध्यानीं आली कीं नाही, कोण जाण!— का  
त्याची पर्वी करणं त्यांना योग्य वाटलं नाही, कांही सांगतां येते नाही.  
त्या पुढं म्हणाल्या, “ संसाराचीं व जमात्वर्चाचीं सारीं सूत्रं माझ्या हातांत  
द्यायचीं, याचा अर्थ तुला घरांत कांहीच किंमत नाही असा मात्र नाही.  
तुझ्या मिळकतीची मालकीण तूच. संसारांत निम्याची भागीदारीण तूच.  
बहुशः सर्व गोष्टींत तुझं मत घेतलं जाईल. तुला योग्य तो मान दिला जाईल  
आणि तुझं स्वातंश्याहि कायम राहील. तुला मोकळेपणा वाटेल असा कार-  
भार पाहिला जाईल. फक्त वरिष्ठपणा माझा राहील. माझ्या म्हणण्याप्रमाणं  
तुला वागावं लागेल. आतापर्यंत या घरांत मी प्रमुख व इतर माझ्या हाता-  
खालचीं अशी मी वागलें आहें. माझीं मुलं, पति व भाऊजी माझ्या शद्वा-

बाहेर जात नाहीत. तुलाहि जातां येणार नाही.— काय समजलं ? ”

माझ्या ओठांत आलं : “ मग मला स्वातंश्य आहे, याचा अर्थ काय !— ” पण शदू बाहेर पडले नाहीत. मी मुकाट राहिले. स्वालीं पाहूं लागले. जाऊबाईनी माझी अनुमति घृहीत धरली. त्यांनो हात पुढं केला नी म्हटलं, “ वचन दे पाहूं, मी याप्रमाणं वागेन म्हणून —— ”

कां कोण जाणे, मी त्यांच्या हातांत हात दिला व दुर्बैलपणानं म्हटलं, “ तुमच्या मर्जीप्रिमाणं कराल तें खरं— ” हें वाक्य माझं वचन म्हणतां येईल का ? मुळीच नाही. ताईच्या चारुर्याचा विचार करतां, त्यांना माझ्या वरील वाक्यांतील आनिच्छा वा उदासीनता आकलन व्हायला हवी होती. पण तसं कांही दिसलं नाही. मग माझ्याकडून कसलं का होईना, केवळ वचन घ्यायचं हेतं की काय कोण जाणे ?— माझं मन व्यथित झाले. मला त्या गोष्टीचा रागाहे आला. आपण बोलावं का कांही सप्टु ?— कीं, पुढं केव्हां तरी संधि साधावी ? अशा संदेहांत मो पडले आहें तोच जाऊबाई म्हणाल्या, “ आता माझ्यासंबंधीं थोडी विशेष माहिती देतें. इतरांकडून कांही तरी भलतं कलण्यापेक्षा मीच माझी खरी हकीगत सांगते. वाटल्यास विश्वास ठेवे—ठेऊं नको.— एवढं निश्चयानं व अभिमानानं सांगते, मी सांगते तें खरं. जगांतून ऐकूं येईल तें सर्व स्वोट— ”

परट घडीच्या कपड्याला हात घालायला जावं नी त्यावर नांगी वर करून चाललेला विंचू दिसावा, तशी माझी अवस्था झाली. मी अडवळत म्हटलं, “ म्हणजे काय ? ”

जाऊबाई हसल्या व शांतपणे म्हणाल्या, “ सांगते. माझ्या जीविनांत मी एक कठोर परीक्षा दिली आहे.— आज माझं वय पस्तीस छत्तीस आहे.— पण .माझं पहिलं लश झालं मी अठरा वर्षांची असतांना. मी दुभार्यवती झाले. ”

“ हे— ” मी आश्रयोद्धार काढला.

“या नवन्याशीं मी कसा तरी संसार केला!—” वाई सांगूं लगाल्या, “पुढं कुणाचं चुकलं नी काय काय विफरीत झालं, काय सांगावं!—एवढं स्वरं, मी नवन्याला सोडलं किंवा त्यानं मला टाकली! विसा बाविसांत असतां—”

“अम्या!”— एवढा उद्गार काढून मी पाहतच राहिले. ताई सुगृहिणी म्हणून प्रसिद्ध. माझा चालूं अनुभव तोच. पण काळानं आफल्या पड्याआड लपविलेला हा देवावा किती विचित्र!— मी मूढपणे पाहत राहिले.

कांही विचार करीत ताईनी ढोळे किलकिले केले. मजकडे पाहिलं. नंतर त्या म्हणाल्या, “कुमूद, मी स्वभावतः तापट व मानी आहें. यामुळं मी चांगली आहें व वाईटहि!— आजहि मला माझ्या त्यावेळन्या वर्तनाची स्वत वा लज्जा वाढत नाही.—त्या दुर्दैवी काळांत म्हणजे नवन्याघरीं नांदत असतां, मला मूळ झालं नाही, ही देवाची मोठी कृपा समजते.— या नंतर मी देवाला आणखी नवस सायास केले, देवाची फार करूणा भाकली—”

“मरण येऊं दे म्हणून—?” सहानुभूति कशी दाखवायची हें न कळल्यामुळं मी कांही तरी बोलले.

“हो—” ताई म्हणाल्या, “मला स्वतःला नव्हे. बुजगावण झालेल्या नवन्याला!”

“स्वरंच!—” कांहीतरी उद्घार.

“या गोष्टीचं दुःख नाही. पण आनंदहि नाही.” ताई किंचित् नरमून म्हणाल्यां, “पण कोंडलेली हिंदु अबला काय करणार?— पुष्कळदा सध-वेषेखा विधवाच सुखी ठरते.”

मी कांही बोलले नाहीं. (हो म्हणावं वाटलं. पण धीर झाला नाही.) तेण्हा ताईचं पुढं म्हणाल्या, “मुदैव असं. त्यानंतर वर्षभरांतच मी विघवा झालें. मला हांयस वाटलं. माझ्या पायांतील खोडा सुटला. मग मात्र

मी ताजीतवानी झालें. सासरच्या माणसाशीं पोट्याकिरतां भांडले आणि नावडत्या नवन्याची तीन हजाराची विमा पॉलिसी मिळवली.— त्या वेळीं माधवाच्या बडिलांची मला अत्यंत मदत झाली—

“ यांतून मग द्वितीय संबंध निर्माण झाला ? ” मी सहज विचारलं. पण लागलीच मी चपापलै. मी म्हटलं, “ छे, अृसा प्रश्न मी विचारायला नको होता, नाही का ? — चुकलंच ते— ”

ताई हसल्या व म्हणाल्या, “ कांही विशेष नाही. खरी गोष्ट अशी आहे कीं, यांची पहिली पत्नी माझी जिवल्या मैत्रीण होती. ती मध्य-माधवी या जुळ्याच्या वेळीं आजारी पडली व या आजारांत तिचा अंत झाला ! — मरतेवेळीं मी तिला तुझ्या मुलांचा सांभाळ करीन असं वचन दिलं— ”

“ म्हणजे ? — हीं चारीं मुलं तुमनीं नव्हेत ? — नवल आहे. लोकांना हें कळणारसुद्धा नाही— ” मी सहानुभूतीच्या स्वरांत म्हटलं, “ मला तरी हा सावत्रभाव ओळखतां आला नाही. खरंच. तुमचं हृदय किती थोर असलं पाहिजे ! ”

“ तसंच कांही म्हणतां येणार नाही. मी पंचवीस वर्षांची म्हणजे ऐन तासृथ्यांतच होतें— ” ताई मनमोकळेपणानं म्हणाल्या, “ मला कोणाचा तरी आधार पाहिजे होता. संसार सौख्याहि हवं होतं. म्हणून आम्ही दोघं पाकेळ मैत्रीचं किंवा चंधुभगिनीच्या नात्याचं सोंग न करतां सख्य विवाह-बद्ध झालों. ”

“ खरंच योग्य केलंत— ”

“ मला स्वतःला धन्यता वाटते ती निराळी. ” ताई म्हणाल्या, “ या नव्या संबंधांत मला स्वतःला मुलं होऊं नयेत अशी माझी तीव्र इच्छा होती. माझी कूस वांश असावी असा माझा ध्यास होता.— अन् मी भाग्यवान् अशी देवानं तेंहि गान्हाणं एकलं ! कसलाहि उपाय न योजतां—कोणत्याहि चिंतेंत न पडतां मी वांशच राहिलें !— यामुळे आज मी सौभाग्यवती आहें. पण पुत्रवतीहि आहें. ”

“अप्पा पंगू ज्ञाले नसते तर किती छान ज्ञालं असतं, नाही का ? ”  
मी खेदानं म्हटलं.

ताई म्हणाल्या, “तो योगायोग आहे. पांच सहा वर्षे मी त्यांच्या संग-  
तीत मोठ्या सुखांत काढलीं. तेहां त्यांचा पंगूपणा ही परमेश्वराची इच्छा  
असं मी मानतें. आज त्यांच्या सेवा-शूलप्रेषेची संधि मिळाली आहे. कांही  
बिघडलं नाही, मुलं बाळं, पर्ती, दीर अन् आता तूं धाकटी जाऊ आलीस.  
काय कमी आहे मला ?— उत्तम संसार करण्याची आकांक्षा अद्याप मला  
आहे.— अन् मी तो करून दारववीन.”

- ४ -.

## साक्रीकरवाई अन् आमच्या एक वन्सं.

आज आमच्या घरचा गणपती पोचवावयाचा होता. जाऊबाईची आज्ञा होती, “ जमलं तर दोघंहि लौकर घरीं या. ” त्याप्रमाणं शाळा सुट्टांच आम्ही दोघं पतिन्यती घरीं येण्यास निघालूं.

वार्टें वे म्हणाले, “ काय हो कुमुदबाई, असं ऐकतों कीं, साक्रीकरबाईच्या वरील तुमचा राग अद्याप गेला नाही— ”

“ मी त्यांच्यावर राग करतें, असं तुम्हाला कुणी सांगितलं ? ” मी अपांग दृष्टीनं त्यांच्याकडे पाहत म्हटलं, “ त्या थोर बी. ए. बी. टी. बाई. त्यांच्याशीं मी कशाला हो राग लोभ धरू— ”

“ असं ?— ” हे म्हणाले, “ मग त्या आपल्याला या रविवारी जेवायला बोलावणार आहेत, तें आमंत्रण स्वीकारायला तुझी कांही हरकत नाही तर ? ”

“ तुम्ही जा. — मी येणार नाही. ” मी चटकन् सांगून टाकलं. पण साक्रीकरबाई आम्हा दोघांना जेवायला बोलावणार ही गोष्ट मात्र मोळ्या नवलाची होती.

“ Jealousy thy name is woman — ” हे विरक्तभाव दर्शवीत उद्दगारले.

“ अगदी — अगदी खं आहे तें — ” मी गांभिर्याचा आव आणून म्हटलं, “ आपल्या आर्यक्रिंशींनी छी ही अवगुणाची खाण हें मांच सांगून टाकलंग. आतां तुम्ही त्यांत आणखी भर ती काय घालणार? ”

“ हें पाहा—माना मुरकत बी भुवया उडवीत उगीच व्याख्यान देऊ नकोस—तुमच्या या गोड अभिनयाकडे आम्हा पुरुषांचं फारसं लक्ष जाईनासं शाळं आहे. कथा काढंबन्यांत तें ठीक आहे. लेखकांना तें वर्णन करण्याचा कंटाळा येत नाही. पण नित्यान्या व्यवहारांत आमच्यासारख्या तशुणांना तिकडे लक्ष देण्यास सवडच मिळत नाही. तुझ्यासारख्या सुजाण तशुणींनं याचा विचार केला पाहिजे. ”

“ हें तुमचं बोलणं व्याख्यान नव्हे असं मी यृहीत धरतें. मुद्याची गोष्ट बोलूं. मी जीलिस असतें तर तुम्ही ना जेवायला असं मी म्हटलं नसतं, होय की नाही?—तेव्हां वाद खलास. आता पाय उचला जरा— ”

“ जो हुक्म— ” हे हसत म्हणाले.

आम्ही झप झप चालूं लागलों. माझ्या मनांत मात्रं साक्रीकरबाईंनी आम्हा दोघांना जेवायला बोलावण्याचं सोंग कां काढलं आहे—हा प्रश्न मधून मधून डोकावूं लागला. असो.

रात्री मी जाऊबाईच्यापुढं तो प्रश्न काढला. मी हसत म्हटलं, “ ताई, एक गंमत सांगते तुम्हाला.—साक्रीकरबाईंनी आम्हां दोघांना जेवायला बोलावण्याचं ठरवलं आहे. ”

“ मग अडायचं कशाला?— ” ताईंनी हसत म्हटलं, “ त्यांनी बोलावलं तर होय म्हणायचं नी जाऊन जेवून यायचं. ”

“ माझ्या मनाला नाही हें पटत. ”

“ कां बरं?—तुझा त्यांचा वाकुडपणा थोडाच आहे? ”

“ ती बाई माझ्याशीं अगदी चमत्कारिक वागली— ” मी म्हटलं,

“ तिच्याविषयी मल्य मुळीच आदर वा प्रेम वाटत नाही.— आम्हा दोघांशी पुन्हा संवंध ठेवायल्या तिल्य संकोच कसा वाटत नाही कोण जाणे.— तुमच्या भावोर्जीना जाऊंदे पाहिजे तर, मी कांही जाणार नाहीं. ”

ताई माझ्यास्स्पोर अल्या व म्हणाल्या, “ वेडी आहेस. मनुष्य स्वभावाची गम्भत गहायची तर तू अवश्य गेलं पाहिजेस—माझा आग्रह नाही. तुमच्या या भानगडीत मी मुळीच आड येणार नाहीं.—पण आपलं माझं मत सांगते.—तू जावंस हैं बरं. ” नंतर त्यांनी किंचित् थांबून प्रश्न केला, “ राजाभाऊंचं यावर काय मत आहे ? ”

“ ते जाग्रं म्हणतात— ”

“ मग चेलाशक जायचं—साकीकरबाई जर मधल्या घडलेला सारा प्रकार विसरायल्या तथार आहेत, तर आपण कशाला तो आठवत बसा. ”

“ पण त्यांचं तरी हैं केवढं धाडस ! ” मी नवल दर्शवीत म्हटलं, “ त्यांना संकोच कसा वाटत नाही आमच्यांशी असा लघळपणा करण्याचा ?—ज्यांना ज्यांना माहीत आहे, त्यांना काय वाटेल ? ”

“ हे बघ कुमूद— ” जाऊबाई समजुतीच्या स्वरांत म्हणाल्या, “ मनुष्य स्वभावांतील ही गम्भत सहज उल्घाडण्यासारखी नाही. आपण त्यांतल्या त्यांत विचार करायचा. समजुतीनं ध्यायंचं. साकीकरबाईंनी तुझा कांही अपराध केलाय् का ? — नाही. अपमान ? — नाही. फक्त राजाभाऊवर माझा झेम आहे, असं कांही तरी चोलून तिनं तुला दटावलं होते. — पुढं फरिती कुणाची झाली ? — तिची. — बरं, या गोष्टीचा तिनं डांगोरा पिटला होता, असं मुळीच नाही.— झाल्या गोष्टी होऊन गेल्या— मनांत कशाला उगीच जळमटं ठेवायचीं ! — साकीकरबाई सख्य चालू ठेऊ पाहताहेत. आपण कशाला दूर राहायचं ! — कुमूद, जीवनांतील एक रहस्य सांगते. — माणसं नेहमी जोडावीत. तोद्दृं नयेत.— कांही सबळ

कारण घडल्यावाचून वा दिसल्यावाचून उगीच संशय घेऊ नये. सावध असावंच असावं. पण संशयी असू नये. तुझं तें इंग्रजीत कांही आहेना, forget and forgive. तसं वागावं.—कुणाचं—कोणत्या वेळी—कसं साहा लागेल, याचा कांही नेम नाही.— संसारांत शक्य तो मिळतं घेण यांत द्वित आहे. जें घरांत, तेंच जगांत. स्वतःच्या स्वभावाला थोडी मुरड घातली पाहिजे.”

ताईचं हें लांबलचक बोलणं गैर नव्हतं. मला तें मान्य करावं लागलं. पण तरीहि साकीकरबाईचं निमंत्रण स्वीकारणं मनाला प्रशस्त वाटेना.

—आणि घडायचं तें घडलं. त्या शनिवारांच साकीकरबाईंनी वगांत चालले असतां मला गाठलं. आमंत्रण दिलं. रविवार असल्याचं सांगितलं. नी म्हटलं, “उद्यां सकाळीं मी तुमच्या घरीं येऊन तुमच्या जाऊबाईकडून परवानगी काढीन —”

मी स्वतःशीं हसले. या चेंगटपणाला काय म्हणायचं? आणि मला त्या दिवशींची ती धमकी— तो आवेश— तो रागीट चेहरा आठवला!— आमंत्रण स्वीकारण्यांत गंमत!— स्वतःला बजावलं.

बोलल्याप्रमाणं साकीकरबाई अगदी सकाळीच आल्या. माझ्या जाऊबाईहि तयारच. हसण्यावेळण्याचं वातावरण लागलीच निर्माण झालं. कांही वेळ अपांच्या खोलींत नी कांही वेळ सैपाकघरांत बसून आम्ही गप्या केल्या. आम्ही सगळीच एकमेकांशीं अघळपघळ बोललों. चहापान झालं. “बरोबर साडेहाला यायचं अं—” साकीकरबाईंनी बजावलं. “कांही मदत?—” ताईंनी सुचवलं. “दोन विद्यार्थिनी बोलावल्या आहेत. तशी अडचण नाही.” सा. बाईंनी सांगितलं. त्या निघून गेल्या.

आमच्या जाऊबाईचं शिक्षण किती याचा थांग मला लागला नव्हता. पण त्यांचं पाठान्तर चांगलं असावं. साकीकरबाई गंल्यावर त्या माझ्या पाठीवर थाप मारून म्हणाल्या,

“ परानं प्राण्य दुर्बुद्धे, मा प्राणेषु दयां कुरु ।

परानं दुर्लभं लोके प्राणा जन्मनि जन्मनि ॥

काय ! — ” स्था मनापासून हसल्या. मीहि खूपच छतले.

पुढं सान्या गोष्टी यांत्रिक पद्धतीनं घडल्या. आम्ही दोघं वेळेवर गेलो. साक्रीकरवाई, दोन विद्यार्थिनी व आम्ही दोघं कोंडाळं करून भोजनास चसलो. भोजन मजेत झालं.

पुढं हे निघून गेले. विद्यार्थिनी निघून गेल्या. आम्ही दोघींच मागे राहिलो. मध्यंतरी एखादा कुटु प्रसंग घडून गेला असेल हें दर्शविणारा एकहि शद्व साक्रीकरवाई घोलल्या नाहीत. किंवा तशापैकीं कांही भावहि त्यांनी दाखविला नाही. यामुळं गंमत अशी झाली की, मीहि तावत्काळ सारं विसरूल गेले.

कांही काल सटरफटर बोलणं झाल्यावर साक्रीकरवाई म्हणाल्या, “ राय-  
कर भाइया मनांत एक कल्पना घोळते आहे. मॅट्रिकच्या परिक्षेला चसणाऱ्या विद्यार्थिनीकरितां एखादं उद्बोधक पुस्तक लिहावं. तुम्ही मदत कराल. किंबहुना दोधी मिळून हें गाईड लिहून काढूं या. शिक्षक नात्यानं तुमचा लौकिक चांगला आहे. माझांहि नांव कांही सामान्य नाही. — करूनया दोधी प्रयत्न. — मी काय सांगते, नीट समजून घ्या. — आतापर्यंत अशीं कांही पुस्तकं निघालीं आहेत. पण तीं सर्वसाधारण विद्यार्थ्यीकरितां. मुलं-  
पेशां मुलींची मॅटॅलिटी अगदी वेगळी असते. हा विशेष आपण लक्षांत घ्यायचा. अभ्यासक्रमांतील सोपेणा मुलींच्या दृष्टीनं दाखवून दिला पाहिजे. असं एखादं गाईड पाहिजे— ”

मला त्यांची ही कल्पना अभिनव वाटली. मग सा. बाईंनी आणखी पुष्कळ बोलून पुस्तकाची रूपरेखा मला नीट समजावून दिली.

मी मान डोलावीत म्हटलं, “ असं कांही नवीन करून पुढं यायला माझी कांही हरकत नाही. पण यापुढं मला वेळ कसा होणार हा प्रश्न

आहे. मी टीचर्स डिप्लोमा घेण्याचा विचार केला आहें. आसत्या शान्तेच्या चालकांचा तो आग्रह आहे. आमच्या यांचीहि तो इच्छा आहे. ‘मी एन्‌एल.बी. झालें कीं तू T. D. झालं पाहिजेस.’ असं त्यांनी बजावलं आहे. तेव्हां मी आतां त्या नादाला लागणार. मग कसं जमायचं? — त्यांत उन्हा संसाराचा थोडा तरी भर मजकडे आहेच. आमच्या जाऊऱ्याई सारं पाहतात. मी माहेरी असत्याप्रमाणांच आहे. तरोण कांही गृहकृत्यं मल्ला उरकावीं लागणारच.”

“अं:!—” सा. बाई महणाल्या, “T. D. चा अभ्यास तो काय—न् घरचीं कामं तीं काय! — एक वर्षाचा कोर्स. मी तुम्हांला खूप साहा करोन. गृहकृत्यांतून सुट्का व्हावी म्हणून मी तुमच्या जाऊऱ्याईना भेटेन. काय समजलं. आपण गाइड काढण्याचा उपक्रम करू याच.”

त्यांनी माझ्याकडून वचन घेतलं. स्वतःशी त्यासंबंधी विचार करती मी घरीं आले. आधी यांना ती कल्यना सांगितली. त्यांनी एकदम प्रोत्ताहन दिलं. जीवनाचा गंभीरपणे व साधकबाधक विचार करण्याची यांना सवय नव्हती, अशी माझी कल्यना आहे. “वाहवा!—छान.” असं म्हणून पसंती दाखवणं अन् नापसंती असत्यास तो विषय उडवून लावणं हा यांच्या हातचा मळ होता. त्यांना स्वतःची मिजाज माहीत नव्हती. पण माझीही पत्राज ठेवण्याची त्यांना आवश्यकता वाटत नव्हती. फटिंग पुरुषवृत्तीचा तो एक नमुना होता.

त्या रात्री—

दिवसां घडलेल्या एकूण प्रसंगाचं विहंगावलोकन चित्र दृश्योपुढं सरङ्गं लागलं. हे गाढ झोरीं गेले होते. भौंवरीं अंधार होता. यांच्या पाठीला पाठ लावून मी पहुडलें होतें. एक शंका सारखी डाचत होती. साक्रीकरचाई तो प्रसंग विसरल्या कशा? — गाइड काढण्याची कल्पना एकाएकी उद्भवली आहे कीं, परिपक्व विचारांतून अवतरली आहे? — माझ्या सहकार्याची आवश्यकता कां वाटावी?

दांडगा विकल्प !— स्नेह ठेवण्याचं सोंग करोत यांची मैत्री जमविण्याचं तर हें चिन्ह नव्हे ?— असं असेल तर ?— केवढा विचिन्न मुखवट्या या बाईनं धारण केला आहे !

— आणि वरच्याशीं काढीना संबंध नाही असा दुसरा विकल्प एखाद्या भुताप्रमाणं अवाचित उपटला !— आमच्या जाऊबाईसंबंधीं त्यांनीहि असा एखादा मुखवट्या धारण केला आहे का ? गोड बोलण, प्रमेळ वाणणं नी थोर विचार बोलून दाखवणं याला कांही सरळ अर्थ आहे कीं, परमार्थाच्या पोटीं स्वार्थ दडलेला आहे ?— काय समजावं ? जाऊ मिळवती. दीर मिळवता. त्यांच्या जिवावर आपला संसार सुखानं चालविण्याची हाव धरायला हरकत कोणती ?— संशय हा झोटिंग महा — असं कुठंतरी म्हटलं आहे तें कांही खोटं नाही. त्यानं जें जगाचं रूप दाखवलं तें किती काळं नो भयानक !

हे गाढ झोपलेले. अगदी निकट होते ते. पण त्यांचा कसलाच आधार मला वाढत नव्हता !

मला केव्हा झोप लागली कोण जाणे !

दिवाळी आठ दिवसांवर आली. माहेर अद्याप तरी गांवांत होतं. यामुळं दिवाळीला माहेरीं जाण्याचं आकर्षण मनाला फारसं नव्हतं. नित्यक्रमांत बाध येण्यासारखं कांहीच नव्हतं. फक्त मनाला छंद लागला होताः भोवतालच्या माणसांच्या तोंडावर कांही मुखवटे आहेत का ?

— आणि त्या मनाला एक निराळं स्वेळणं मिळेल अथा एक नवा प्रकार आमच्या संसारांत घडला.

सकाळीं दहाचा सुमार असावा. जाऊबाई सैपाकाला लागल्या होत्या. मी शाळेतील मुलांचे पेपर तपाशीत बसलें होतें. हे आपलीं कायद्याचीं पुस्तकं घेऊन चाळीत बसले होते. तितक्यांत श्यामा दारांत येऊन म्हणाली, “काळू, न्हाणीघर मोकळं आहे. यंब तापला आहे.” ती निघून गेली.

“आलेच—” मी समोरचा पसारा आवरीत यांना म्हटलं, “तुम्ही घेतां का आधी उखऱन—” यांनी कांही न बोलतां नुस्तीच मान हलविली. मी खाली आले. तोंच— हाक आली: “अप्पा आहेत का!— राजाभाऊ—”

मधू-माधवी अंगणांत होती: दोघांहि ओरडली, “ताई—ताई, आत्याबाई आल्या —— आत्याबाई आल्या.”

मी बाहेर ढोकावलं. अप्पांच्या खोलीच्या बाहेरच्या दाराशी एक पोक्त वयाच्या बाई हमालाकहून आपली द्रुंक वळकटी अंत घेत, त्याला मजुरीचे पैसे देत होत्या.

आत्याबाई!—हा धूमकेतू एकाएकीच उगवला होता. पत्र किंवा निरोप कांहीच नव्हतं.

बाईंचं वय असावं पंचावन्नच्याहि पुढं. रूप सामान्य, पण वागणं, बोलणं, हातवारे करणं सार नाटकी, नाचरेपणाचं. वस्त्रप्रावर्णं तशींच. वयाच्या पोक्तपणाला कांहीच शोभण्यासारखं नव्हतं. अप्पांच्याबरोबर ओरडत बोलत व राजाभाऊंच्या नांवाचा गजर करीत ल्या मधल्या घरांत आल्या. जाऊबाईंनी पुढं येऊन कृत्रिमपणानं हसत त्यांचं स्वागत केलं.

आत्याबाईंनी मधु-माधवीला खमाटलं, त्यांचं भरपूर कौतुक केलं आणि त्यांचे मटामटा पापे घेत झोपाळ्याचा आश्रय घेतला. मग त्यांची कृपादृष्टि माझ्याकडे वळली. जाऊबाईंनी माझी ओळख करून देत, मला नमस्कार करण्याविषयी खुणवले.

पाय पुढं पसरीत व मधु-माधवसिह मागांपुढं डोलत आत्याबाई म्हणाल्या, “मला न मस्कार!—कशालाहो. तुम्ही शिकलेल्या पगार मिळवणाऱ्या!—आम्ही काय, आहो आपले निरक्षर पंडित!—होय की नाही मध्या— पण मध्या, लेका काकांनी बायको बघ कशी फटाकडी मिळवलीय! आणि लुच्चा म्हणत काय होता. आम्हाला लम्बाच करायचं नाही—” आणि हे

बडबडत त्यांनी योग्य तो अभिनय केला आणि त्या पोराचे पुन्हा पापे घेऊन त्याला सतावले!—मी स्वतःशी नवल करीत व जाऊबाईच्या तोंडाकडे पाहत तेथून सटकलें.

बाई मधु-माधवीला दटवीत म्हणाल्या, “हं—आत्याबाईशी प्रेम मग उठा,—शाळेची तयारी करा नी पानं ध्या. चला, उठा—”

आत्याबाई बसाविलेल्या दातांची सुंदर कवळी दाखवीत म्हणाल्या, “जा—पास्वरांनों, आईची आज्ञा पाठा—आत्याबाई आता दिवाळी करून जाणार आहेत.”

मला वाटतं वरील एवढ्याशा चुटक्यानं आमच्या वन्संचं चित्र वाचकांना सष्ट कळून येईल. जाऊबाई नी आमच्या या वन्सं यांच्या स्वभावांत व एकूण आचारविचारांत छत्तीस आंकडाहि कमी पडेल इतका विरोध होता!—आणि कोणताहि मुगावा न लागूं देतां वन्सं एकदम प्रगट क्षाल्या होत्या, पंथा दिवसाचा मुक्काम करण्याच्या प्रतिशेनं. अर्थात् विजेचा दोंच किती व्हॉल्टचा असेल हैं काय सांगावं?—फारसं शुभप्रद नव्हतंच!

रात्रीं यांना मी म्हटलं, “या आलेल्या वन्सं तुमची सखवी बहीण नव्हे म्हणतात. (त्यांचा नकार) मग या कुणाच्या कोण?”

“आमच्या एखाद्या चुल्त्याच्या त्या आहेत—” ते गंभीरपणाचं सोंग आणीत म्हणाले, “वाटेल त्या वेळीं आमच्याकडे येण्याइतपत त्या आम्हाला जवळच्या आहेत नी हा फेरा न येतां तर बरा, असं आम्हांला मनांतून वाटण्याइतपत त्या लांबच्या आहेत!—या भानगडीमुळं उभयपक्षीं नातं मानण भाग पडतं.”

“या नेहमी कुठं असतात?—”

“चहुशः स्वतःच्या सत्तेच्या धर्मी नसतात—”

“म्हणजे?”

“यांचं कोणाशीं न पटणं हा यांचा मोठा गुण आहे.” हे म्हणाले,

“महिन्यांतून पांच दिवस प्रेमांत असण आणि पंचवीस दिवस भांडत असण असा यांचा कार्यक्रम आहे.”

“छान! — यांची नात्याची माणसं तरी कोण आहेत?”

“बहुतेक सारीं —” हे म्हणाले, “नवरा आहे. वयांत आलेले मुलगे व मुली आहेत. सुना आहेत; जावई आहेत, नातवंड आहेत. आत्याबाई तशा भाग्यवान् आहेत. फक्त त्यांचं कुणाशींहि पटत नाही, एवढी जगाची चूक—”

“आपल्या इथं त्या पंधरा दिवस राहणार आहेत म्हणो—” मी समयतेन म्हटलं, “कसं जमायचं हैं —”

“देव त्यांचं कल्याण करो! — आपलं सर्वांचं रक्षण करो! — आपण पासर काय करणार?”

“तुमचा विनोद पुरे —” मी झणकान्यांत म्हटलं, “मी कसं वागायचं तें सांगा? — जाऊबाई मला वडील. आलेल्या वन्सं त्याहि वडील. दोर्धींचं कोठवर जमेल, याची मला मोठी शंका आहे. त्या दोर्धींच्या भांडणांत माझा चेंदामेंदा व्हायचा—”

“छेः! इतकं भिण्याचं कारण नाही.” हे म्हणाले, एवढीं मोठीं दोन महायुद्ध क्ळालीं — पण युरोपांत स्विद्धर्लैंड अगदी न्यूद्लू राहिलं.”

“अहो पण न्यूद्लू राहतां आलं पाहिजे ना —” मी आलेलं हसं दाबीत म्हटलं, “पुष्कळदा इच्छा नसतांहि शेजासर्वी राष्ट्रं युद्धांत ओढलीं जातात. त्याची काय वाट?”

“काढायची पळवाट —” हे म्हणाले, “नाही जमलं पळायचं माहेरीं. दिवाळी जवळ आलीच आहे. माहेर हाकेवर आहे. — अन् हे बघ मौनं सर्वंत्र साधनं—”

यांचं बोलणं पटण्यासारखंच होतं. तरीपण मी थोडी विचारांत पडले. तेव्हा हे माझ्या पाठीवर थाप मारून म्हणाले, “उगीच गोंधळू नकोस.

खव्याळ माणसाशीं संबंध येण, उणीदुर्दी प्रश्नोत्तरं देण्याघेष्याची प्राळी उद्भवणं अन् कांही अप्रिय गोष्टी कराव्या लागण इत्यादि प्रकार या सांसारिक जीवनांत चालायचेच. एवढ्या तेवढ्या गोष्टीला आपण महत्त्व देत गेलों तर जगणं अशक्य होईल. — आणखी एक घ्यानांत घेष्यासारखी गोष्ट. आमच्या वहिनी म्हणजे तुझ्या जाऊबाई तुला ढालप्रिमाणं उपयोगी पडतील. तुला तशी काळजी करण्यासारखं कांही नाही.”

चार दिवस कसे तरी गेले. कसे तरी म्हणण्याचं कारण आत्याबाई ऊर्फ घन्स यांचं वास्तव्य होय. आपण नात्यांत पण परवर्ती आहों, याचं त्यांनी स्मरणच ठेवलं नव्हतं. कामाला हात लावायचा नाही. मनांत आलं कीं, चहा करून मागायचा. गुळाचा व कसाहि करून दिला तरी तो ढोसायचा. मधु-माधवीचे उगीच लाड करायचे अन् त्यांना मोकळं सोडायचं नाही आणि श्यामेसारख्या वयांत येऊं पाहणाऱ्या मुलीचं विवाहविषयक अनुचित चेष्टा करायची असा त्यांचा क्रम सुरु झाला. जाऊबाईना हा प्रकार आवडणं शक्यच नव्हतं. त्यांनी दुसरेच दिवशीं त्यांना बजावलं, “मुलांचे भलते लाड करू नका अन् त्यांना जवळ घेत जाऊं नका. मला तें मुळीच आवडत नाही.”

त्यांनी आपल्या मुलांनाहि तंसंच बजावलं व आत्याबाईच्याजवळ बिलकूल जाशचं नाही, अशी ताकीद दिली. दुसरी एखादी शहाणी बाई असती तर ती थोडी वरमली असती. थोडी जपून वागली असती. आत्याबाईनी भ्याल्याचं सोंग करीत, भुवया उंचावत व मान हलवीत “चुकल ! चुकल ! — वहिनी काय आहेत ! आग ग बाई !” अस कांही बडबडल्या.

यानंतर त्यांनी एके दिवशीं माझ्याविषयी प्रेम दाखविलं. मला त्या हक्कूच म्हणाल्या, “हे बघ कुमूद, न्हाणीचरांत तो बाजूचा कोनाडा आहे ना, त्यांत तुपांत कालविलेली सुंठसाखरेची गोळी ठेवलीय एका

वार्टीत. मुकाव्यानं तोडांत टाकायची नी वाटी धुवून टाकायची. गुपचुप ! — ” एवढं बोलून त्यांनी लाडिकणानं माझा गाल्युच्चा घेतला ! — घनःश्याम नयर्नी आला — ही ओळ गुणगुणत स्वारी एका आरश्याजवळ गेली !

मी संभित झाले. भांबावून गेले. जाऊबाईच्या हें लक्षांत आलं तर ? आपल्याविषयी त्यांना संशय आला तर ? — पनासच्या पुढं गेलेल्या या बयेला हा साधा पोच कसा नाही ? तिच्यापुढं जाऊन तिच्या दोन मुस्कटांत ठेवून घाव्या असा मला राग आला. अंग धुण्यास न्हाणीघरांत जाणं मला भाग होतं. अस्वस्थ मनानं मी तिकडे गेले. सुंठसाखरेच्या वाटीकडे ढुळूनहि पाहायचं नाही, असं मी ठरवून टाकलं.

पण धन्य आमच्या जाऊबाईच्या काकदृष्टीची ! — मांजरानं डोळे मिटले होते; याहिणी फुंकणी घेऊन तयार होती ! — मी न्हाणीघरांत डोकावणार तों दाराशीच जाऊबाई उम्या, ती वाटी घेऊन ! संताप व तुच्छता त्यांच्या मुद्रेवर पसरली होती. मी एकदम थिजले. माझा अपराध कांहीच नव्हता. तरी जाऊबाईनी वाटी दाखवीत म्हटलं, “आवडत्या वन्संनी आपल्या छोट्या वहिनीसाहेबांच्याकरितां ही बाळवाटी अशी घाजूला आणून ठेवलीय वाटतं ? ” \*

त्यांचं हें टोन्नून बोलणं मला उद्देशून होतं, असं मुळीच नाही. मी सौम्यपणानं उत्तर देऊ शकलें असतें. पण मला तें साधलं नाही. मी जरा उंच स्वरांत व रागांत म्हटलं, “हें पाहा, मला उगीच घारून पाझून बोलू नका अं. साफ सांगतें. या चारगटपणांत माझं एवढंहि अंग नाही.”

“तें मला माहीत आहे ग — ” जाऊबाई रुक्षपणे म्हणाल्या, “पण तुला असं तुटक उत्तर देण्याचं कारण नाही.”

बाई चटकन् बाहेर गेल्या. मी पाणी काढून, दार पुढं केलं व अंग धुण्यास बसले.

इकडे बाहेर जाऊबाई — वन्सं यांच्या भांडणाला तोंड लागलं. वन्संनी सफाईनं सांगून टाकलं, “कुमुदनं सुंठसावर खाण्याची इच्छा दाखविली. दिली तिला कालवून — ”

“मल्य विचारल्यावाचून ती असं मुळीच म्हणायची नाही.” बाई म्हणाल्या, “मी घरांत जिवन्त आहै ना ? ”

“तिचा हक्क नाही वाटतं ? — ती दरमहा दोनशें रुपये मिळवतेय. ती तूपसावर खाईल, नाही तर उपाशी राहील — ” वन्संनी तारे तोडले. “तुला त्यांत काय विचारायचंय. ”

यानंतर युद्धाला चांगलंच तोंड लागलं. वन्संनी भात्यांतला महत्त्वाचा चाण काढला. जाऊबाईचा मुलांशीं असणारा सावशभाव. ‘तूं जावेचा उभा छढ चालविला आहेस’ — असाहि त्यांनी अरारोप केला. मग काय विचारातं ? — जाऊबाई वाधिणीप्रमाणं चवताळल्या ! “मी माझ्या मुलांना वीष घालून जिवं भारीन ! तूं कोण. घोलणार ? माझ्या जावेला वेतानं फोडून काढीन — ”

“त्या आधी ती वेगळी तिघेल.” वन्स म्हणाल्या, “तुझ्या नाकावर टिच्चून मी तिला वेगळं राहायला लावतें कीं नाही बघ. तूं काय समजलीस ? ”

“तूं भांडकुदळ अवदसा — आलीस कशाला इथं मरायला ! — अंताच्या आता हो चालती माझ्या घरांतून — ”

चारी मुलं व मी तटस्थ बसून राहिलो. अप्पा व हे कोणत्या मनःस्थिरीत होते, कोण जाणे !

माझ्या पुढच्या आयुष्यांत या दिवसाला महत्त्व आलं.

- ५ -

## मधला द॒ड वर्षाचा काल

डोंगर माथ्यावर असलेला एखादा किला किंवा एखादं देवस्थान पाहायला जायचं असलं म्हणजे मनाला मोठा हुरूप वाटतो. वर गेल्यावर किती मजा येईल, माथ्यावरून खालच्चा भूभाग किंवा सुंदर दिसेल आणि वरच्या शुद्ध मोकळ्या हवेची किती गंमत वाटेल इत्यादि आनंददायक विचार आपण मनाशीं करतो. मित्रमंडळीतहि बोलतो. पण हा उत्साह कोठवर? प्रत्यक्ष त्या डोंगराच्या पायथ्याशीं जाईपर्यंत. एकदा तिथं गेलो अन् पर्वताचं तें उंच शिवर आकाशांत गेलेलं पाहिलं कीं छाती ढपते. त्यांत ती चढण अगदी सरळ कढ्याची अपरिचित असावी. भीतीचा व आश्रयाचा धक्का बसतो आपल्याला. वाटतं: आपल्याला झेणार नाही ती चढण. — परंतु त्यावेळीं माघार घेणंहि शक्य नसतं. दुर्बलतेची आपली आपल्याला लाज वाटते. धैर्य धरून व मोठं अवसान आणून आपण चढूं लागतो.

— आणि काय चमत्कार! दमछाट होत असतांहि पंधरा वीस मिनिटांत आपण कितीतरी चढून जातो. एक टप्पा झाला! — आपण स्वतःला धीर देतो. डोंगरमाथा अद्यापि उंच वाटतो. छेः बसायचं नाही. घिमे घिमे वरची चाल! आपण स्वतःला बजावतो. दीर्घश्वास घेऊन चढूं लागतो.

पुन्हा कांही काळ जातो. आतां खूप दमणूक झालेली असते. पाय

खूप भारावतात ! — नको आतां चढण ! — सुस्कारा टाकीत आपण खालीं पाहतोः तनि चतुर्थांश डोंगर पायथ्याशीं गेलेला अमतो आणि वर पाहावं तोः डोंगरभाथा अगदी आटोक्यांत आत्याप्रमाणं दिसतो ! — बस्म ! एक झापाटा मारला की, माथ्यावर ! नव्या दमानं — नव्या उत्साहानं — आपण पाऊल उचलतो !

डोंगर चढणीचं हें वर्णन मी कां केले ? — माझ्या T. D. च्या प्रयत्नाची अवस्था सांगण्याकरितां ! — अभ्यास करणं नी परीक्षा देणं या गोष्टी मला कांही अगदी नव्या नव्हत्या. मनाला काळजी वाटेल, कसं जमतं ? काय होतं ? अशी हुरहूर लागेल या धर्तीनं मी यापूर्वी तीनि परीक्षा—सामान्यच — दिल्या होत्या. पण त्यावेळीं मी केवळ विद्यार्थिनी होतें. अभ्यास करण्यापल्किडे जबाबदारी नव्हती. पण आज निराळो परिस्थिति होती.

हो, मला कृतज्ञेन सांगितलं पाहिजे कीं जाऊबाईनी मला गृहकृत्यांचा भार मुळीच वाढूं दिला नाही. उलट, माझा अभ्यास अगदीं निवेद चालेल, अशी दक्षता घेतली आणि अगदी मातृवृत्तस्लेन मला प्रोत्ताहन दिलं. त्याच्यप्रमाणं यांचं साह्य मला अमाप झालं. असं असतांहि मला पहिल्या पहिल्यांदा नको तो अभ्यास, नको ती परीक्षा असं वाटलं. परीक्षेत यश येण कठीण आहे, ही चिंताहि मनाला मधून मधून लागली.

पण शेवटीं कालानं चमत्कार दाखविला. माझा अभ्यास सुरळीत व चांगला झाला ! एके दिवशीं मला कळलंः मी T. D. झाले म्हणून !

याच आनंदांत आणखी आनंद म्हणजे हे LL.B. झाले. सनदहि मिळाली त्यांना !

दीड वर्षाचा काल हां हां म्हणतां गेला. शिक्षिका म्हणून माझी योग्यता वाढली. त्या मानानं पाराहि वाढला. एका विशेष प्रतिष्ठेनं मी समाजांत वावरूं लागले. गांवांतील प्रमुख मंडळाची चिटणीस, बालिका

क्रीडामंडळ नांवाच्या संस्थेची अध्यक्ष अन् अशाच्च एका नव्या संस्थेतील ल्लीशाखेची सल्लागार असे हुद्दे क्रमानं माझ्याकडे आले.. सभा सम्मेलनाची आमंत्रण स्वतंत्रपणे माझ्या नांवे येऊ लागली! — मी थोडंफार वक्तृत्वादि गाजवूं लागले.

मनाला लागणारी एकच गोष्ट घडली होती. बाबांची बदली जाल्यामुळं गांवांतल्या गांवांत असलेलं माहेर दूर झालं होतं. बाकी मार्झ भाग्य वाढतं होतं. बायकी भार्षेत सांगायचं म्हणजे सारं कांही उदंड होतं. जीवनांतील गोडी अवीट होती. याबरोंवर कांही वेळानं त्याच गोडीला थोडा आंखूस वास येऊ लागावा, असाहि एक क्रम आहे, नाही का?

हा वास मला मोळ्या चमत्कारिक रीतीनं आला.

आमच्या जाऊबाईंनी पूर्वीपासूनच एक नियम ठरवून टाकला होता. आठवड्यांतून एक दिवस मी सैंपाकाचा सबंध भार उचलायचा. त्यावेळीं त्या स्वतः अगदी बाजूला राहता. आवश्यकता पडली तर श्यामा माझ्या हातास्वार्ली येई.

आठवड्यांतून एक दिवस पाकसिद्धीचं काम माझ्याकडे येई यांत गैर कांहीच नव्हतं. माझा त्याला नकार नव्हता. मी तें अगदी आनंदानं व सुगरणणानं करीत असे. भाऊजी उर्फ अप्पा माझ्या सैंपाकाला खूप नांवाजत आणि हे सर्वांसमोर प्रत्येक पदार्थांसंबंधीं कांही खोड काढीत विनोद करीत असत. जाऊबाईंनी चापलं म्हणजे स्वारी गप्प न्हायची. मला भलेणा — शाबासकीं — मिळायची ती एकान्ती! — असो.

एका संध्याकाळीं मी अशीच सैंपाकाला लागले होते. ताई आपल्या चारी मुलांना घेऊन कांही देवाचं म्हणून घेत होत्या. मी आपल्या कामांत अगदी मध होते. अर्थात् बाहेरच्या बोलप्पाकडे माझं फारसं लक्ष नव्हत. तें एका प्रसंगानं गेलं. कांही कामाकरितां मी श्यामाला पुकारलं. ती तात्काळ आली पण तोंड वेंगाङ्गन म्हणाली, “काकु, ताई आम्हाला एक सुंदर गोष्ट

सांगतेय. तेवढी ऐकून येऊं का? — अगदी लहान आहे गोष्ट. येऊं का ऐकून?" — मी हसत तिच्याकडे पाहिल. तिल्य स्कार दिला. ती पछून गेली. मी उटून मला काय पाहिजे होतं तें घेतलं. माझं काम चारू राहिलं. पण ताई गोष्ट कसली सांगत असतील? — या जिज्ञासेन मी बाहेर लक्ष ठेवलं.

ताईनी गोष्ट खुलवून सांगितली. मुलांनों मधूनमधून प्रश्न करीत ती एकली. मला सारांश कळला तो असा —

### ढगाशीं टक्कर घेणाऱ्या एडक्याची गोष्ट

एक मोठा मस्तवाल एडका होता. तो टकरा खेळण्यांत मोठा वस्ताद होता. दुसऱ्या अनेक एडक्यांशी टकरी मारून त्यानं मोठं यश मिळवलं होतं. एकदा तर त्यानं एका बैलशीं झुंज घेऊन त्याला पळवून लावलं होतं. यामुळं त्या एडक्याला मोठा गर्व झाला. समोर कांही उंच खिप्पाड दिसलं की, त्याला घडक मारायची असा त्याला छंद लागला.

एकदां त्याला भेटला एक कोल्हा. एडक्यानं त्याला युद्ध खेळण्याचं आघ्यान दिलं. कोल्हा मनांत हसला पण बाहेरून भ्याल्यासारवं दाखवून म्हणाला, "एडकेदादा, मी गरीब प्राणी. माझ्याशीं कसली कुस्ती खेळतां. तो समोर डोंगर आहे. त्याच्या ढोक्यावर तो मोठा ढग चसला आहे तो पाहा. त्याला टक्कर मारून खाली पाडलंत तर मी तुमची शहामत मानीन. — येतां? — मी वाट दाखवतों."

एडक्यानं ढगाकडे पाहिलं, तो त्याला एवढासा दिसला. गर्वानं फुगलेला एडका कोल्ह्याला म्हणाला, "हें पाहा कोल्हेदादा, त्या ढगाला मी एक घडक दिली की तो कोसळून डोंगरावरून खालीं कोसळले. तेष्वां मी त्या ढगाला तर पाडतोच. पण तिथं जें आभाळ टेकलं आहे ना त्यालासुद्धा भगदाड पाडतों. चल दाखव मला वाट."

कोल्हा स्वतःशीं हसत पुढे झाला. एडका त्याच्या मागोमाग गेला, दोघेहि डोंगर माथ्यावर गेले. एडक्यानं पाहिलं: ढग उंच व आभाळ तर

त्याहून उंच. कोल्हा म्हणाला, “ हे एडकेदादा, था टक्र ! — जरा मान उंच करा आणि हुंदडा ! ”

ढग व आभाळ उंच आहे हें एडक्याला स्पष्ट दिसत होतं. पण आपण टक्र घेतली नाही तर कोल्हा आपल्याला हृसेल. आपला बोज राहणार नाही. असं त्याला वाटलं. फट्टणून त्यानं वर दिसणाऱ्या आकाशाला दुशी देण्याचा पराक्रम केला ! — आणि त्या गडवडींत त्याचा तोल जाऊन तोंच डोंगरावरून खाली गडगडला ! कोल्हा खे खे हसत जवळून्या जंगलांत फून गेला.

एडका लंगडत व कण्ठत गांवांत परत आला !

— छी ; काय गोष्ट ! — मी मनाशीं म्हटलं. ‘गर्वांचं घर खालीं’ असं कांही तत्त्व मुलांना सांगण्याचा ताईचा हेतू असावा. पण गोष्ट कांही तितकी समर्पक नव्हती. मला तर ती अगदी पोरकट वाटली. माधव व श्यामा आता लहानांत मोडत नव्हती. माधव मैट्रिकमध्ये होता. श्यामा इंग्रजी पांचवांत होती. अशा प्रौढ मुलांना ही गोष्ट सांगायची ? — छी : अगदीच पोरकट !

मी त्या गोष्टीला तुच्छ लेखत भाकऱ्या करूं लागले. — अन् कां कोण जाणे, माझ्या मनांत एकदम आलं : तीं गोष्ट – गोष्ट नव्हे. तो एक टोमणा आहे व तों आपल्याला उद्देशून आहे !

कांही क्षण तरी मी तटस्थ झाले. स्वतःला म्हटलं, “ आपल्यासमोर — आपल्याला ऐकूं जाईल असं ताई बोलल्या का ? — नाही. मग ती गोष्ट आपल्याला उद्देशून आहे असं कां मानायचं ? ”

पण नाही – संशय हा झोणिंग महा.

यांना मिळालेली वकिलीची सनद, माझं टी. डी. चं यश, वाढता पगार नी वाढता नांव लौकिक – मला ग ची बाधा झाली होती का ? – आपण कोणी आहोत ! – विशेष आहोत ! योग्यतेच्या आहोत ! असं मला वाढूं

लागलं होतं का ? — नाही असं ठासून म्हणणं मोठं कठिण आहे ! — मी मनुष्य होतें ! — त्या वेळी मला आत्मपरीक्षण करतां आलं नाही. मी त्या भानगडीत हि पडलें नाहीं. पण त्या कालाकडे आता पाहिल्यावर वाटतं — जाऊं दे. चालूं कथनांत खंड नको.

एडक्याची गोष्ट मला उद्देशून आहे, यां विषयी माझी मी खात्री पटवून घेतली ! — माझ्या चंदेलपणाला चिमटा बसला ! — ‘असं काय ?’ असा गुणुराट अंतस्थ सुरु झाला.

सगळीं कामं उरकल्यानंतरची गोष्ट. जाऊबाई मला सुपारी देत असतां मी एकदम म्हटलं, “काय हो ताई, मध्या तुम्ही मुलांना एडक्याची गोष्ट सांगितलीत ? — ती कोणाला उद्देशून होती ?”

“ हं ! — कां बं ? ”

“ मला सध्या ताठा आला आहे, असं तुम्हांला वाटत असले पाहिजे.” मी किंचित् चिडक्या स्वरांत म्हटलं, “ अन् माझे कान उपटण्याकरितां ही एडक्याची गोष्ट तुम्ही बनवून सांगितलीत अशी माझी खात्री आहे — ”

बाई किंचित् हसल्या. विचलित न होतां त्या म्हणाल्या, “ त्या गोष्टीकडे तुझं एवढं लक्ष होतं ? — नवल आहे — ”

“ नवल कसलं ? — ” मी एकदम म्हटलं, “ मला उद्देशून सांगितलेली गोष्ट मला कां न कळेल ? ”

“ बं — मग पुढं काय म्हणणं तुझं ? ” ताईनी शांतपणे विचारलं.

मला कांही बोलतां येईना. पण माझा राग वाढला. तेण्हां ताई म्हणाल्या, “ हं पाहा कुमूद, एडक्याची गोष्ट तूं आपल्याकडे ओढून घेतेस — छान ! — मी एवढंच म्हणेन. होय. ती गोष्ट मी तुझ्याकरतां रचली ! — थोडा विवेके

कर. माझ्या या बोलण्यावर खूप खूप रागाव. मनांठून वाटल्यास शिव्याहि दे. पण तूं बोलणं काढलंस म्हणून सांगतें. डोकं आकाशांत नेऊं नकोस. आकाश फार-फार उंच आहे. - लोकांनी मोठं म्हणावं, ही गुणाची सरी किंमत; पण स्वतःच स्वतःला मोठं मानूं लागावं ही घसरगुंडी होण्याची पहिली खूप! - काय समर्लेलं? — ”

त्या माझ्यापुढून निघून गेल्या. मी तोंडांत मारल्याप्रमाणं माडीकडे वळलें! — मन विकलगच्या चक्रव्यूहांत शिरलं!

“जाऊबाईंना माझ्या मोठेपणाचा हेवा वाढूं लागला तर?” या पायावर V आकाराची इमारत उरूं लागली!

धुस्तपुस्त मी माडीकर गेलें. यांच्यांशीं शब्दहि न बोलतां अंथरुण गाठलं, मुस्कट मारून पडलें.

हे टेबलाजवळ बसून कांही ठिपणं काढीत होते. माझी रोजची रीत म्हणजे खुर्चीच्या पाठीशीं जाऊन त्यांच्या अंगावर वाकायचं. त्यांचं लेखन पाहायचं नी माझ्या सैंपाकाला त्यांनी जीं नांवं ठेविलीं असतील त्याचं उंड काढायचं! — आज तो खंड पडलेला पाहतांच यांनी खुर्ची न वळवतांच म्हटलं, “काहो वकिलीणबाई आज लौकर झोपणार? — प्रकृति ठीक ना?”

“मला कांही धाडमुद्धा झाली नाही — ”

“आनंदाची गोष्ट आहे — अभिनंदन!” ते जकळ आले. चिकटून बसले. “रसवा कां? — खंडणी कशाकरितां?” त्यांनी विचारलं. मी त्यांचा हात शिंडकारीत कुशीला झालेला.

“राजाभाऊ — ” हे उद्घारले, “गऱ्या आज तुझी धडगत नाही. कोर्टीत फडेंशाही वकिली गाजवशील, पण इथं घरांत हॅः! टी.डी. झालेल्या बायकोला खूप करणं तुला नाही साधायचं! — नाही साधायचं!”

त्यांनी मला पुन्हा चुचकारण्याचा प्रयत्न केला. मी त्यांचा हात झिडकारीत उटून बसलें नी फिस् फिस् करीत म्हटलं, “पांचटपणा पुरे. — केव्हां तरी पुढं मागं सपृष्ट बोलावं लागणारच आहे. म्हणून सांगतें : या पुढं आपल्या संसारांत माझं नी जाऊबाईचं पठेल असं मला वाटत नाही. तुटेपर्यंत ताणण्यांत अर्थ नाही. या दृष्टीनं काय विचार करायचा असेल तो करा — ”

ते पटकन् मजजवळून उठले. माझ्या रागीट मुद्रेकडे त्यांनी कांही क्षण पाहिलं. मला तें पाहण रुचले नाही. मी मानेला झटका देऊन निघेध केला. नंतर किंचित् नरभाईनं म्हटलं, “आजच निकाल केला पाहिजे असं नाही. पण वस्तुस्थिति तुम्ही ध्यानी घेतली पाहिजे. मागाहून म्हणाल अगोदर कां बोलली नाहीस म्हणून. काय समजलं ? ”

“समजलं की — आपणाला वेगळं शाळं पाहिजे.” ते खवचटपणे म्हणाले, “मग चांगल्या गोष्टीला उशीर कां करायचा. — मला वाटतं, उद्याच्या उद्या आपण याचा निर्णय घेऊ. — निर्णय काय ध्यायचा ? — चटकन् वेगळं व्हायचं. आहे काय नी नाही काय ! ”

“तुम्हांला शोभत नाही हैं बोलणं.” मी ओठ चावीत म्हटलं, “तुमचं हैं नेहमचिं आहे ! बायको म्हणजे कोण्या झाडाचा पाला ! — तिच्या मनःस्थितीचा विचारच करू नका.”

“झूट — ” ते नाटकी आवेशांत म्हणाले, “माझं माझ्या आयकोवर प्राणापलीकडे प्रेम आहे ! — (माझ्या पाठीवर थाप देत) — प्रिये, हृदयाच्या राणी, प्राणेश्वरी — एका साध्या गोष्टीकरितां तूं इतकं चिताग्रस्त असावंस — दुःखी कष्टी व्हावंस — धिकार असो मला ! — थांब, माझं मनोरोत पूर्ण होऊं दे. मी प्रतिज्ञेन सांगतों कों, आपण जास्तीत जास्त लौकर वेगळं व्हायचं. आतां वहिनीची एवढी पत्रास नको. आपला कार्यभाग झाला आहे ! मी वकील झालों ! तूं टी. डी. झालीस. आतां वहिनीच्या साह्याची

गरज राहिली कुठं ? -- छद् — आपण वेगळं व्हायचंच ! -- पटत नाही  
तिथं राहा कशाला ? ”

मी कानांत बोटं घालीत म्हटलं, “ किती खड्या सुरांत बोलतां ! --  
आणखी किती करणार मला पाण्यापेशा पातळ ? तुमचं मनोगत स्पष्ट  
कळलं ! — माझं प्राक्तन मला भोगळं पाहिजे हें खं -- ” मी पुन्हा  
मुस्कट मारलं .

हें मुकाव्यानं पुन्हा डेबलाजवळ गेले नी पुस्तक चाकूं लागले .

## - ६ -

### ऐका देवा, घड्याळाची कहाणी

**आटपाट** नगर होतं. तिथं एक कुटुंब होतं. आनंदांत नांदत होतं. त्यांत दोन जावा होत्या. एक होती धाकटी. दुसरी होती थोरली. थोरली संसार पाहत होती. धाकटी मिळवती होती. भांडण ब्हायला कांही कारण नवृत्तं. दोघीहि जाणत्या व सुखभावी होत्या. पण त्यांचं पटेना. थोरली म्हणाली, मी घरांत प्रमुख. माझ्या इच्छेवाचून घरांतलं पान हलायचं नाही. धाकटी म्हणाली, मी आहे शिकलेली, माझा मान चरोबरीचा. मी कहांत राहायची नाहीं. अशा दोघी कुरुखुरत राहिल्या. आपसांत राग करूं लागल्या.

चैत्राचा माहिना होता. सुद्धीचा दिवस होता. थोरली जाऊ ज्ञोपाळ्यावर कांही वाचीत बसली होती. तोंच धाकटी जावेजवळ आली. थोरलीनि धाकटीला आपल्याजवळ जागा करून दिली.

...      ...      ...      ...

एक कागदी लांघडी पेटी उघडीत मी जाऊबाईच्या पुढं धरली नी किंचित् ऐटांत म्हटलं, “ताई, हें रिस्ट वॉच पाहिलं. यांच्याकरितां आणलंय—”

बाईंनी पेटी हातांत घेतली. कौतुकानं घड्याळ पाहत त्यांनी म्हटलं, “यांच्याकरितां? — म्हणजे?”

मी मनांत किंचित् रसलें. पण तें बोहेर न दर्शवितां थोडं उमटपणानं म्हटलं, “यांच्याकरितां म्हणजे तुमच्या भाऊजींच्याकरितां. आम्ही शिकलेल्या मुली नवऱ्याचं नांव चटकन् घ्यायला संकोचणार नाही बरं का — ”

“या धीटपणाबद्दल मी माझ्या धाकट्या जावेचं मनापासून कौतुक करीन — ” तर्द त्रिसत म्हणाल्या. त्यांनी घड्याळ काढून पाहिलं. पुन्हा पेटींत ठेवलं. पेटी मांडीखालीं ठेवली.

त्यांचं तें वर्तन मला आवडलं नाही. मी उगीच हसलें व म्हटलं, “घड्याळ छान आहे नाही का ?”

“असेल ना — ”

“या आठवड्यांत यांचा वाढदिवस आहे.” मी म्हटलं, “मी त्या दिवशीं त्यांना ही प्रेमाची भेट देणाराय — ”

“कौतुकाची गोष. केवड्याला पडलं घड्याळ ?”

“फार मजा आहे, त्या खरेदीची.” मी अभिमानानं म्हटलं, “साकीकरबाई आोहेत, त्यांच्या धाकट्या भावानं या गांवांत येऊन घड्याळं विकण्याचं व दुरुस्तीचं दुकान काढलंय. या पाडव्याला मुहूर्त केला त्यानं. — हें घड्याळ आहे शंभराचं. सध्या मी फक्त दहा रुपये दिले आहेत. वाकीचे नव्यद दरमहा दहाप्रमाणं नज महिन्यांत फेडायचे — ”

“म्हणजे ही प्रेमाची भेट तूं उधार आणली आहेस म्हणायची ?” बाईंनी गंभीर होत प्रश्न केला, “अन् हा सारा कारभार तूं मला न विचारतां केलास ?”

मी मनांत चरकलें. आपलं कांहीतरी चुकलं असं मला आंतून वाटलं. पण तें कचूल कसं करायचं ? — मी स्वतःवर रागावलेंच. पण जाऊबाईवर जास्त रागावलें. मी एकदम उठलें, म्हटलं, “आणा तें घड्याळ इकडं. मी पाहून ठेवलं आहें. मी केलेल्या कोणत्याहि गोषींत कांही खोड काढायची नी माझा पाणउतारा करायचा — ”

“आरोप स्वेटा — ”

“घड्याळ था इकडं — ”

“मिळायचं नाहीं — ”

“मिळायचं नाही ?” मी रागानंच पण नवल करीत विचारलं, “कां ? — ”

“घडलेला सारा प्रकार मला पसंत नाही — ”

“मला कुकुबाळ का समजतां ? ”

“मुळीच नाही — ” जाऊबाई म्हणाल्या, “फक्त सखळ व भावडी आहेस. तुला चूक करून न देण हें माझं कर्तव्य आहे. तें मला पार पाडलं पाहिजे.”

मला लहानपणा देण्याचा त्यांचा हा स्वटाटोप मला मुळीच आवडला नाही. माझ्या रागान्चा पारा कांही अंशानं वाढला. फडाफड उत्तरं देऊन त्यांना चुप्प बसवावं, असंहि मला भारी वाटलं. पण जाऊबाईच्या वरील शांत बोलण्यावर मला चटकन् उत्तर देतां येईना. तेव्हां जाऊबाईच पुढं म्हणाल्या, “घड्याळ आणण्याच्या या प्रकारांत तू अजाणतेपणानं तीन चुका केल्या आहेस. — पहिली — आवश्यकता पाहिली नाही. सध्या भाऊजींच्याजवळ घड्याळ आहे. तें जुन आहे व खिशांतलं आहे हें मला मान्य आहे. तें म्हणावं तितकं अचूक वेळ दाखवीत नाही, हें मी जाणतें. त्यांना आतां हातांत बांधायचं घड्याळ मिळालं तर तें विशेष शोभून दिसेल, हेंहि मला मान्य आहे. पण त्या वाचून आज अडतंय का ? — नाही हें सखळ उत्तर आहे. — ”

“तुमच्या दृष्टीनं फार फारच सखळ आहे,” मी स्ववचट्यणानं म्हटलं, “पण माझ्या व त्यांच्या कांही आवडीनिवडी आहेतच. घड्याळ आणण्यांत माझं कांही चुकलेलं नाही आहे— ”

“मग तूं तें उधार आणायला नको होतंस — ” बाई गंभरिपणानं

म्हणाल्या, “उधारीचा व्यवहार नेहमीच आंतबटयाचा असतो. म्हणून ही दुसरी चूक पढिल्या तुकीपेक्षांहि मोठी आहे.”

“पण आमच्या मैत्रिणीत दोघीनी असा व्यवहार केलेला आहे. त्याहि मूर्खच का ?”

जाऊबाई उपहासानं हसत्या व म्हणाल्या, “दुसऱ्याचं शहाणपण मी कशाला काढू म्हणा. पण तू मेंद्राप्रमाणं वागलीस असं मला म्हणतां येईल. अन् त्यामुळं तुझ्या दुसऱ्या चुकीला आणखी मार्क घावे लागतील — ”

“फारच छान ! — आता तिसरी चूक कळू दे. म्हणजे मला जायला बरं — ”

“मला विचारल्यावाचून हा सारा कारभार केलास ही तिसरी चूक — ”  
जाऊबाई शांतपणे म्हणाल्या.

“म्हणजे या घरांत मला स्वातंश्य कांहीच नाही म्हणायचं !” — मी ताऱ्यानं प्रश्न केला, “प्रत्येक गोष्ट तुमच्या विचारें झाली पाहिजे असंच ना ? — ”

“हो. — आपलं तसं ठरलेलं आहे.” जाऊबाई निश्चित सुरांत म्हणाल्या, “संसाराचीं सारीं सूत्रं जोंपर्यंत माझ्याकडे आहेत तोंपर्यंत मला विचारल्यावाचून तुला कांही करतां येणार नाही. — या चावतींत माझे यजमान व भाऊजी कसे वागतात ? याची तुला कल्पना आहेच.”

“अन् असला हा तुमचा अरेवावी अधिकार मी मानला नाही तर ? — ”  
मी तिक्कट शद्दांत विचारलं.

जाऊबाई तटकन् उठल्या. माझ्या रौडांत लगावण्याची त्यांना उर्मी आली असावी. पण त्यांनी संयम केला. त्या तुटक स्वरांत म्हणाल्या, “उलट उत्तरं करणारी तू नव्हेस. म्हणून मी या वेळीं तुझी गय करतें. पण ध्यानांत टेव. माझ्या हाताखालीं राहायचं आहे तोंपर्यंत तुला आपल्या

घरांतील शिस्त मोडतां येणार नाही. पुन्हा असं बोलत जाऊ नकोस. — मी अरेरावी व स्वाष्ट अशी जाऊ आहे की, तुझ्यावर मनापासून प्रेम करणारी तुझी वडील बहीण आहे, याचं उत्तर तुं आपल्या अंतरात्म्याला विचार. जा, मी हैं घड्याळ परत करणार न् झालेला व्यवहार तोहून टाकणार समजलीस. जा — माझ्यावर रागावण्यापेक्षा स्वतःला शहाणपण शिकविण्याचा प्रयत्न कर. जा —”

त्या घड्याळाची पेटी घेऊन अप्पांच्या खोलीत निघून गेल्या. मी जळत्या दृष्टीनं त्यांच्याकडे पाहत राहिले. मी संतापांत असतांहि त्यांच्या बोलण्यांतील सत्य मला नाकारतां येईना. मी जळफळत माडविर गेले. हे कुठे बाहेर गेले होते. आणि असून तरी काय उपयोग होता? — आधी वहिनी बरोबर. मग बायकोचो वास्तपुस्त!

उशीचा कुस्कर करीत मी आपल्या उधाणाला वाट करून देत होते. त्यांतच एक विचार मधून मधून डाचत होता. जाऊबांईनी घड्याळ परत करण्याचा आटापिटा केला — त्या केल्यावाचून राहणार नाहीतच— तर साकीकरबाई काय म्हणतील? त्यांचा घड्याळजी भाऊ काय म्हणेल? — मैत्रिणी काय म्हणतील? — आपण वीश्वीनं घड्याळ आणलं काय नी खट्याळ — खट्याळ जाऊबाई तें परत करण्याचं ठरवितात काय? — मी माझ्या पतीकरितां तें घेणार. माझ्या पाणांतून पैसे देणार. या देवघरेतीत माझ्या या जावेचे काय तीन चव्वल खर्च होतात! — कां तिनं असा मोडता घालावा नी माझा मनोभंग करावा? — मी म्हणे चुकले! — हो, चुकले! उधारी अंतबद्याची असते, हो असते! नुकसान कुणाचं त्यांत? — माझं मी पाहून घेईन. — ही सुडकी कोण मधे येणार! — म्हणे घरांतील शिस्त चिघडू देणार नाही! नको देऊस! — मी असलीं चंधन मुळीच पाळणार नाहीं. मग त्यांत माझा प्राण गेला तरी बेहत्तर!”

मी आवेशानं उठून बसले. घाव घालण्याची इच्छा तीव्र झाली. पण

घाव कुठं व कसा घालायचा? ध्यानांत यझ्नो. — वर, मऊणानं घेऊने जाऊबाईना सगळं समजावून सांगितलं तर? — माझ्या हिताला जपण्याची त्यांची आस्था जागृत केली तर? घड्याळ परत केल्यानं माझी होणारी नाचकी त्यांना लक्षात ध्यायला नको का? — कारण नसतां उगीच भांडाभांडी कशाला करायची? जाऊबाईचं उधार व्यवहारासंबंधीचं चोलणं खोट थोडुंच आहे. मी थोडा विचार करायला हवाच होता. घरांतील खडील माणसांजवळ थोडा कमीपणा घेतला म्हणून चिघडलं कुठं?

असा कांही विचार करीत मी बसले आहे तो जिन्यांत पावलं वाजलीं व यांचा आवाज आला: “या—या घोले. या.—ताई येतील मागाहून.”

मी किंचित् चपापले. “घोले? — घड्याळजी कीं काय? —” मी स्वतःशीं नवल करीत उठले. संधी सांपडतांच मी खालीं जाण्याच्या तथारीनं राहिलें.

हे वर आले. मागोमाग घोले. एक वृद्ध घड्याळजी. “चहा आणायचा?” मी जिन्याकडे वळत विचारलं.

तितक्यांत ताई ऊफ जाऊबाई दारांत दिसल्या. त्यांच्या हातांत घड्याळाची पेटी होती. घोले कां आले असावे? याची मला कल्पना आली. पुन्हा माझं मन एकदम रुष्ट झालं. मी ताईना बगल देऊन जाऊ लागले. “कुमूद, जरा थांब. मग दोधीहि खालीं जाऊं —”

मी दुर्बल ठरले.

ताई पुढे झाल्या. घोल्यांच्याकडे त्यांनी घड्याळाची पेटी उलगडत दिली. त्या म्हणाल्या, “घोले, या धर्तीनं एक घड्याळ आमच्या नव्या झालेल्या वकील साहेबांच्याकरितां ध्यावयाचं आहे.”

“माझ्याकरितां घड्याळ? —” हे मध्येच म्हणाले, “माझं एक चुनालं आहे ना. सध्या नव्याची काय गरज? —”

“माझं बोलणं संपूऱ दे —” ताई त्यांना दट्टावते म्हणाल्या, “मग

तुम्ही ओला भाऊजी — ”

“ राहिलं ! — ” भाऊजी लहान मुलाप्रमाणं गप्प बसले ! बावळू-पणानं त्यांनी माझ्याकडे पाहिलं . ते उगीचच हसले . त्यांची ही लकव नेहमीची होती . मला यां असल्या प्रकारानं राग येतो, हे त्यांना माहीत होतं . सध्या मी कांहीतरी शुश्रांत आहे हेंद्हि त्यांनी ताडलं होतं .

घोले डोळ्याला लावण्याचं यंत्र बाहेर काढीत म्हणाले, “ हे घड्याळ सामान्य आहे, ध्यायचं ज्ञालं तर चांगल्या कंपनीचं ध्या . ”

“ शंभरापयंत घड्याळ असावं — ”

“ मग हा टाकाऊ माल मुळीच घेऊं नका — ”

घोल्यांनी यंत्र डोळ्याला लावती म्हटलं . तें घड्याळ मागच्या बाजून स्वोल्न पाहूं लागले . ताईंनी एकवार माझ्याकडे पाहून सित केले .

मला तो प्रकार असल्या ज्ञाला . मी तेथून सटकण्याचं ठरवलं . माझा हेतु यांनी ओळखला . ते ओरडून म्हणाले, “ वहिनी कुमूदला तुम्ही थांचायला सांगितलंत ; पण ती पत्थून जाण्याच्या पवित्र्यांत आहे . ”

ताईं हसल्या व म्हणाल्या, “ तुम्ही दारावर पहारा करा . कैद्याला फरारी होऊं देऊं नका — ”

“ घरावर ! ” ते त्वरेन दाराशीं गेले व दार आडवून उमे राहिले . हा विनोद किंती असल्या होता ! हे सारं घोल्यांच्यासारख्या तिन्हाईत इसमासमोर ! — पण तो म्हातारा आपल्या तंत्रीत होता . मी दाराशीं गेले नी ओठ आवळत म्हटलं, “ माझी वाट सोडा मुकाळ्यामं . ”

“ हुक्कम नाही— ” हे म्हणाले, “ रागावलेली छान दिसतेस . ” ते हसले . अंतिप्रसंग करून निसटण्याची सोय नछहती . प्रत्यक्ष यजमान अडवण्यास उमे . मी तपूतपू करीत रस्त्यावर पाहण्याच्या खिडकीशीं जाऊन उभी राहिलें . कान, घोलं काय म्हणतात इकडे होते . घड्याळ आणण्यांत आपली फसवणूक ज्ञाली का ?.— या विचारांनं जीव स्वालीवर होत होता .

“ताई,” घोल्यांनी घसा साफ करीत म्हटलं, “हें घडयाळ त्यांतल्या त्यांत वरं आहे. पण हें तुम्ही न ध्यावं हें वरं.”

“घेतलं तर किती किंमतीपर्यंत ध्यावं? — ” ताईनी एकवार माझ्याकडे निसटत्या नजरेने पाहत विचारिलं.

“होसेला मोल नाही नी गोळ्या गिन्हाईकाला अक्कल नाही — असा प्रकार असला म्हणजे या घडयाळाची किंमत पाऊणारो शंभरापर्यंतसुद्धा सांगतां येईल. कारण, दिसण्यांत हें फाकडूं आहे. — पण मुळांत हें तीस पस्तीसच्या पुढं असूं नये.”

“काय, काय म्हटलंत? — ” मी वकून विचारलं, “तीस पस्तीस? कसं शक्य आहे? — शंभराचं घडयाळ आहे तें.”

घोले किंचित् नवलानं माझ्याकडे पाहत म्हणाले, “असेल ना. असेल ना. पण आमच्या दुकानीं हा माल आहे. अन् गिन्हाईक तोडाथरचं नसलं तर व रोवंविचं असलं तर आम्ही तें तिसापर्यंत देऊं.”

मी काय बोलणार? एका दर्दी माणसाचा तो अभिप्राय होता. मी गोंधळलें व पुन्हा सर्त्यांत पाहूं लागले.

ताई म्हणाल्या, “घोले, तुम्हांला थोडा त्रास झाला नाही का? — पण वरं झालं तुम्हांला विचारलं तें. हें घडयाळ एका आडलेल्या बाईचं आहे. साठापर्यंत देते म्हणाली. मी विचार केला — आमच्या नव्या वकील्साहेबांना ध्यावं — ”

“मग असलं लौकर खराब होणारं घेऊं नका — ” घोले यंत्र खिशांत टाकीत बोलले. “मी यापेक्षा चांगलं व किंमतीला योग्य असं देहेन. पैशाचाहि तगादा नाही.” ते उठूं लागले.

“चहा घेऊन जा न — ” ताईनी हसत म्हटलं.

मी दाराकडे धावलें. “सोडा वाट. मला चहा करायला जायचंय् — ” मी यांना म्हटलं. यांचा हात बाजूला सारून मी खालीं पळालें.

मागाहून जाऊचाई आल्या.

मी मनाशीं भारी रिवऱ झाले. पण बाईंनी प्रेमळ शद्धांत म्हटलं, “उगरीच कशाला वाईट वाटून घेतेस. तुझ्या जागीं मी असते तर अशीच वागले असते. हौस करण्याच्या अनेक गोष्टी मनांत येतात. घाईत आपण कांहीतरी करून बसतो. फसतो. जग उचल्युंचा बाजार आहे. आपण आफली पिशवी सांभाळली पाहिजे. — आणि हें व्हायला घरांत एखादी खाष सासू किंवा खट्याळ वडील जाऊ असायला पाहिजे. काय समजलं ?” त्यांनी हसत माझ्या पाठीवर थाप दिली.

रात्रीं यांनी घड्याळाची भानगड काय म्हणून प्रश्न केला. मी गंभीरपणे जाऊचाईच्यावर सारं ढकललं.

फदरांत पडलेल्या घड्याळाची पुढं वाट काय ? — मला थोडीशीं चिंता वाटली. पण ताईंनी तों प्रश्न माझ्यापर्यंत येऊ दिला नाही. त्या तशा जहांबाज व पट्टिच्या भांडणाऱ्या होत्या. दुसरे दिवशीं त्या मंडईत म्हणून गेल्या. तासाभरानं परत आल्या. नंतर त्यांनी मला “दहा रुपये परत आणले व घड्याळ परत केलं.” एवढाच निरोप सांगितला. तो व्यवहार सुधेणानं कसा तुटला ? — याचं चर्वण मी केलं असतं तर कदाचित् त्यांनी घडलेला प्रकार मला सांगितला असता. पण ती चौकशी करण्याची मला इच्छाच झाली नाही. जग म्हणजे शुद्ध फसवणुकचा बाजार आहे या विचारानं मी भारी व्यथित झाले होते. मला तो अपमान वाटत होता.

घड्याळाचा प्रकार माझ्या मैत्रिण्याच्या गोटांत कळायला दोन दिवस लागले. पण त्याचं सार वेगळं निघालं. कुमूदची जाऊ तिला कसलांहि स्वातंश्य देत नाही. आणि हा अन्याय कुमूद दुबळेणानं सहन करते. नवन्याचंसुद्धा तिला साहा नाही !

## माझे दोन मुख्यवटे

**आपल्याला** दुसऱ्याचं मन कळत नाही. पण स्वतःचं मन तरी  
स्वतःला कळतं का? — अमूक वेळीं आपण असं कां वागलों?  
असं कां बोललों? — असे प्रश्न स्वतःला केले, तर समर्पक उत्तर देतां येतं  
कां आपल्याला.

मला नव्हेल वाटतं व हसू. येतं तें याच गोष्टीचं. कुठंतरी मी  
एक चुटका वाचला होता.

दुसऱ्याविषयी माणूस चटकन् गैसमज कां करुन घेतो? दुस-  
ऱ्याचे आचाराविचार त्याला चमत्कारिक, नावडण्यासारखे व  
टाकाऊ कां वाटतात? — त्यानं स्वतःचं निरीक्षण नीट केलं  
नसंत म्हणून. ज्याला स्वतःच्या आचाराविचारांचा नीट उल्घाडा  
होत नाही, त्यालाच दुसऱ्याच्या साध्या सुध्या आचाराविषयी  
शंका येते. विचार तुच्छ वाटतात! आरशासारखं आहे. जसं  
रूप तसं प्रतिबिंब!

टी. डी. कुमूद रायकर या धर्तीची एक सामान्य व्यक्ति सा. बाईंनं  
कौणता मुख्यवटा घातला आहे हैं ती पाहत होती. तिच्या जावेच्या  
तींडावर असा एखादा मुख्यवटा असेल का? अशा शंकेनं ती गोंधळली  
होती. पण अशावेळीं आपणही असा एखादा मुख्यवटा चढवून वावरत

असूं, हें कांही तिच्या ध्यानीं येत नव्हतं .

मनुष्यस्वभावाचो काय गंमत आहे? — “मी हसते लोकाला नी घाण माझ्या नाकाला!” किती चरोबर म्हण.

घड्याळाच्या कहाणीतून असं एक विचित्र तात्पर्य माझ्या मनांत निर्माण झालं : “ताईनी असं करायला नको होतं!”

मी लासंबंधांत चुकले — फसले होते हें मान्य. पण जाऊबाईनी जी उपाययोजना केली, छे: ! चुकलंच त्यांचं .

माझ्या भोवतालच्या जगांत स्वरं म्हणजे कांही उत्पात घडला नव्हता. पातेल्यांत स्वळबळलेलं पाणी! किती वेळ नाचलं असेल? — पण माझ्या मनांत? — ठसदिशी डोक्याला कांही लागलं अन् तें बोथट असलं तर टेंगूळ येतं. दोन दिवस दिसतं, पुढं नाहीसं होतं. पण त्या जागीं हात लावला तर, झालेल्या दुःखाची जाणीव होण्यासारख्या वेदना होतात! — मनाची स्थिति याहीपेक्षां विचित्र आहे. तें आपला आपण धक्का लावून घेतं, विवळत बसतं! तशांत भोवतालीं उणं पाहणारीं माणसं असावीं. तीं फुंकर घालून गार वाटावं म्हणून प्रयत्न करतात, पण धूर्तपणानं अंगार फुलवतात!

माझ्या वाढत चाललेल्या प्रतिष्ठेचा जाऊबाईना हेवा वाटतो, असं मी यृहीत घरलं होतं. आणि माझ्या मैत्रिणींच्या घोळक्यांत बसून मी त्यांना तें सोदाहरण पटवून दिलं होतं! — त्यांनी कां नाकारावं तें! त्यांनी माझ्याशीं होणारा अन्याय उचलून घरला. त्याचा प्रतिकार झालाच पाहिजे असंहि प्रत्येकीचं मत पडलं. प्रत्येकीनं कमालीची सहानुभूति दाखविली व पोक्त सहाहि दिला!

पण याच वेळी मीहि जाऊबाईचा एका विशेष प्रकाराने हेवा करात होतं. हें माझ्या लक्षांत आलं नाही. मला कोणी सांगितलंहि नाही.

आज मी प्रामाणिकपणानं त्या कालच्या कौटुंबिक जीवनाचं चित्र पारखूं शकतें. आमच्या संसाराचीं सारीं सूत्रं जाऊबाईनी आपल्या हातांत ठेवेलीं

होती यांत शंका नाही. शिस्तीला कडक, वर्तनांत सोज्ज्वल, सदैव उद्योगमय आणि अत्यंत स्वकर्तव्यनिष्ठ अशा त्या होत्या. पहिला कांही काळ त्यामुळं मी भारून गेले ! त्यासंबंधी मी माझ्या माहेरी सुतिस्तोत्रं गायली. आणि मैत्रिणींतहि चित्रं रंगविली ! — पण त्यावेळी त्यांना तींखरीं वाटलीं का ? — नाही. बहुतेक सर्व जणी “छान ! छान !” म्हणत हसल्या ! — पण त्यांत केवढं छाड्हा होतं ! — “पाहू. — पाहू. — ” असं म्हणत प्रत्येकीनं माझ्या पाठीवर थाप दिली होती ! — आणि तोहि माझा एक मुखवटा होता. माझ्या मनाचा मला नीट उल्पाढा झाला नव्हता.

आमची सर्वांची मिळकत जाऊबाईच्याकडे जमा होत होती. पण या खजिन्याला बंदोबस्त होता का कांही ? — नाही. फक्त त्यांत एक अवस्था होती. सामानाच्या खोलीत एक बंदिस्त कपाट व त्यांत एक चांगल्यापैकी कॅश चॉक्स. किली त्यालाच. अट एवढीच. पैसे काढायचे झाल्यास बाईंना आधी सांगायचं. मी उच्चललेल्या रकमेची चिक्की त्यांत टाकून ठेवायची ! — मुलांना ही सकलत नव्हती. अर्थात् बाईच्या व्यतिरिक्त कॅश चॉक्सला हात लावायचा म्हणजे मी किंवा हे. पण यांची एकंदर वृत्ति भाऊभावजयीपुढं लहान मध्य-माध्याप्रमाणं. व्यसन कसलंच नाही नी तारण्यसुलभ अशा हौशी अगदी मर्यादित. फावल्यावेळीं टेबला-वर तंगऱ्या टाकून वाचीत चसायचं किंवा आपांशी गप्या मारीत चसायचं. हें नच जमलं, मधूशीं विटोदांडू खेळायचा किंवा माधवीशीं सागरगोटे !

थोडं वेगळे लिहीत गेले नाही का ? — पण प्रसंग आला म्हणून पति-देवांचं हें रेवाचित्र काढलं ! — अन् खरं सांगायचं म्हणजे मला तें कधी Cartoon वाटलं नाही. — कारण, जीवनाविषयी माझ्या आशा आकांक्षा फारशा काब्यमय नव्हत्या. असो.

— आणि याचमुळं कीं काय कोण जाणे, जाऊबाईचं व्यक्तिमत्व मला केबद्दांच नाकारतां आलं नाही.

या सुगृहिणीने मला सासरीं प्रवेश करितांच सांगितलं होतं : सगळ्यांत आरोग्य श्रेष्ठ म्हणून त्याला आधी जपायचं. मग मन ! — आपण चांगलं असून भागत नाही. आपल्या चांगुलपणाला दृष्ट न लागेल याला जपलं पाहिजे. हीन मनाचीं माणसं केवळ धनवन्ताचा किंवा गुणी लोकांचा द्वेष करतात असं नाही. तर चांगलं मनाहें त्यांना पाहवत नाही. त्यांच्या वाणीची व विचारांची माशी आसडी घालायला टपलेली असते. आपण सावय असलं पाहिजे. — आणि कुमूद तिसरी जपण्यानी गोष्ट म्हणजे धन. — तू मिळत्रती आहेस ही फार आनंदाची गोष्ट आहे. तुझ्या सवयी साध्या आहेत, हेहि ठीक आहे. पण तूं सावध मात्र असलं पाहिजेस. गुलाचा डबा नेहमी स्वच्छ पुसलेला उ सावा ! फैशाच्या पिशवीचं तोंड थोडं आवळच असावं. उधळेणा फार वाईट हें उधळ्या माणसालासुद्धा पटतं. पण औदार्य नी काटकसर यांचीं वरुळं चष्याच्या भिगाप्रमाणं सारखीं असावीं. काटकसरीला शहाणपणाचं नी औदार्याला विवेकाचं कुंपण असावं. — काय समजलं ?

या शिकवणीतं जाऊबाईच्या वागण्याचं प्रतिबिंब होतं. आणि संसारांत त्यांचा वचक असण्याचे तेंच कारण होतं. त्यांना सावत्रभाव माहीत नव्हता तसा. जावेचा तोराहि माहीत नव्हता — आणि म्हणूनच त्या धरांत माझा तोरा मानण्यास तयार नव्हत्या ! काय चुकलं यांत ? — पण माझ्या दृष्टीनं पुढं पुढं यांतच त्रुकांचं पीक उगवलं.

घड्याळाच्या आख्यानाचा शेवट मला कहू जहर वाढू लागला तो यामुळं. माझ्या भानगडींत त्यांनी पडायला नको होतं. शंभर रुपड्यांची बाब ! अशी काय दौलत वाया जात होती. पण काय त्यांनी थैमान घातलं ! घोल्याला काय बोलावलं ? घड्याळाची किमत काय ठरवली ? — आणि शेवटीं घड्याळ परत काय केलं ? — जणूं काय सारा शहाणपणा यांनाच दिलाय देवानं ! — नाचरी बाहुली मेली ! — अस्सा संताप होतो

जिवाचा !

मी इतकी उसकून बोल्यावर साक्रीकरवाईना माझ्याविषयी कळवळा कां न येईल ? — त्यांनी शपथेवर सांगितलं “त्या घड्याळाची किंमत इतकी कमी खास नाही. घोले. तुमच्या जाऊबाईला मथलेला असला पाहिजे. अन् समजा, असलंच तें घड्याळ स्वस्तांत, तर माझ्या भावानं नसती का कांही तडजोड केली ? — पांच पंचवीस कमी काय, नी जास्त काय ? — त्याचं दुकान नको का चालायला ! ”

किती कळकळीनं बोलल्या त्या !

बरं, जाऊबाईनी केला एक फाजील्पणा. आमच्या ह्यांनी नको होता का बायकोचा कैवार ध्यायला ? — घड्याळासंबंधीं काय भानगड आहे ? एवढं तरी विचारावं ! — पण सारा बावळटपणा ? — माझ्या सदिच्छेला त्यांनी असं लाथाडलं ! — पण मलाहि कांही अभिमान आहे म्हणावं ! प्रसंग पडल्यावर असं झणझणीत उत्तर देईन ! ज्याचं नांव तें !

माझा हा आवेश साक्रीकरवाईना एकदम पटला. मोळ्या आपलेणानं त्यांनी माझ्या पाठीवरून हात फिरविला नी म्हटलं, “तूं सालस म्हणून तूं हें सारं खपवून तरी घेतलंस. आपल्याला हें नसतं सहन झालं ! छे, छे ! अगदौच अन्याय. अन् नवल वाटतं राजाभाऊंच्या बावळटपणाचं. हः ! — Simpleton ! — वकोल झालेल्या तरुणाला हें नाही शोभत ! ”

मला पटलं त्यांचं हें बोलणं ! — हसण्यासारखीच गोष्ट आहे नाही का ! याच बाईनं ‘माझा क्लैम पहिला’ म्हणून मला धमकी दिली होती ! — तिचं माझं बिनसलंहि होते ! — मी तिला टाकाऊ - लावसट - समजत होते. सवत होणार कीं काय म्हणून भरीत होते. आणि आज ती माझी मैत्रीण ठरली होतो ! मी तिच्याशीं हिंतगूज करीत होते.

माणसाच्या मनाची काय स्वना आहे !

हा फरक कसा घडून आला ? — सांगायचं विसरले. आमचं तें मॅट्रिक

विद्यार्थींकरितां लिहेलें पुस्तक ! साकीकरवाईची कल्पना वाईट नव्हती . मुलींना अभ्यासांत कोणत्या अडचणी भासतात व प्रत्येक विषयाच्या अभ्यासाची मोडणी कशी असते , इत्यादि गोष्टी लक्षांत घेऊन आम्ही दोघींनी शंभर सवारीं पृष्ठं भरेल असं एक पुस्तक तयार केले होते . पण पुढं नव्या लेखकाच्या वाच्याला येणारं अपयश आम्हांला मिळालं . त्या पुस्तकाला प्रकाशक कोणी आढळेना . स्वतः छापून काढावं म्हटलं तर ते आम्हांला ज्ञेपण्यासारखं वाटेना .

ते कांही असो . त्या पुस्तकाच्या निमित्तानं आम्ही दोघी जवळ जवळ आलों . वयाचं अंतर तुटलं . विरोध नाहीसा झाला . मैत्रिणी बनलों . हित-गूज करूं लागलों . असो .

माझ्या कौटुंबिक जीवनाविषयी आम्ही असा खल करीत आहों ते अरुणा भाटे प्राप्त झाली . मागाहून आली सिंधू पाटील आणि मग आत्या सरला व प्रमिला . नेहमीचा संच जमला . ताजं आख्यान घड्याळाचं . तेंच पुन्हा निघालं . सर्व मैत्रिणींना माझ्या हिताहिताची चिंता वाढूं लागली . हजर नसलेल्या जाऊबाई मंडळापुढं धरून आणल्या ! त्यांच्या अंगावर कुचेष्टेचा शेणावला किती उडवायचा याचा सुमार आम्ही ठेवला नाहीं . त्यांच्या हाताखालीं वागलेली मी . छळांत सांपडलेली मी ! — मीच मुळीं त्यांच्या नांवाचा उच्चार अंबाबाई असा एकेरी शब्दांत करून पहिला गोळा फेकला ! — पिशाच्या हातीं कोलीत गेलं !

“ लियश्चरित्र ! ” अरुणा उद्दारली !

“ पुरुष उगाच मिंधा होत नाही , ” सरला डोळे मिचकावून म्हणाली . मी चपापले ! सगळ्यांच्याकडे पाढूं लागले . साकीकरवाई खुचीन हसल्या . — “ काय अर्थ याचा ? ” मी रागानं विचारले .

“ अं : ! ते नाही विचारांत ध्यायचं . ” प्रमिला म्हणाली “ पुष्कळ कुडं-चांत अशा गंमती असतात -- ”

“गंमत ! — कसली गंमत ?” मी वेड्यासारखा प्रश्न केला. त्यांच्या बोलण्यांतील गटारधाण न समजण्याइतकी मी भोळी नव्हते. माझ्या मस्तकांतोल शिरा तणतणू लागल्या ! — यांत सिंधु कांही पुटपुटली ! दोर भावजयीचं प्रेम असे कांही शद्द असावे.

साकीकरवाईनी माझी मुद्दा पाहिली. त्यांनी ताडलं. त्या मध्येच म्हणाल्या, “ए पोरीनों, चला. त्या गप्पा राहूं देत. मी कॅरमबोर्ड काढतों. हे कुमूद, ती पुस्तकं आवर पाहूं — ”

मी संतापानं थरथर कांयूं लागले. मी चेकाळून गरजले, “जलो तो तुझा कॅरमबोर्ड ! — माझ्या यजमानाविषयी नी जावेविषयी वाटेल ती घाणेरडी शंका ध्यायला तुम्हाला शरम नाही वाटत ? — प्रत्येकीनं लांब जीभ काढून तोंड विटाळलंत ! — पुन्हा तोंडांतून ब्र काढा नी पाहा काय चमत्कार होतो ! — पायांतील चप्पल धड नाहीं ठेवणार ! — पाजी ! — मैत्रिणी म्हणवतां नी असली घाण ओकतां ! ”

माझा हा अवतार अनपेक्षित होता. सर्वच घावरल्या व दूर दूर सरल्या. साकीकरवाई दुरुलत्तच “शांत हो कुमूद, यांचा म्हणण्याचा अर्थ तसा नाही — ” असा युक्तिवाद करूं लागल्या.

“एक शब्द बोलूं नकोस — ” मी त्यांना झाडीत म्हटलं, “तुं त्यांच्या या पापांत सामील आहेस. — ” अति संतापानं मला हुंदका आला व डोळ्यांतून कढत अशू वाहूं लागले. मी ओठ आवळीत म्हटलं, “मी तुमच्या संगतींत आलें, ही माझी पहिली चूक. तुमच्यासारख्या हलकटांची सहानुभूति मिळविण्याचा प्रयत्न केला ही दुसरी चूक अन् माझी मला जीभ आवरतां आली नाही तिसरी चूक. — मरा अवदसांनो, यापुढं तुमच्ये तोंडहि पाहायला नको — ” मी त्वरेन उठले व घावतच घरी आले.

या वेळीं पांचाचा सुमार असावा. अंगणांत कांही धान्य वाळत घातलं होतं. जाऊबाई तें आवरीत होत्या. माझा चेहरा पाहतांच त्या चपापल्या.

एकदम उठून त्यांनी मला आडव येत प्रश्न केला, “ का ग ? — काय ज्ञालू ? ”

मी काय बोलणार ? नी काय सांगणार ? त्यांच्या तोंडाकडे पाहण्याची मला शरम वाटली . मी बेमुर्वतपणानं त्यांना डावलीत म्हटलं, “ माझ्याशी एक शब्द बोलू नका . जगांत मला कुण्ठा कुण्ठांची गरज नाही . ” मी घराकडे धावले . बाईचा शब्द ऐकला : “ तथासु ! ”

ठरावाप्रमाणं दिवस संपला, रात्र आली . कळसूत्री बाहुलीप्रमाणं मी वावरत होते . इतर मंडळी नित्यप्रमाणं हस्त स्वेच्छ वावरत होती . मी स्वतःवरच चिडले होते . जीविनाचा मला उबग आला होता .

जेवतांना हे म्हणाले, “ वहिनी, कांही म्हणा बुवा ! — तुमच्या हाताखाली माझ्या बायकोचा छळ होत असला पाहिजे . ”

बाईनी हस्त मान डोलावली . अप्पांनी म्हटलं, “ राजा, तुला सदा हसायला पाहिजे . कुमूदला नसेल साधत ते . तूं मुकाट्यानं जेव पाहूं . मुलांच्या समोर भलता विनोद उपयोगाचा नाही . ”

रात्रीं आमची भेट ज्ञाली . मी खिन्ह स्वरांत यांना म्हटलं “ हे पाहा . आज माझं मन अगदी स्वस्थ नाही . तुम्ही माझ्याशी कांही हास्यविनोद करूं नका . मला स्वस्थ पडूं द्या — ”

“ अगदी कषूल — अगदी कषूल — ” हे म्हणाले, “ पण तुला त्रास कां होतो याचं कारण शोधलंयस् कां ? ”

“ मी वेडी आहें हे मला कळतं — ”

“ छॅट ! — टी. डी. ज्ञालेली बाई वेडी असणं शक्य नाही . ” हे म्हणाले, “ तें जाऊं दे . तुझं काय चुकतं तें सांगतों . — हं — हा असा मी शेषशायी भगवानप्रमाणं निजतों . अन् तूं अशी लक्ष्मीप्रमाणं पाय चेपत बैस पाहूं . ”

“ मग गप्प बसाल ? ” मी विरक्तीनं विचारलं .

“तें कसं जुळेल ? — ” यांनी गंभीरपणे म्हटलं, “विष्णु लक्ष्मी किंवा शिवपार्वती एकत्र चसल्यावर गप्प का बसतात कुठं ? जगाची उठाठेव करायची असते त्यांना — ”

“मला त्याची जरूर नाही. जग अगदी दुष्ट आहे” नी जविन म्हणजे नुस्ता उकीरडा आहे — ”

“असेल — असेल ! — पण आपलं जग म्हणजे तुझं माझं जग त्या पलीकडे कुठं तरी आहे हे विसरूं नयेस .”

- ८ -

## जीवनाचं हें स्वरूप खरं.

**मा**ह्या जाऊबाई व पति या दोघांच्याहि मला मधून मंधून खूप राग येई. पण त्या दोघांच्या शीलविषयी वा संबंधविषयी मला चुकूनहि संशय आला नाही. त्या दोघांविषयी मला पूर्वीपासून व या क्षणापर्यंत प्रेमादर भाव आहे. हक्क मारतं जग ! असं म्हणण्याइतपत मी बेफिकीर आहे. परंतु मैत्रींच्या मेळाव्यांत झालेला तो प्रकार, त्या बेअकली मुलींनी काढलेले ते हलकट प्रलाप — छी : ! मला भारी असह्य झाले ! — कां, कां अशा अधम शंका जगानं ध्याव्या ? — सामान्य, कुटाळखोर लोक परानिदेवरच जगत असतात. त्यांनी वाटेल तें चोलावं. पण तोच आचरणपणा सिंधु-सरला-प्रभिला या सारख्या सुशिक्षित मुलींनी करावा ? — साकीकरबाईनाहि त्यांत गंमत वाटावी ?

मला जगाची घृणा आली. जीवनहि नको वाढू लागलं ! स्वतःशी चिढले. खूप त्रासले.

अशा मनःस्थितीत जगाचं चित्र कसं दिसलं असेल ? — घरांत — जाऊबाई ? — कठोर dictator ! महा aristocrat ! यजमान ? — वकील झाले तरी childish ! — आणि बाहेरच्या जगांत — मैत्री ? — filthy ! तोंडमुद्धा पाढू नयेत त्यांची ! — नोकरी ? — नांवाला गुशपद ! — खरं गुराखीपद ! — विसाव्याला जागा आहे का कुठं ?

बिचारी कुमूद ! मी स्वतःला कुरवाळलं ! शहाणं म्हणून घेतलं ! साल्स  
ठरवून टाकलं !

आता मनांत येतं ! त्या वेळी मला एखादा बक्षिसाची लालूच दाखवून  
'जग व जविन' यावर एखादा निबन्ध लिहिण्यास सांगितला असता तर ?  
— निःसंशय मी लिहिलं असतं : जग सुंदर आहे. केवळ फुलबाग आहे.  
जविन कर्तव्य बजावण्याकरितां आहे. माणसानं त्याचं हसतमुखानं स्वागत  
केलं पाहिजे. परिस्थिति असेल ती स्वरी ! — आपण तसं adopt झालं  
पाहिजे.

बरोबर आहे. त्रयस्थ राहून उपदेश करायचा असतो. बिघडलं काय ? —  
उपदेशाची सैरात इतरांकरितां. नाही का ?

माझी विमनस्कता रात्र ओलांडल्यावरहि टिकली ! जाऊबाईशी मी कांही  
बोललें नाहीं. यांच्याशी ? — गंभीरपणानं कांही बोलण्याची सोय नव्हती.

मी ठराविलं : दोन दिवस रजा ध्यायनी नी स्वस्थ पहून राहायचं ! —  
जळो तें जग नी जविन ! — श्यामावरोबर मी किरकोळ रजेचा अर्ज  
पाठवून दिला.

कौटुंबिक जीवनांत मी एक दन्ताळी चक होतें आणि त्याचे दांते  
जाऊबाईच्या चक्रास जोडले होते. यामुळं दिनक्रमांतील ठराविक वेढे  
त्यांना धरून घेण भाग होतं. पण हें मी हसतमुखानं केलं पाहिजे, असा  
जाऊबाईचा धाक. त्या तशा वागत. यामुळं माझी विमनस्कता त्यांच्या  
ध्यानीं येतांच त्या म्हणाल्या, “तुम्ही तरुण मुली लागलचि कुढत कां  
बसतां कोण जाणे !”

“जावे त्याच्या वंशा तेव्हां कळे — ” मी उद्दारलें. घाई काम करतां  
करतां यांचल्या. भिवया उंचावीत नाटकी स्वरांत त्या म्हणाल्या, “असं  
का ! — छान ! छान !! — ” त्या हसल्या.

काम होतांच मी माडविर गेलें नी गादी पसरून पलंगावर पडले.

वरच्या पाटणीवर अनेक प्रश्नचिन्हं होतीं.

सुमारे पांच मिनिटं गेलीं. जिन्यावर पावळं वाजलीं. मी अदमास चांधला. जाऊबाई येत असाव्या. मला तें नको होतं. पण टाळायचं कसं? — मी अंग घुसळून पाठमोरी पडले.

जाऊबाई, पलंगाजवळ आल्या. माझ्या अंगावर ओणवल्या माझ्या अंगाला त्यांनी हात लावून पाहिला. खाकरत त्या मला टेकून बसल्या.

“ बाईसाहेबाचं आज कोणतं सूख दुखतंय? ”

“ मला उपदेश ऐकण्याची इच्छा आता तरी नाही — ” मी किंचित् गुरुगुरत म्हटलं.

“ आज कामावर कां गेली नाहींस? याचं उत्तर पाहिजे मला — ” चाईनी दटावणीच्या सुरांत विचारलं, “ तूं रजा घेऊन घरीं कां राहिलीस? ”

मी चटकन् उठून बसले. त्यांच्याकडे थोडं रागानं पाहत म्हटलं, “ या बाबतींमुद्दा तुमचा धाक. नवल आहे. — मी कांहीं सांगत नाहीं. मला घरीं राहावंसं वाटलं म्हणून राहिले. ”

“ उगीचच? — ” चाईनी विचारलं, “ किती दिवस? ”

“ तें ठरवलं नाहीं अजून — ”

“ मग आताच बजावते — आज माफी. पण उद्या तुला घरीं राहतां येणार नाही. तुला कामावर गेलं पाहिजे. ”

“ हा शुद्ध जुळूम आहे — ” मी दुबळ्या स्वरांत म्हटलं. बाईच्या नजरेला नजर देऊन तुटक बोलण्याची मला सवंय नव्हती. आणि चाईना हैं माझं व्यंग माहीत होतं.

मी गांगरून बोलतांच त्या म्हणाल्या, “ जुळूम? — केब्हांहि Spare the rod, spoil the child -- (त्या हसल्या. मलाहि

हसूं आलं.) — “माझ्या कुडुंबांत, माझ्या हातीं सत्ता असेपर्यंत मी माझ्या मुलांना भलतं वागूं देणार नाही. समजलं?”

“आज तरी स्वस्थ पढूं देणार का? — ” मी पुन्हा थोडं अवसान घरून विचारलं.

“कांही वेळ — ” बाईं सस्पित मुद्रेने माझ्याकडे पाहत म्हणाल्या, “माझी आत्तां विश्रांतीची वेळ आहे. दोन वाजतां ती संपेल. मग मी हाक मारीन. तुला यावं लागेल. काल जोंधळ्यांना ऊन्ह दिलं आहे. आज ते पाखडून भरून ठेवाऱ्यचे आहेत.”

“समजा,” मी म्हटलं, “मला आज कोणतंहि काम करण्याची इच्छा नसली तर?”

जाऊबाई क्षणभर थांबल्या. नंतर म्हणाल्या, “मग तूं स्वरच्च आजारी आहेस असं समजेन. सगळीं कामं बंद ठेवीन नी तुझ्याजवळ येऊन बसेन, तुझं कपाळ चेपीन न् तुझ्या आजाराचं कौतुक करीन — काय समजलं?”

मी काय बोलणार? त्या आंतून बाहेरून स्वरंच सरळ होत्या. मी गप्य राहतांच त्या पुढं म्हणाल्या, “तुझं कांहीं तरी बिनसलं आहे हें मला कछतं. पण त्याचं कारण अगदी फुसकं असलं पाहिजे.”

“स्वरं आहे. परदुःख आईस्कीम आहे हें स्वरं — ”

“अगदीच स्वरं.” बाईं म्हणाल्या, “पण ती फ्लेट माझ्या पुढं येऊं दे. हं, सांग काय तकार आहे तुझी? — बहात्तर रेप्लांफैर्कीं आठवेल तो रोग सांग. पण तुला उगीच असं फुगून बसतां येणार नाही.” असं म्हणत बाईंनी तसा मुखाविर्भाव केला.

मला पुन्हा खुदकन् हसूं आलं. बाईंनी झुकून माझा हक्कूच गाल्युन्चा घेतला नी म्हटलं, “असं! — मोकळेपणानं हास अशी. — फार सुंदर देसतेस तूं — बरं असो. अन् हें बघ, हिताचं सांगतें. विनाकारण धरीं राहत जाऊं नको. ती म्हण — लक्षांत आहे ना, रिकाम मन — सैतानाचं

धन ! — अगदी ध्यानांत ठेवली पाहिजे आण . — म्हणून थोरल्या जाऊवाईचा धाकव्या जावेला सक्त हुक्रम आहे कीं, तिनं अकारण घरी राहूं नये — ”

किंचित् स्वतःशीं हसत त्या मान डोलावीत पुढं म्हणाल्या, “ तुझ्या मनाला कांहीं त्रास झाला असेल, कोणी टाकून बोललं असेल किंवा कोणी कुरापत काढली असेल — पारित्य करण्यासारखा उपाय असला, अवश्य कर. तसं नसलं — सारं विसरून जा. अनुभवाचं सांगते. आपूला आपण वैरो -- जाहला मानव या संसारी हें जास्त स्वरं आहे. आपण जन्माला आलों त्यावेळीं “ सगळ्या गोष्टी तुझ्या मनासारख्या होतील — ” असा पट्टा घेऊन आलों आहों का, मुळीच नाही. मग मनाला उगीच पिसाट कां बनवायचं ? — देवे मोठा लबाड आहे, बरं का. स्वतःच्या भक्तालासुद्धा तो दाद देत नाही. प्रसन्न झाला तर वर देईल. पण भलती सवलत देणार नाही. — म्हणून माणसानं शहाणं झालं पाहिजे. -- ऊठ बसल्या जगावर रुसण्यांत अर्थ काय ? परवा कुठं बरं वाचलं — ”

त्या आठवूं लागल्या. कांहीं वेळांन म्हणाल्या, “ असेल कुठं तरी— मुद्याची गोष्ट सांगते. जीवन म्हणजे गर्दीतून जाण्याची वाट. आपली कोपर खळी दुसऱ्याला लागायची. दुसऱ्याची आपल्या वाट्याला यायची. याला जपतां येत — रुसतां येत नाही. घाई सर्वीना आहे. कऱ्युमधे उमं राहून तिष्ठण्याचा कंटाळा सर्वीना आहे. यांतून सरळपणे व फारशा ठेंच्या न खाता. जाश्रं असेल तर ? — आपली कोपरखळी दुसऱ्याला न लगेल अशी दक्षता घेतली पाहिजे. चुक्रन लागली, क्षमा माणितली पाहिजे — ”

“ अन् दुसऱ्याची लागली तर ? — मुकाटथानं सहन केली पाहिजे — ” मी म्हटले. “ आहिसा शास्त्रांतलि हें महान् तस्व आहे म्हणून विचारते — ”

“ त्या सहनशीलतेला कांही मर्यादा आहे — ” घाई म्हणाल्या,

“पण शासन करण्याचं सामर्थ्य पाहिजे. — पण स्वरं सांगायचं म्हणजे शांतपणानं नी समजुतीनं घेण्यांत गंमत आहे. जीवन हें तितकं अंदा-धुंदीचं वा अन्यायाचं नाही — ”

त्या एकदम थांबल्या. चपापल्याप्रमाणं करून म्हणाल्या, “कुमूद—मला वाटतं मी म्हातारी होत् चालले ! तुला काय वाटतं ?”

बोलतां बोलतां त्यांनी किती वेगळा व विचित्र प्रश्न केला होता. मी खरोखरच नवलांत पडले. मी म्हटलं, “मधेच हा काय प्रश्न काढलांत — ”

“हेच पाहाना — ” त्या नवल दाखवीत म्हणाल्या, “मी इथं घाऊल टाकतांच तूं मला तराटणी दिलीस, उपदेश ऐकण्याचो इच्छा नाही म्हणून. अन् मो तर व्याख्यान झोडलं तुझ्यापुढं. यावरून कसं विस्मरण पडलं, पाहिलंस. तेव्हां सांगतें, व्याख्यान टोचलं खुपलं या कानानं ऐकलेलं त्या कानानं सोडून ध्यायचं. काय समजलं — ” पुन्हा एकदा त्या हसल्या. मीहि हसले.

माझ्या मनांतील जळमट झडून जाण्यास त्यांच्या था बोलण्याचा फार उपयोग झाला. त्या पुढं म्हणाल्या, “आता एक गोड गोष्ट सांगून उठतें. ताई आज आपल्या सांच्या पिलांकरितां सुंदर सांजा करणाराश घरच्या त्रूप रव्याचा ! साखर इला ! — गुळाचा करायचा. — माघवीला हें गुपित शाळेला जातांना सांगून ठेवलंय. — एवढं तेवढं गोड स्वायला मिळणं हा आज भाग्याचा दिवस होऊन बसलाय ! नाही का ; — असो, आहे त्यांत आनंद मानला पाहिजे — ” त्या उठल्या. जाऊं लागल्या. थांबल्या.

“विश्रान्ती ध्यायची नसली तर — ” मी उठत व पलंगाखालीं उतरत म्हटलं, “मी आत्तासुद्धा खालीं रेंते पाहिजे तर.”

“अं — हं. त्याकरितां नाही थांबले.” जाऊबाई म्हणाल्या, “आणखी एक गुपीज सांगायचं राहिलं. उन्हाळ्याची सुट्टी लागली कीं,

आमची स्वारी तुम्हांला स्वराज्य देऊन माहेरीं जाणाराय् चार दिवस. — गांगरुं नका. — मला माहीत आहे. तुमचं दाम्पत्य जिवाचो मुंबई करायला — ममईला जाणाराय्. तो बेत कछलाय् मला. त्या आड येत नाहीं मी. — आठ दिवसांत परत येणाराय् मी. फक्त श्यामा राहील तुझ्या-जवळ. तैमुरलंगहि (अप्यांचं नांव) राहतील. मी येईपर्यंत संसार कसा सांभाळतेस, पाहतें, अच्छा मास्तरणिबाई, नमस्ते — ”

मी किंचित् नवलानं पाहत राहिलें. बाई दारापर्यंत गेल्या व थांबल्या. चौकटीच्या एका अंगाला टेकत व हात लांबवून समोरच्या भागावर हात ठेवीत त्या म्हणाल्या, “मी गेल्यावर तुला एकटं एकटं वाटण्याचा संभव आहे. याकरितां मला वाटतं, तू आपल्या आईला व एक दोन लहानग्या भावंडांना बोलावून घेईनास. तुझा संसार पाहूं दे ना त्यांना. — मात्र मी येईपर्यंत त्यांना ठेवून घ्यायचं अं. मी आठ दिवसांत नक्की परत घेईन — ”

त्या जाणार; पण पुन्हा त्यांना कांहीं स्मरण झालं. त्या हस्त म्हणाल्या, “मधारीं थोरल्या जावेनं धाकट्या जावेला स्वालीं येण्याविषयी हुक्म सोडला आहे. तो भागं घेण्याची इच्छा नाही. पण सवलत मिळेल. स्वस्थ पडून राहाणं आवश्यकच वाटत असेल, पडून राहा. मात्र कुढत पडायचं नाही. वर पाटणीला असलेलीं जाळीं जळमटं पाहा आणि कोळ्याच्या उद्योगप्रियतेच व चिकाटीचं कौतुक कर. — शाळ्येली मुलांच्याकरितां एखादा पाठ तयार कर. उगीच स्वतःशीं चिरचिरत बसण्यापेक्षा उद्योग करीत मरण बरं.” नंतर त्या स्वतःला उद्देशूत म्हणाल्या, “हं चला जाऊबाई, शहाणपणाचा साय मक्का स्वतःकडे घेऊन कुमूद रायकर टी. डी. यांना छळूं नका. — ” नंतर त्या पुन्हा मला म्हणाल्या, “अच्छा, मास्तरणिबाई, नमस्ते.” त्या निघून गेल्या.

मी नवलानं पाहत राहिलें.

बोला — माझ्या जाऊबाईना काय म्हणाल तुम्ही ? — आपल्या भोवताली विषादाचं — त्रासाचं — धुकं पसरून नये असाच स्यांचा प्रयत्न होता, नाही का ? — मी पलंगावर जाऊन टेकले. कांही क्षण तरी भोहित होऊन कुठं तरी पाहत राहिले.

जाऊबाईना जग ताई म्हणत होतं. घरांतहि आम्ही सारी माणसं त्यांना त्याच नांवानं संबोधीत असू. कौटुंबिक जीविनांत सहज शोभणारं तें नांव त्यांना किती शोभत होतं ! — आमच्या कुटुंबांतील शांती-समाधानाचं मळसूत्र म्हणजे ताई !

सुग्रहिणीचे एक सुंदर चित्र माझ्या डोळ्यासमोर उभं राहिलं. संसारात रमलेली, कर्तव्य जाणणारी व समभावानं वागणारी ती मूर्ति स्वतःचा शह ठेवून वागत होती, यांत काय चुकत होतं तिचं ? — हा धर्म आचरतांना ती कांही कठोर बोलली चालली; बिघडलं कुठं ? — तिनं मानाची — आशा पालनाची इच्छा धरली; बिघडलं कुठं ?

ताई आपलं जीविन जगताहेत. पण हें करतांना त्या दुसऱ्याच्या आड येताहेत का ? — नाही. Live & let Live याचं रहस्य त्या जाणतात. मग त्यांच्या निकट आलेल्या माणसांनी त्यांच्याशीं विसंवादी वागण्यांत अर्थ काय ?

- ९ -

## शेवटीं शाहाणपण उत्तुं गेले !

**सांसारिक** कामं उरकल्यानंतर जाऊचाईना फावला वेळ किती व केष्ठा मिळत असे, याची मला नीट कल्पना नाही. पण त्या वेळचा त्यांचा छंद होता. चांगलीं पुस्तकं वाचल्यानंतर किवा व्याख्यान ऐकल्या-नंतर त्यांतील मनाला आवडलेला भाग लिहून ठेवणं. या छंदाप्रमाणं त्यांच्याजवळ अनेक वह्या तयार क्षाल्या होत्या. या ज्ञानसंग्रहासंबंधीं त्यांची कांही गुस्ताहि नव्हती. असल्या 'वह्या' मधून मधून चाळण्यांत गंमत असते, असं त्यांचं भत होतं. एका छोट्या आजारीपणांत मी त्यांपैकीं एक दोन वह्या चाळून पाहिल्या होत्या. मला तो संग्रह मोठा आकर्षक वाटला असं नाही. पण बाईच्या परिश्रमाचं कौतुक वाटलं.

आता हें प्रकरण लिहितांना मला वरील बाडांत वाचलेली एक गोष्ट आठवते. ती मी जशीच्या तशी खालीं देत आहे. प्रस्तुत प्रकरणाशीं या गोष्टीचा संबंध कितपत जुळले, मला नीट सांगतां येत नाही. कदाचित् ती अनाठार्यीं होईल किंवा अप्रस्तुताहि वाटले. गोष्ट आठवते ती अशी :

\*

\*

\*

एक होता एवढासा झुग्नू व एक होता बडा कवि. एका अंधान्या रात्रीं त्या दोघांची अवनित गांठ पडली.

जुगनू आपलं भश्य शोधण्यास बाहेर पडला होता. कवि एखादी असामान्य कल्पना जगाला बहाल करावी या महत्त्वाकांक्षेन भटकत होता. दोघांचा अंधारांत सामना झाला. जुगनू कवीच्या बाहीवर अडकून बसला. कवीनं हात झाडून त्या चकचकत्या कीटकाला उडवण्याच्वा प्रयत्न केला. पण जुगनू भयानं आणखी चिकटून बसला.

कवीच्या सृष्टींत सगळ्याच गोष्टी अद्भुत प्रकारे घडत असतात. जुगनूच्या मुद्रेवर हास्य उमटलं असून तें उपहासात्मक आहे असं कवीनं पाहिलं. त्यानं तुच्छेनं जुगनूकडे पाहत म्हटलं, “खद्योता, तूं कां हसतोस हें मी जाणले. पण हें हसणं तुला योग्य नाही व शोभतहि नाही. तुझ्या मागच्या टोकाशीं असलेला प्रकाशकण अगदीच तुच्छ आहे बरं का. ताढ्यानं फुगून जाऊ नकोस. तूं सूर्याची बरोबरी करूं शकणार नाहीस, हें निश्चित समज.”

जुगनू नम्रतेनं म्हणाला, “कविराय, आपल्या बोलण्याचा अर्थ माझ्या ध्यानीं आला नाही. माझ्या प्रकाशकणाविषयी मला घर्मेंड आहे, हें कोणी सांगितलं आपल्याला? — सूर्याशीं मी बरोबरी करतो असं म्हणतां. पण हा सूर्य कोण, मला माहीतसुद्धा नाही. तेव्हा जी गोष मला कळतच नाही, तिच्याविषयी मी गर्व बाळगून आोहे असं कसं म्हणतां?”

कविरायाची नान ताठ झाली. ते म्हणाले, “तुला कांही कळत नाही. म्हणजे तूं अज्ञानी आहेस हें सिद्ध झालं. अज्ञान हें अहंकार निर्माण होण्याचं फार मोठं कारण असतं. तूं गर्विष्ठ आहेस यांत शंका नाही. तूं सूर्याशीं स्पर्धी करण्याच्या निमित्तानं असा स्वच्छंद उडतोस व बागडतोस. पण काजवा तो काजवा नी सूर्य तो सूर्य! हें तारतम्य कवि ओळखून आहे. तो तुझी ही घर्मेंड चालूं देणार नाही. तो जगाला ओरडून सांगणारः कीं, काजवा सूर्याची बरोबरी करूं शकत नाही.”

काजवा पुन्हा नम्रतेनं म्हणाला, “पण कविराय, जो विचार माझ्या डोक्यांतच कधी येत नाही —”

“पण माझ्या येतोना.” कविराय ओरहून म्हणाला, “चाचा स्वघोता, जें न देखे रवि तें देखे कवी. माझ्या योग्यतेचद्दल मी एक शद्भिं सांगूं इच्छित नाही. पण ध्यानांत ठेव. माझ्या प्रतिभाबलानं मी दिगन्ताचा ठाव घेऊं शकतो. आकाशांत भव्य उड्हाण करून कुठंहि गवसणी घालूं शकतो किंवा जगताचं जें आदितच्च त्याच्या बुडाशीं जाऊन तेथील सूत्रं कशीं हालतात हैं जाणूं शकतो. — तुझ्या एवळ्याशा डोक्यांतील विचार मी ओळखवीत नाहीं, असं कसं होईल ? — तुला आपल्याजवळ असलेल्या प्रकाशकणाचा मोठा गर्व आहे, ही गोष्ट सूर्य प्रकाशाइतकी स्वच्छ आहे. म्हणून मी जगताला ओरहून सांगणार कीं, तुझ्यासारखा क्षुद्र जीव सूर्याची चरोबरी करूं शकत नाही. — सावध असा. काय समजलं ? — ”

जुगनूं गोंधळला. तो अडखळत म्हणाला, “मी पासर जीव. तुमच्या घोलप्प्याचा मला कांही उलगडा पडला नाही.”

“नाही पडायचा.” कविराय म्हणाला, “म्हणून ध्यानांत ठेव. जग फार विशाल आहे. त्यांत तुझ्यासारख्या स्वघोताची मातघरी नाही. — आत्तां या वेळीं माझ्या स्वेळींत चल. तिथं एक विद्युदीप आहे. तुझ्यासारखे कोटी काजवे एकत्र केले तरी त्या दिव्याची चरोबरी होणार नाही. आणि गंभत ही आहे कीं, त्या दिव्यापेक्षा भारी प्रकाशाचे दिवे आहेत. आणि त्या दिव्यांना फिझे पाडणारा सूर्य आहे आणि त्या सूर्याला तुच्छ करणारे मोठे तारे आकाशांत आहेत.”

“अब्ब ! — ” जुगनूं नवलानं म्हणाला, “सूर्याला दिववणारे तारे आहेत म्हणतां ! — मग सूर्य उगवल्यावर तारे कुठं जातात कविराज ? — ”

एवळ्याशा कीटकाचा तो सरळ प्रश्न ऐकतांच कविराज गोंधळले. ते स्वगत म्हणाले, “स्वरंत्र ! सूर्यपेक्षा प्रचंड तेजस्वी तारे आकाशांत असतील

पण त्यांचा प्रत्यक्ष उपयोग ? ”

जुगनू पुढं म्हणाला, “ कविराय, मी पामर. सहज विचारतो. सूर्यांचा दिमाख मोठा असेल. पण अंधार पडल्यावर सूर्य कुठं जातो ? — अन् अंधार पडल्यावर सूर्य नाहीसा होत असेल तर त्यांच्या प्रकाशाचा काय उपयोग ? — ”

कविराय आणखी गांगरला. जुगनू किंचित हसत म्हणाला, “ तुमचा तो झगझगीत दिवा. माझ्यासारख्यांना जवळ येऊ देणार नाही. मलाहि त्यांच्याजवळ जावणार नाही. मग मला पामराला त्यांचा उपयोग ! काळ्याकभिन्न अंधेरांत मी चमकू नको तर काय करूं ? — देवानं तेवढंच साधन मला दिलं आहे — ”

जुगनू कविच्या बाहीवरून चटकन् उडून गेला. कवीला विचार पडला, “ काजवा सूर्याशीं स्पर्धा करीत असला पाहिजे, हें जें आपण जाणलं तें खोटं असेल का, — मग आपल्याला एक विलक्षण विचार सुचला, असं जें आपण घृहीत धरलं ; त्यांचा उल्घाडा काय ? ”

कवीला अंधेरांत ठेंच लागली. तो कोल्यम्हून पडला !

\* \* \*

\* \* \*

वरील गोष्टीचं तात्पर्य काढप्याच्या भानगडांत कोणी पडू नये. मलाहि तें सांगतां येणार नाही. — माझी स्वतःची हकीगत पुढं सांगतें.

मानवी वर्तनाच्या ज्या अनेक गंभती आहेत, त्यांत त्याच त्याच चुका पुनरावृत्तीनं करणं, ही एक गंभत मोठी विचित्र आहे. दुधानं तोंड पोळ्यांकीं, माणूस ताकहि फुळून प्यायला लागतो; असं म्हृणतात. पण सर्वांचा अनुभव तो आहे का ? — मुळीच नाही. दुधानं तोंड पोळ्याची गोष्ट माणूस पुढच्या क्षणाल्या विसरतो म्हृणत्यास त्यांत अतिशयोक्ति नाही. चूक झाली कीं, तेवढ्यापुरती दक्षता. तेवढ्यापुरते

नियम. — तो भर ओसरला कीं संपलं ! — जुनीच चूक खव्या पद्धतीनं करायची. मागाचं सारं विसरायचं नी पुन्हा बेगुमानपणानं चालूं लागायचं.

मी या नियमाला अपवाद ठरले नाहीं. जाऊवाईच्या सांगण्याप्रमाण भी दुसरेच दिवशीं पुन्हां शाळेत जाऊं लागले. संध्याकाळपर्यंत साक्रीकर-बाईशीं माझं सख्य जमलं. पुढच्या चोवीत तासांत ढालगाज मैत्रिणीच्या मेळाव्यांत संपडले ! मी त्यांचं वर्तेन विसरले. त्याहि सारं विसरल्या. किंवा त्यांनी तसं सोंग केले.

पुढं दोन दिवसांत आमचं हितगूज होऊ लोगले. जगाच्या उठाठेवी आम्ही करूं लागले. आपआपल्या घरच्या भानगडी बोलूं चालूं लागले. प्रत्येक मैत्रिणीची आपआपल्या एहस्थितीबदल — कुटुंबांतील कांही घ्यतीबदल — कांहीना कांही कुरखूर होती. प्रत्येकीला आपले हळ्क कळत होते. कर्तव्याचा उमज मात्र पडत नव्हता. आपल्याशीं कांहीतरी अन्याय होतो, या विषयी प्रत्येकीला खात्री होती. अर्थात् या वाटाधारांत मी पुन्हा रंगं लागले. घरच्या गोष्टी सजधून सांगं लागले.

पानी तेरा रंग कैसा ? — जिसमें मिलावै वैसा !

माझ्या मैत्रिणीना हेच हवं होतं.

माझ्या जाऊवाई चांगल्या असल्या तरी अरेव आहेत — प्रति हिटलर आहेत — हें पुन्हा प्रस्थापित क्षालं. या मंथनांतून आपल्या पायाखालच्या वाळू किती सरकत चालली आहे याचं भान मला राहिलं नाही. अन्याय सहन केला कीं, अन्यायाचं प्रमाण वाढतं ; हें महान् तस्व माझ्या डोक्यांत ठसलं. मी अस्वस्थ क्षालं. आपल्या हळ्कांला आपण जागलों नाही, तर आपली रया राहणार नाही, याची जाणीव मी बोलून दाखविली ! — मग या निस्वान्यांना आणखी पुलवण्याचं काम साक्रीकरवाईसुद्धा सर्व मैत्रिणींनी कां करूं नये ?

माझा विचारांचा तोल केव्हाच सुटला. विकार स्वरूपले. त्यांतून हलाहल निघालं: मी व माझे यजमान प्रामुख्यानं मिळवते असतां, त्यांना धरांत कसलेच अधिकार नाहीत. दोघा पतिपत्नींत inferiority complex निर्माण झाला असल्यामुळे जाऊबाईचं प्रस्थ वाढलं आहे! — आम्हा दोघां पतिपत्नींना महत्त्व शून्य!

ही गोष्ट मला कशूल करवेना. स्वतःच्या मनाला स्वोटी वाटेना. अशांत सिंधु साळसूदपणानं म्हणाली, “हें पाहा कुमूद. हातच्या कांकणाला आरसा नको. — आम्ही चार पांच जणीं तुझ्या घरीं सहज बसायला म्हणून येतो. मग तूं शिष्टाचाराप्रमाणं आम्हांला कप कप चहा देण्याचं ठरीव नी स्वतंत्रपणानं कांही करूं लाग. अन् यावर तुझ्या जाऊबाई कशा वागतात नी काय काय करतात, नमुना पाहा — ”

हें बोलणं अशा थाटाचं होतं कीं, जणूं काय त्या भवान्या आमच्या-कडे कधी खाऊन पिऊन गेल्याच नाहीत. परंतु या वेळचा प्रसंगच असा होता कीं, माझा अहंगण्ड तरारून उठावा.

मी कांही बोलणार तोंच दुसरी मैत्रीण प्रमिला म्हणाली, “हें बघ कुमूद, सिंधु म्हणते खाप्रमाणं डाव टाकून बघच. तुझ्या जाऊबाई आदेत मिछास. त्या तुझ्या बेताला एकदम नकार देणार नाहीत. पण सात्वरेची दुर्मिळता व दुधाची टंचाई पुढं आणतील व चहा देण्याघेण्याचा शिष्टाचार आतां बंद केला पाहिजे, असं आग्रहानं सांगतील — ”

“त्या पुष्कळ सांगतील — ” मी आढऱ्यतेनं म्हटलं, “पण मी ऐकलं पाहिजेना. मी मनांत आगलं तर मी आमच्या घरीं श्रीखंडपुरीचा बेत करून तुम्हा मैत्रीणीना बोलावूं शकेन. जाऊबाई कशा आड येतात पाहूं!”

सरला म्हणाली, “आंधाला मागतो एक डोळा. देवानं दिले दोन.

तसं होतं द्युं हें. आम्ही मागतों आहों चहा. तूं म्हणणार मी श्रीखंडपुरीचा चेत करतें. आमचं काय विघडलं ग — ”

प्रमिला म्हणाली, “ हा हव्यास आपल्याला नाही मंजूर. नहा मिळाला व तो गुढाचा मिळाला तरी पुष्कळ झालं — पण मी सांगतें. कांहीच होणार नाही आहे ” — .

अरुणा म्हणाली, “ मला तसं वाटत नाही. चहा मिळूं शकेल किंवा श्रीखंडपुरीहि मिळूं शकेल. फक्त कुमूदला आपला आधिकार गाजवण्याइतकं धैर्य आहे का ? ”

तात्पर्य, सर्वजर्णीनी मला एकदा घोड्यावर चढवलं व पुन्हा खालीं उतरखलं ! मला चिडवून तयार करणं हा त्यांचा मुख्य उद्देश. तो सिद्धीसि जाण्याइतपत मीहि उल्लं बनलें. मी प्रथम त्यांची निर्भत्तना करीत म्हटलं, “ तुम्ही अगदी दरिद्री स्वभावाच्या मुली आहां ! मिजास राजाची नी नांदण्यक कैकाड्याची. मिळाली तर तुम्हांला फुकटांत श्रीखंडपुरो पाहिजे. तें नाही साधलं तर तुम्ही चहाच्या पाण्यावरहि राजी आहां, नाही का ? — मग साफ सांगतें, तुम्हांला कांहीच नाही मिळायचं. तुम्हांला बोलावण्यावाचून माझं कांही आडलेलं नाही — ”

“ आम्ही काय म्हणतों — ” सिन्यु तुच्छतेनं म्हणाली, “ तेंच. — आम्हांला घरीं बोलावण्याची तुला छातीच नाही. ती तुझी खवीस जाऊं हूं कीं चूं नाही करूं देणार तुला ! — तूं आमच्याजवळ मार बढाया वाटेल तेवढ्या — ” .

साकीकरवाई आतापर्यंत गप्य होत्या. त्यांनी माझा कैवार घेतला. त्या म्हणाल्या, “ ए पोरीनो, उंगीच वादंग वाढवूं नका ग. चहा काय नी श्रीखंडपुरी काय, कुमूद तुम्हांला वाटेल तें खाऊं घाललि. पण सध्याचे हे दिवस असे. सावरेचं बोलून चालून रेशन. तिला कां छळतां उगचि. —

चला, सातवर आणून घा, तिच्याकरितां मी देते तुम्हाला श्रीतंडपुरीची मेजवानी -- ”

“ तिच्या घरी ? ” सरलेन खवचटपणे विचारलं. ती हसली. इतरहि इसल्या. — “ शक्य नाही — ”

मी एकदम म्हटलं, “ शक्य आहे — चला पैज. माझ्या घरांत माझा काय अधिकार आहे, दाखवतेच तुम्हांला. मात्र बजावते. तुम्ही हरलात तर काय देणार थोला — ”

“ पंधरा रुपयाची पैज — आमची तयारी आहे. ” प्रमिला म्हणाली, “ तू करतेस त्या देवाव्याप्रमाण तुझा बोज तुझ्या घरांत आहे, हैं सिद्ध झालं — आम्ही हरलों असं सिद्ध झालं — पंधरा रुपये आम्ही देऊं — ( सर्वांची अनुमति मिळवती ) होय की नाहीं ? ”

“ कष्टूल — कबूल — ”

“ पण कुमूदचाई, जर कां तुमचा फज्जा झाला — तर, ” प्रमिला — सरला जोडीनं म्हणल्या, “ पंधरा रुपये तुला मोजावे लागतील. आहे कबूल ? — मग मात्र तोंड वेंगाहूं देणार नाहीं — ”

“ कष्टूल — सातवरचे चं काय करणार थोला ” — साक्रीकरवाईनी मध्यस्थी केली.

“ तें आम्ही पाहतों — ” सिधु म्हणाली, “ दर मात्र काळ्या-बाजाराचा फडेल. पोतंभर सातवर आणून देते — ”

माझ्याकरितां साक्रीकरवाईनी दहा रुपये त्यांच्यापुढं फेकले. मेजवानीचा बेत एका आडवारी कायम करण्यांत आला.

बैठकीत हैं कूट ठीक जमलं. पण घरी येत असतां माझ्या मनाची अस्वस्थता वाढली ! — जाऊळबाईची परवानगी मिळवून मेजवानीचा बेत करायचा कसा ! — आणि पैज जिकायची कझी ! — अहंकारानं पेट

घेतला. माघार घेण्यांत अप्रतिष्ठा बांदूं लागली. मनार्हीं ठरवलं. मेजवानीचा बेत करायचाच. माझी मी मालकणि नाहीं कीं काय ? जाऊबाई वळल्या, ठीकच झालं. मैत्रीर्णीचीं तोंडं आपोआपच फुट्टील ! समजा, त्यांनी खुसपट काढलं — अढायचं नाही. त्यांना बाजूला सारायचं नी त्यांच्या नाकावर टिच्चून बेत करायचा. पैज जिंकायची ! — हार खायचो नाही !

मी ऐर्टींत घरीं आले. संधि साधली. जाऊबाईर्णीं बोलूं लागले. मैत्रींत तथार झालेलं कूट आडमुठेणाचं. पैज खुळचट. माझा ताठा पोचट नी माझी प्रतिशाहि अचरट ! यामुळं मला मेजवानीचा बेत का करायचा ? हें सख्द समजावून देणे काठीण होतं. तसा मी खुलासा अगदी मन-मोकळेणानं ताईच्याजवळ केला असता तर — पैजे जिंकण्याइतकं सहकाय त्यांनीं निःसंशय केलं असतं — अर्थात् —

हें शहाणपण मजा आतां सुचतं आहे !

जाऊबाई माझं आडवळणाचं बोलणं ऐकून थोड्याशा चकितच शाळ्या. पण त्या वस्ताद होत्या. त्यांनीं उलट सुलट प्रश्न विचारतांच मी चिडलें नी अगदी तुटक भाषेत म्हटलं, “हें पाहा ताई, तुम्ही उगीच आढेवेढे घ्याल नी मेजवानीचा बेत हाणून पाडाल तर मी तुमचं मुळीच ऐकणार नाहीं. माझी मी स्वतंत्र आहें. मिळवती आहें. या घरांत माझाहि बरोबरीचा हक्क आहे. माझ्या मनाला येईल तें मी करणार. तुम्हांला आवडो न आवडो. तुमच्या रागालोभाची मला बिल्कूल पर्वा नाही.”

हें दुरुत्तर ऐकतांच बाई विलक्षण चपापल्या. संतापल्याहि. त्या दरडावून म्हणाल्या, “कुमूद, तूं शुद्धीवर आहेत ? कुणापुढं तोंड करून बोलतेस —”

आणि माझ्या मुद्रेवर त्यांना कोणता भाव दिसला हरी जाणे ! त्या एकदम — एकदम — नरमल्या ! त्या माझ्यापुढून जात म्हणाल्या, “कुमूद-ताई, तुक्का बरोबरीचा हक्क मी मान्य करतें बरं. — मी तुझ्या आड

चिलकूल येत नाहीं.”

मला आपटी मिळाल्याप्रमाणं झालं ! — मी तात्काळ जाणलं : बाई आड येणार नाहीत. पण त्यांचं सहकार्यहि मिळणार नाही. अन् ते न मिळालं तर ? — पैज जिंक्याइतपत मी यशस्वी होणं कठीण होतं !

आतां पालद्वाढ लावीत नाहीं. वर्तमानपत्रांत येणाऱ्या रेखा चिंप्रेस्टांचं अनुकरण करते.

### अंक पहिला—

१ - जाऊबाईची उदासीनता व राग. कुमूदचा तोरा व तयारी. २ - मैत्रिणीच्या साह्यानं मेजवानीसंबंधी जुळणी. पैशाच्या पाकिटाला भोके. ३ - मेजवानीच्या दिवशीं जाऊबाई ( शांतपणे ) म्हणतात “ घरांतील व्यवस्था मोऱ्हं नये म्हणून मी कांही ठिकाणीं कुलं प लावणार आहें. — पण तुझा बरोबरीचा हक्क नाकारतां येणार नाही म्हणून किल्या तुझ्याच्च स्वाधीन करणार आहें.” ४ - मेजवानीची तयारी. स्वतःला गुंतायला नको म्हणून प्रमिलेच्या ओळखीतील एक सुगरण चिंगू मावशी बोलावण्यांत येते. तिच्याबरोबर तिची दोन पोरटीं असतात. सोन्या वय वर्षे पांच. बाळ्या — आठ ५ - साक्रीकरवाई कॅरमबोर्ड आणतात !

### अंक दुसरा—

१ - कां कोण जाणे — सकाळींच अप्पा, मयू व माधवी टांग्यांतून कुठं तरी आपल्या नात्याच्या घरीं निघून. जातात . माधव कुठंतरी वन-मोजनाला म्हणून दशामी घेऊन निघून जातो. श्यामा फक्त चुलतच्या हातास्वालीं. २ कुमूदला ही दृष्टिपत्ति वाटते. तिची यजमानांना घराबाहेर छपण्याची विनंति. घरांतील नव्या बनावाशीं अपरिचित असलेले राजाभाऊ simpleton माधवप्रमाणं फळ काढतात. ३ - जाऊबाई लंघनाचा घाट घालतात. पण एकदा सैंप्रकरांत येऊन “ माझं कांही सहकार्य पाहिजे का ? -- कोणता तरी एक जिन्नस माझ्याकडे सोपवा ” म्हणतात.

बटाव्याची कोळी भाजी त्यांच्याकडे देण्यांत येते. त्या त्या जिनसाला आवश्यक अशा गोष्टी व स्टोव्ह भांडी घेऊन त्या आफल्या खोलींत जातात. ४ - मैत्रिणी जमतात.

### अंक तिसरा—

१ - साक्रीकरवाईच्या अध्यक्षतेखालीं कॅरमचा खेळ सुरु. २ - चिंगू मावशीच्या ताब्यांत सैपाक घर. त्यांच्या हाताखालीं कुमूद. तिचा संताप व ससेहोल्पट. ३ - जिकडे तिकडे कुल्यें असल्याची चिंगूमावशीची बोंब ! ४ - मैत्रिणींची कावकाव. डोळे मिच्कावीत हास्य ! “धाकटथा जावेवर हा — विश्वास ! हें तिचं स्वातंत्र्य !” ५. कुमूद सगळीं कुल्यं ( किळीनं ) फोडते. संतापून बाजूला आदल्यते ! सैपाकघरांत कपचशांचा खळखळाट ! ६ - सान्या जमतात. चिंगूमावशीच्या सोन्यानं -- कप-बश्याचं रेंक ढोक्यावर घेतलेलं असतं — ( म्हणजे तें कारटं तिथं घडपडतं ! ) चार बशा व तनि कप स्वर्गवासी होतात ! — या नुकसानीची जबाबदारी परिस्थितीवर ! “ उगीच मारूं नका बाई मुलाल — ” सगळ्यांची विनंति चिंगूमावशीला ! -- सोन्याचा गगनाला गवसणी घालणारा टाहो !

### अंक चवथा—

१—जाऊवाईच्याकडून भाजी तयार होऊन येते. त्या पुन्हा गुह्येत जातात व दार लावून घेतात. २—मैत्रिणींचा खेळांतील गदारोळ. ३—पोळ्याची कणीक जास्त भिजविली गेली म्हणून एवढा भोठा गोळा बाजूला ठेवण्यांत येतो. ४—कुमूदची ससेहोल्पट—संताप वाढत्या प्रभाणावर—मनांत चडफडाट—“ बाईंनी इतकं कांही तुटून वागायला नको होतं— ” ५—सगळ्या जमतात. भोजनाची तयारी. बाईंचं लंघन असल्यामुळं त्यांचा नकार. कुमूदशिवाय सर्वांचीं डाराहूर जेवण. ६ — आणि — अन्न

उरलं दहा माणसं जेवून उठतील हतकं ! — भांडयांचा व स्वरकट्याचा  
ढीग त्याला शोभण्यासारखा ! — कुमूदन्या सहनशक्तीचा कळस ! —  
पण कुणाला बोलायचं नी काय बोलायचं ? — मात्र सारा राग जाऊबाई-  
वर ! — मैत्रिणी हल्कट होत्याच ! — पण जाऊबाई ? — नव्हेच तें ! —  
इयामा मधाच पसार झाली होती.

### अंक पांचवा

एक

स्वतंत्र

प्रकरण

हवं —

## अवदसा आंगणांत आली !

**मा**झं नी माझ्या जाऊबाईचं सरळ नाही, हें माझ्या मैत्रिणीना समजून घायला खडू व फळा यांची आवश्यकता राहिलेली नव्हती. माझ्या चडफडण्यानं, नि त्यांत बाहेर पडलेल्या उद्धारांनी तें सिद्ध झालं होतं. ताईंनी आपल्या तदृश्य वर्तनानं उरला सुरला संशय काढून टाकला होता.

मेजवानीचा फजितवाडा कसा झाला होता, हें थोडक्यांत दाखवलं आहेच. तरेपण मैत्रिणीनी ढेकरा दिल्या होत्या। — मी पैजै जिंकली होती. माझं नाक वर होतं !

हें पण दाखवायचं कुणाला, नी सांगायचं कुणाला ? अत्यंत विषणु मनानं मागं पडलेला राडा कसा उरकायचा या विचारांत सैपाकघरांत बसून होतें. शरीर मेटाकुटीला आलं होते. हलवायाच्या घरावर केवळ तुळशीपत्र ठेवून नव्हे तर त्याचीं ताटं लुबाझून तूम झालेले भामटे वेदान्ताच्या चर्चेत गुंतल्यास नवल तें काय ? स्पष्ट सांगायचं म्हूणजे मैत्रिणी विडे चघळीत पसरल्या होत्या. हसण रिवद्देणंहि चाललं होतं.

तोंच मला एकदम स्तब्धता झाल्याचं उमगलं ! — मी नवल करीत आहेर आले. सुगावा घेतला. सगळ्याजणी जाऊबाईच्या खोर्लीत असल्याचं ध्यानीं आले. तिकडून बोलण्याचे मिश्र स्वर ऐकूं येत होते.

या बाया तिकडे कशाला गेल्या ? — जाऊबाईनी त्यांना बोलावून घेतलं असेल का ? — कीं याच ढाळाजपणानं तिकडे गेल्या आहेत ? — मी आणखी अस्वस्थ झाले. दबत्या पावलांनी खोलीरीं गेले. दार पुढं केलं असल्यामुळे भास्तं जवळ जाणं आंत कुणाला समजलं नसावं. मी ऐकूं लागले.

“आम्ही सांगितलं पाहिजे, असं नाही. पण आपसांतच समजुतीनं विचार केला पाहिजे. मिळतं जुळतं घेतलं पाहिजे नाही का ? — ” — सिन्हु पोक्तपणानं म्हणाली.

“खरं आहे — ” बाईचं शांत उत्तर.

“झालंग काय,” साकीकरबाई म्हणाल्या, “कुमुदबाईना एक विशेष दर्जा प्राप्त झाला आहे. त्यांना आतां तुकारांनी किंवा एकेरी नांवानं संबोधणं वरं नाही दिसत. पोरीबाळीसुद्धा कुचेष्टा करितात — म्हणून त्यांचा योग्य तो मान आणा साज्यांनी ठेवला पाहिजे.”

“अगदी बरोबर — ” जाऊबाई उत्तराल्या.

प्रभिला म्हणाली, “आणि कुमुदबाईना अहो जाहो म्हणण्यांत तुम्हांलाहि कमीपणा वाटण्याचं कारण नाही. बरोबरीची जाऊ — पगार मिळविणारी. मान दिला म्हणून चिघडलं कृठं ?”

“कांहीच नाही — ” जाऊबाईचे शब्द.

अरुणा म्हणाली, “संसारांत आज कुमुदबाईचाच मोठा आधार आहे नाही का — ”

“त्यांच्या यजमानाची मिळकत घरांतच जमा होते — ” जाऊबाई घोगऱ्या स्वरांत म्हणाल्या, “काय समजलं ? — तेव्हां तुम्ही हा जो सल्ला देतां आहां तो निःसंशय बहुमोल आहे. — मी यासंबंधीं योग्य तो विचार करीनच.”

मी फटीतून पाहिलं. वन्संचे वाभाडे काढतांना त्यांनी जो अवरता

धारण केला होता, त्याचीच पुनरावृत्ति आज ज्ञाली होती. आपला आवेग मोळ्या संथमानं दाबीत त्यांनी त्या सर्वजणांकडे पाहिल. ओठांत किंचित् हसल्याहि त्या ! — वीज कडाडण्याची वाट मी पाहूऱ लाशले. ‘या सटव्यांनी ही उठाठेव कां केलो ?’ — मी संतापून स्वगत म्हटल. कान जाऊ-बाईच्या बोलण्याकडे. फट्टीतून त्यांचा दिसेल तेवढा चेहरा पाहण्यांत ढोळे गुंतलेले.

“आता मी एक प्रश्न विचारूं का ? — ” बाईनी शांतपणे विचारले. पण त्या वाक्यांतील प्रत्येक शब्दांत धग होती. अन् ही गोष्ट त्या बायांच्या ध्यानांत आली असावी. त्या सर्वांनीच मांड्या पालटून तेथून निसटण्याची तयारी दर्शविली.

“हं — ” बाई दरडावत म्हणाल्या, “माझ्या प्रश्नाचं कांहीना कांही उत्तर दिल्यावाचून मी तुम्हांला जाऊ देणार नाहीं. चसा मुक्काच्यानं. — आता हें मला प्रथम कळू या — कुमुदबाईच्याबद्दल तुम्ही जी वकिली केलीत, ती तुम्ही आपल्या अक्खलहुशारीनं केलीत कीं, कुमूदच्या सांगण्याबरून केलीत ? — गाढविणीनो, एकमेकीच्या तोंडाकडे काय पाहतां ? — कुमुद न् मी जावा जावा आहों. आमचं वैर असेल नाहीतर प्रेम असेल. आमच्या घरची उठाठेव करण्याचं तुम्हांला काय कारण ? — आमच्या घरी येऊन गिळलंत, त्याचे हे उपकार होय ? — जा, टवळ्यांनो, एकदम तोंड काळं करा. अन् पुन्हा ध्यानांत ठेवा; माझ्या घराचा उंबरठा चढा, प्रत्येकीचा पाय मोडीन ! — आजच्या आचरणपणाबद्दलच तुम्हांला दोन दोन काळ्या ल्यावल्या तर कांही विघडणार नाही. पण तितका तुमचा सत्कार करण्याची मलाच इच्छा नाही. जा — एकदम काळं करा — ”

जाऊबाईचं त्या वेळचं स्वरूपच असं होतं कीं, चटकन् काढता पाय घेण — माझ्या त्या परमप्रिय मैत्रिणीना योग्य वाटल. माझी वास्तपूस्त न करतां त्या स्वास्थीच्या घपाळीनं निसटल्या !

“कुमुद, आता तुझी कंचकती! —” मी स्वतःला बजावलं! — भिण्यांत अर्थ नाही. मी स्वतःला धीर दिला. सामना घायचा निश्चय केला. मी हलक्या पावलांनी दाराजवळून सरकले.

जाऊबाई सोलींतून बाहेर आल्या व झोपाळ्यावर जाऊन बसल्या. सैंपाकधराच्या दाराआहून मी पाहत राहिले. बाईच्या मुद्रेवरील संतापानं आता गांभीर्याचं रूप धारण केल होते आणि तें मोठं भयप्रद होतं. त्यांनी झोपाळ्यावर बसून पाश आंत आखडले. डावा हात पुढ्यांत आडवा ठेवला. त्यावर उजव्या हाताचं कोपर टेकवलं आणि हाताच्या बेचकेत कपाळ दाषून धरलं. हा प्रकार पाहून माझिया छातीचे ठोके मलाच ऐकूऱ्ये येऊ लागले. आधाराकरितां मी भांबावून भोवतालीं पादिलं. अस्ताव्यस्त सैंपाकघर माझा उपहास करीत होतं.

जाऊबाईचं घसा साफ करणं ऐकलं. मागून खड्या सुरांत हांक आली “कुमुद — कुमुद, अशी पुढं ये पाहूं — ”

मी त्रस्त, चिडलेली व भयभीत होतें. मी धावतच त्यांच्यापुढं जाऊन थांबलें व खेकसत म्हटलं, “हं, ही पाहा आले! काठीनं झोडपणार की वरवंटा टाळ्यांत घालणार? ”

जाऊबाईना आश्र्याचा धक्का बसला. त्या अनिमिष दृष्टीनं पाहत राहिल्या. मी वैतागून म्हटलं, “पाहतां काय, जावेचं कांडांत काढाना! — काठी आणून देऊ? — की वरवंटा? ”

बाई खूप संतापतील व अंगावर धावून येतालि अशी माझी कल्पना होती पण तसं कांहीच शालं नाही. त्या उद्देशानं श्रमल्या. शांतपणे म्हणाल्या, “छी: ! — अशी उगीच जाजाऊं नकोस. — तुझा प्रतिकार करण्याचं सामर्थ्य माझ्यांत नाही. — तू समोरून सुरा घेऊन आली असतीस तर तुझा हात धरण्याचा किंवा जोराचा प्रतिकार करण्याचा प्रयत्न केला असतां किंवा आणखी कांही विचार केला असता. पण तसं आज झालेलं नाही

मैत्रिणीच्या आड ल्यून तूं पाठीकळून सुरा चालविलास व मला असं घायाळ केलंस कीं, माझं मन व शरीर दोन्ही विकल ज्ञाली ! कुमूद, यावेळीं मला कसलंच त्राण राहिलेलं नाही -- ”

“ मला हे नाटकी आविर्भाव कळतात, समजलं — ” मी बेमान होऊन म्हटलं, “ तुम्ही मला तात्यानं हाक कां मारलीत तें सांगा. मला तुमचं इतर सोंग नकोय — ”

जाऊबाई आणखी मंदावल्या . त्या खालच्या ओढलेल्या सुरांत म्हणाल्या, “ सांगतें. सोंग न करतां सांगतें. विश्वास ठेव माझ्यावर. तुला त्रास होईल वा तुझा संताप वाढेल असा एकहि शब्द मी बोलत नाही. यापुढं बोलणार नाही. कुमूद, तुझ्या मैत्रिणीनी माझ्या गुहेंत येऊन मला छेडली. या पापांत तूं भागीदार किती व त्या कुटाळवोर बायांची लावालावी किती ? — हें मला पाहायचं होतं. — थांब, मला शेवटपर्यंत बोलूं दे — पण आता तुझ्या खुलाशाचं कारण राहिलेलं नाही. तुझ्या बोलण्यानं व वागण्यानं मला कळून चुकलं कीं, या सांच्या भानगडीत सरी अपराधी तुझी ही वडील जाऊ आहे.”

त्यांनी एक दीर्घ सुस्कारा टाकला. कांही क्षण जमिनीकडे पाहिलं. नंतर पुन्हां माझ्या दृष्टिला दृष्टी देत त्या म्हणाल्या, “ तेव्हां या चुकीचं प्रायश्चित्त कसं भोगायचं ? — तें माझं मी ठरवितें आणि तुझी जी आंतरिक इच्छा आहे ती शदूशः पाळतें. कृपा करून थोडी सवड दे. उन्हाळ्याची सुट्टी संपण्याच्या आंत सर्व कांही ठरवून टाकूं. तूं शांत राहा. त्रास करून घेऊ नकोस. आपल्या सांसारिक जीवनांत तसं कांही बिघडलेलं नाही. सारी माया आपण आवरती घेऊं.” त्या उठल्या व आपल्या खोलीकडे निघाल्या. दाराशीं जाऊन थांबल्या, म्हणाल्या, “ एक विनंती विचारार्थ करून ठेवतें. आपणा दोर्घीच्या यजमानांना आज घडलेल्या वादळाची कल्पना नाही. बिचारे पुरुष ! निरपराधी आहेत. निस्पद्वी आहेत. त्यांना

या आगीचे चटके न बसावे. मी माझ्याकडून जपतें. तूं जफ्फील, चांगलं होईल. यापुढं मी वचन देतें. मी न्याय देणार नाहीं. तुझ्याकडे न्याय मागानि. अद्यापि तुझ्या हृदयांतील चांगुलपणावर माझा विश्वास आहे. देव तुला उदंड आयुष्य देवो, सुखांत ठेवो ! ” त्यांचा स्वर कातर झाला. त्या खोलींत गेल्या व त्यांनी दार लावून घेतलं !

शद्धांचा मारहि असह्य होऊं शकतो का ? —

जाऊबाई माझ्या अंगावर धावून कां आल्या नाहीत ? त्यानी माझे मुस्कट कां रंगवलं नाहीं ? — त्यांचा संताप असा कसा नाहीसा झाला ?

हाहि माझ्याशीं अन्यायच होत नव्हता का ?

घरांतील राडा तसा टाक्रून मी माडीवर धावलें ! अंथरुणावर घालून घेतलं. मला अनिवार रङ्ग आलं !

- ११ -

## घग पाण्याचा वर्षाव अग्रीचा !

माणसांची विवेकबुद्धि एक अजब देवता आहे. ती आंत कुठं असते तिचं शासन कसं चालतं ? नी तिचं एकंदर स्वरूप कसं असतं — कोणी पाहिलं आहे. पण ती आहे न्यायनिष्ठुर ! — माणसांच्या हातून अपराध घडला रे घडला कीं, तिच्या चाबकाचा फटकारा बसलाच ! तो फटकारा कधी तिखवट असतो, कधी रक्तबंबाळ करणारा असतो. ‘मी चुकलों क्षमत्व !’ असं माणूस कितीहि कळवळून म्हणो, कशीहि करूणा भाको; विवेकबुद्धिच्या राजशासनांत सवलत नाही ! सदयताहि नाही ! अपराधाची शिक्षा ठरलेली ! — आणि यांतून निर्माण झालेला पश्चात्ताप !! किती अस्वस्थ करणारा असतो ! — बाहेर कांही दिसायचं नाही. दुसऱ्याला कांही समजायचं नाही. पण आंत ? — केवढी घग निर्माण होते ! — किती दाहक असते ती ! — अशा अवस्थेत कोठूनहि सहानु-भूतोचा गारवा लाभण्याची सोय असू नये. आशाहि असू नये. या दैन्यावस्थेला तोड नाही.

त्या रात्रीं मी हा अनुभव घेतला. एका विलक्षण एकाकी जीवनांतून गेलें मी. आज तो प्रसंग आठवला म्हणजे वाटतं, आपण त्यांतून निभावलों कशा ?

जाऊबाईंशीं मी अत्यंत अन्यायानं वागले होते यांत शंकाच नाही. पण त्यांनी 'तूं पाठीमागून सुरा चालविलास' हा जो आरोप केला होता, तो तितका खरा नव्हता. माझ्या मैत्रींनी जो फाजीलपणा केला, त्याला माझी अनुमति होती का? — नाही. त्यांनी माझा कैपक्ष घेऊन, जाऊबाईच्याकडे जावं नी त्यांना छेडावं, असं मी दर्शविलं नव्हतं, सांगितलंहि नव्हतं. पण. त्या बायांनी हा आंगलावेणा कां केला? — कोण जाणे!

छे:! — मला कबूल कैलं पाहिजे: मी त्यांच्या हातीं चूड दिली होती! अप्रत्यक्ष माझी अनुमति होती!

माझ्या आधाताने जाऊबाईंचं शरीर नी मन दोन्हीं विकल झालीं! त्यांच्यांत त्राण राहिलं नाही. म्हणून त्या संतापल्या नाहीत! — मला शासन करण्याचं त्यांनी मनांत आणलं नाही. — खर असेल हें. पण मी मुटले का शासनांतून? — नाही. विवेकबुद्धीनं आपला फटकारा अचूक ल्यावला! — झटक्याला तरी मी निपचित पडले.

या अवस्थेत यजमानांची सहानुभूति मागणं व मिळवणं अशक्य होते. नी त्यांना काय सांगूं शकत होते? — त्यांत त्यांचा प्रकृतिधर्म. मी सुस्करा टाकला, विवळले, दुःख सांगितलं तर त्यांचं लक्ष जायचं. एरव्हीं त्यांचं वर्तन असं: तूं नी तुझ जविन! — वाटेल तो गोंधळ घाला. — बरं, याच्याउलट मी त्यांना घडलेला प्रकार सांगितला असता तर? छे!: — मला कल्याना करवत नाही, ते माझ्याशीं कसे वागले असते! कारण ही गोष्ट, त्यांना मातेप्रमाणं पूज्य असलेल्या भावजयीसिंबंधीं होती. त्यांनी एकंदर वस्तुस्थितीचा कसा विचार केला असता, कोण जाणे. अन् जाऊबाईंचं सांगण “ही भानगड पुरुषापर्यंत न नेलेली बरी.” याला कारण तसेच कांही असावं. असो.

यांत खरी धन्यता जाऊबाईच्या शांतपणाची! — घरांतलि द्यास्त

एवढी चिघडली तर स्वसकल् अंगावर येणारी, तिचा शब्द सालीं पडल्य कीं, प्रयश्च पतीला दटावणारी आणि उणादुरा शब्द ऐकला कीं, फणा उभारणारी ती नागणि, मी तिला पूर्ण छेडली असतांगीहि, खवळली नाही, कीं धुमसत राहिली नाही ! केवळ शांतिब्रह्म तिच्या ठिकाणी अवतरलेलं दिसलं ! .

माझ्या मूर्खपणानं घरांत निर्माण झालेला राडा जाऊबाईंनी मुकाब्याने आवरला. पुरुष घरी येतांच जगु कांही आमच्या मेजवानीचा प्रसंग घडलाच नाही, इतका यिमेपणा त्यांनी दाखविला. गुप्तपणा राखला. आमच्या धांगडधिंग्याला जवळचा एक साक्षीदार म्हणजे श्यामा ! तिनं अजाणतेपणानं कपबश्या फुटल्याचा उल्लेख केला. पण तिचे बोलणं पुरं होण्याच्या आंत त्यांनी “श्यामा, कांही गोष्टी मुलांनी बोलायच्या नसतात अं.” एवढं चजावलं. श्यामा उमगली.

याशिवाय त्यांनी ताकास तूर लागू दिली नाही. तेंच सेळकर वातावरण तीच शिसत, तेंच बोलणं चालणं त्यांनी टिकवलं ! राग व अपमान गिळण्याचं त्यांचं हैं सामर्थ्य मला त्यावेळीं भारी आश्वर्यकारक वाटलं. आजहि तो काळ, तो प्रसंग आठवला म्हणजे वाटतं, ताई एका सामान्य कुटुंबांतील गृहिणी असल्या तरी सौजन्यांत त्यांची पातळी निःसंशय उंच आहे.

ती रात्र गेली आणि पुढचे दिवस असेच भराभर येऊं जाऊं लागले. कळाचीं निरवानिरव नित्याप्रमाणं होत राहिली. आमचं कुटुंब काय, हजारांपैकीं एक. त्याचं जीवन तशाचं वेगांत चालूं राहिले. माझं व्यक्तीं जीवन, त्याला महत्त्व तें काय ?

माझं अपराधी मन थोडं थोडं धीट बनत गेले. त्याच्या ठारीं निर्माण झालेली खंत तितक्या प्रमाणांत कमी झाली. घडलेल्या प्रकारची जागीव जाऊबाईंनी अल्यांशानं दिली नाही. आणि मला कांही बोलण्यास त्यांनी

संधि दिली नाही. मी कांही बोलणार असं समजतांच त्यांनी किंवित हसत म्हटलं, “ती गोष्ट कालाच्या जमाखर्चात नोंदली गेली. तें खारं घंद झालं. आतां त्याची वाटाघाट कशाला? — पुन्हा तसं कांही न होईल याला मी जपणार आहेच. चुकांपासून बोध घ्यावा. उगीच ती गोष्ट उगाळून नये.”

मला यावर जास्त बोलण्याचा धीर झाला नाही. त्यांत शाळेतील कामाची व्यग्रता मला उपकारक झाली. उन्हाळ्याच्या सुट्टीचा ध्यास विद्यार्थ्यप्रमाणे शिक्षक वर्गाला लागलेला होताच. मुलांच्या परीक्षा, वह्या तपासण, ऑफिस वर्क यांची झिंमड उडाली होती व चक्राचे ते फेरे घेत राहणं मला आवश्यक होतं. शाळेतील कोणत्याहि कामांत अंगचोरपणा कराशचा नाही, हा माझा स्वभावधर्म होता व तेंच माझं पुण्य होतं.

घडून गेलेल्या प्रकारानंतर माझ्या मैत्रिर्णची प्रतिक्रिया काय झाली, इकडे मात्र मी अगदी दुर्लक्ष केलं. त्यांच्यापैकी कोणीहि विशेष उच्चल केली नाही. माझ्याशी त्यासंबंधी बोलण्याचा प्रसंग आणिला नाही. त्यांचा मार्ग त्यांना, माझा मला असं घडलं.

याचा अर्थ असा मात्र नाही की, मी मनांतून प्रसन्न होतें, किंवा घडलेल्या प्रकाराचं मला विस्मरण पडत चाललं होतं. नाही. तसं सुतराम् झालं नाही. जाऊबाईच्यासमोर मी त्यांची अपराधी म्हणून लज्जित होतें व फावल्या वेळी मनात असंहि येत होतें की, आपल्याकडून घडलेल्या दोषाचं कांही परिमार्जन व्हांवं. पण तितकं मनोधैर्य मात्र मला दाखविण्याचं साधलं नाही. इंग्रजी शिष्टाचारांत Thank you आणि Please या शब्दांमध्ये जो औपचारिक भाग आहे, तसाच तो Forget & forgive याला आहे. मी या पद्धतीनं दोषमुक्त होऊं पाहत होतें. जाऊबाईनी ही गोष्ट ताडली असावी. आणि म्हणूनच त्या मला ती संधि देण्यास तयार नव्हत्या. त्यांना तो ओठापुरता असणारा उपचार नको होता. एवी तेवी लाय

बसली. तिचं निवारण करतां आलं नाही. मग आता मागाहून तीकरितां मिळणारा नमस्कार तरी कशाला ध्या. असं त्यांनी मनाशीं ठरवलं असावं.

माझ्या हृदयाला चाटून जातील, अशा आणखी दोन गोष्टी – केवळ मलाच जाणवतील अशा — घडत होत्या. पहिली गोष्ट म्हणजे बाईचं माझ्याशीं होणारं बोलणं चालणं व एकूण वर्तन. पूर्वी त्या मजवर एक प्रकारचा अधिकार गाजवीत होत्या. मला वचक बसावा अशी त्यांची भाषा होती. एकेरी नांवानं संबोधणं नी दरडावून हुक्म करणं त्या सहज करीत. इयमा तशी मी. पण आता हें सारं चदललं होां. अद्याप त्या एकेरी नांवानंच संबोधति; पण पूर्वीच्या कुमूद या नांवांला ताई हें उपपद जोडण्याविषयीं त्या दक्षता घेत होत्या आणि बोलण्यांत एक प्रकारची नम्रता दाखवीत होत्या.

पूर्वकालीं, “कुमूद, सैंपारु तथार आहे. पानं घे पाहू. पुन्हा सांगणार नाही अं — ” असं दटावणं.

आज “कुमुदताई, जेवायला घेतेस. पानं घेऊं ?” असं विचारण. चं यांत उपालंभ होता का ! — नाही. उंच्याशीं आपला परिचय नाही किंवा ज्याच्यावर आपला अधिकार चालत नाही, त्याच्याशीं आपण कसा औपचारिक भला भाव दाखवितो, तो प्रकार जाऊबाईंनी माझ्या बाबतीत अवलंबिला होता.

आमच्या घरांतसुद्धा कोणाच्या ध्यानीं हा फरक आला नाही. पण मला रुचला का तो ? — नाही. मला चुकल्याचुकल्याप्रमाणं वाटूं लागलं. जाऊबाईच्या कृपेपासून आपण दूर झालें, त्याच्या मनांतून आपण उतरलें, ही गोष्ट मला विचित्र वाटूं लागली. बोचकहि झाली.

बाईच्यामधील दुसरा फरक — कीं जो मलाच आकळतां येईल — असा होता कीं, त्या मधूनमधून मोळ्या विचारी — गंभीर — कांहीशा सचित होत होत्या. ही वसुस्थिति कोणाला न उमगावी म्हणून त्या

भारी जपत होत्या. आताहि त्या यजमानाशीं, दिराशीं, मुलाचाळाशीं हमून खेळून बोलत होत्या. माझ्याशीं थड्डाविनोद करीत होत्या. पण त्यांत त्यांचं अंतःकरण बहुशः नव्हतं. एखादी मोलवान् व उपयुक्त वस्तु हरवली म्हणजे माणसाला जसं चुकल्याचुकल्याप्रमाणं होतं व ती वस्तु कुठं चटकन् दिसेल का, अवचित कुठं सांफेल का, असं मानून तो सर्वत्र शोधक दृष्टीनं पाहत असतो, तशी जाऊबाईची मनःस्थिति झाली होती. त्यांचं कांही हरवलं होतं व तें परत सांपडणं कठीण असं त्यांता वाटत होतं.

त्यांची ही अवस्थाहि मला जाचक झाली.

पण याला उपाय? — या प्रश्नानं मी मूढ बनलें होतें. — आणि अशा मुग्धावस्थेत माझ्या मनाला एक निराळी कलाटणी मिळाली. एक नवा विचार मला सुचला.

माझं थोडं निर्दीवलेलं मन मला म्हणालं, “तूं स्वतःला जितकी दोषी समजतेस, तितकी तूं नसली पाहिजेस. नाहीतर तुझ्या जावेनं तुला असं सरल सोडलं नसंत. — याच्या उलट, तुझ्या जावेच्या अरेरावी स्वभावाला प्रेमापेक्षा आढ्यतेचा आधार असणंहि कांही अशक्य नाही. त्याशिवाय ती एकदम नरम पडली कशी? — अर्थात् तिला हें स्पष्ट झालं असावं की, जर कुमुदला दुरवली व त्याचा परिणाम म्हणून ती व तिचा नवरा वेगंळं राहण्याची गोष्ट बोळूळू लागली तर? — आपला प्रपंच कसा चालणार? — हें भय तुझ्या जावेला पडलं असावं.”

साशंक व कलुषित असलेल्या माझ्या मनानं जाऊबाईच्या वागण्याचा हा जो नवा अर्थ लावून दाखविला तो मला पटला. स्वतःच्या दोषाचं स्वरूप सामैय करण्याकरितां मी स्वतःला आणखी म्हटलं, स्वरंच आहे. जाऊबाईना असला कांही विवेक केल्यावाचून गत्यंतर नाही. नवरा पंगू, चार मोठी होत चाललेली मुलं, त्यांचीं शिक्षणं ब्हायचीं, स्वतःचं आयुष्य जायचं.

त्यांत दुमदुभीत राहण्याची सवय जडलेली. मिळवत्या दीर जावेपासून वेगळे झालो तर जमायचं कसं? — असं जाऊबाईंना संकट पडलं असलं पाहिजे. त्याशिवाय त्या अशा नरमायच्या नाहीत. त्यांनी बडील जावेचा दिमाख कां दाखविला? — दाखवतां आला म्हणून. मऊ सापडलं कीं, कोपरानं खणूं लागायचं असा माणसाचा स्वमावच आहे.

मग मी थोडी न्यायनिषुर होऊन स्वतःकडे पाहिलं नी निकाल दिला: आपण कांही विशेष चुकलों नाहीं. आपल्या अधिकाराविषयी जागृत झालो एवढंच. आता ही गोष्ट थोड्या निराळ्या मार्गांनं घडायला पाहिजे होती. मैत्रिणींचा चोंबडेपणा चाळूं दिला हें थोडं गैर झाल. — वाकी विशेष कांही विघडलं नाही. घरोघरी — त्याच फी. भावांभावांनी एकत्र कुटुंब करून राहण्याचं ठरविल्यावर त्याचा शेवट केन्हातरी असा व्हायचाच. कुठं पुरुषांत खळबळ व्हायची तर कुठं बायकाचायकांत जमायचं नाही. तात्पर्य काय, रायकर बन्धूंनी जमण्यासारखं असलं, एकत्र राहावं. नाही जमलं, वेगळं व्हावं. यांत जगावेगळं काय आहे?

संशय हा झोटिंग महा! त्यांन ही अशी माया रचली! मला ती स्वरी वाटली. मी स्वतःला क्षमा करूं लागले. दर दिवशीं मी स्वतःकडे दोषांचा वाटा कमी कमी घेऊं लागले.

आज मला या सान्या प्रकारांचं उद्देगजनक हूँसूं येतं. वाटतं, काय माणसाच्या मनाची व स्वभावाची रचना आहे! — स्वतःकडून दोष घडतांच तो किती भ्याड, सलज व दुचाळ असतो? — पण तो दोष दूर सारण्याची युक्ति त्याला सापडली तर? — तो त्या काढीचा आधार घेतोच. — कुमुद रायकर तेंच साधत होती.

मग तिनं ठरवून टाकलं: जाऊबाईंनी फणा उभारली, बडगा दाखवायचा. नाही उभारली: संसार सांभाळायला आपल्याला कोणी पाहिजेच.

माझ्या मनाची अशी तयारी होऊन मी, बाई पुढं कशा वागतात व

काय करितात - इकडे लक्ष लावलं.

उन्हाळ्याची सुट्री सुरुं ज्ञालो.

आम्हां दोघींत दुजाभात्र निर्माण होण्यापूर्वी आम्ही सुट्रीसंबंधाचे कांही विशेष बेत केले होते. पण आता त्यांतील आत्मीयता नष्ट झाली होती. आधी बाईंनी चार आठ दिन्हस जाऊन परत यायचं. तोंपर्यंत मी संसार सांभाळायचा. माझी आई राहण्यास आली बरंच झालं. सैपाकघराचा ब्रास चुकेल. नंतर बाईं परत येतील. आपण मुंबईला आपल्या बहिणी व मेत्रिणी यांच्या मेळाव्यांत निघून जायचं! अगदी सरळ सरळ कार्यक्रम. त्याप्रमाणं जाऊबाईंनी प्रथाणाची तशरी केली. थोरला मुलगा माधव व धाकटीं जुळीं भावंड मध्य-माधवी यांना घेऊन त्या निघाल्या. जातांना त्या विशेष कांही बोल्या नाहीत. मीहि कांही विचारलं सवरलं नाहीं. त्या गेल्या. मागं आम्ही राहिलों चौंधं. मी, हे, श्यामा व अप्पा!

यानंतर दोनच दिवसांनी आई आली. माझ्या मनासारवं झालं. संसाराची एक वेगळी चव मी अनुभवूं लागलें.

माझा विवेक कुठं अज्ञात स्थळीं जाऊन दडला होता व कलुषित झालेल्या बुद्धीनं मला प्रशंसापत्र दिलं होतं : “तूं कोणी सामान्य छो नव्हेस. कर्तृत्ववान् थोर छी आहेस.” अर्थात् ही गोष्ट मी आपल्या जन्मदात्या आईला समजावून देणार नाही तर कोणाला? त्यांत सुसंधि अशी: जाऊबाईंचं दढपण नव्हतं. माझी मी मिळवती — स्वतंत्र होतें. पगारहि आला होता. लेकीचं कौतुक करण्यास आईला मोठा वाव मिळणार होता. इकडे जा, तिकडे पळ सांगण्यास श्यामा होती.

इंद्रपद हातीं आलं होतं म्हणाना.

पालहाळ नको म्हणून तीन अंकाचं नाटक सागतें.

अंक पहिला--

घर आईच्या व श्यामच्या अंगावर टाकून कुमूद रायकर टी. डी.

सेक्रेटरी महिलामंडळ, अध्यक्ष - बालविकास मंदिर इत्यादि धावपळ सुनु उकरतात. महिला मंडळांत सात दिवसाची वसन्त व्याख्यान - 'माला चाळूं करणं. बाळ गोपाळांकून बसविलेला एक नाळ्यप्रयोग करून दाखवणं. हरिजन ल्लीवर्गांत साक्षरता प्रसाराची मोहीम. महात्मा गान्धीजींना श्रद्धांजली म्हणून ग्रामसफाई व सूतकताई याचा एक वर्ग काढणं. इत्यादि इत्यादि इत्यादि इत्यादि इत्यादि.

**दुसरा प्रवेश —** हें सारं आईला दाखविण्याकरितां तिची टांग्यांतून मिरवणूक.

**तिसरा प्रवेश —** कुमुद रायकरांना भेटण्याकरितां या बाया आल्या, ते पुढारी आले. इकडच्या मुली जमल्या. तिकडे मुलं गोळा झाली! — बाहेरगांवच्या व्याख्यात्यांचीं पत्रं आलीं. मासिकांनी लेख मागितले. छे छे छे! कामाचा केवढा हा डोंगर! पण शावास मिसेस रायकर यांची! — सारीं कामं उरकीत होत्या.

— (कारण, प्रत्यक्ष करायचं असं कांहींच नव्हतं.) छे, आज तर चमत्कारच झाला! — त्या मुनसबीणवाईंनी — कुमुदताईंची तारांबळ होऊं नये व दगदग पळूं नये म्हणून सकाळीं स्वतःची कार धाडली! फक्त दीड दोन ग्यालन पेट्रोल बळ्कमार्केटनं कुमुदताईंनी घालायचं नी खुश्शाल तास दोन तास मिरवायचं. कुमुदनं मुनसबीणवाईंचं पत्र आईपुढं करून तिला आश्रयीत पाडलं!

(पड्यांत — पेट्रोल घातल्यानंतर दोन ठिकाणीं कुमुद आईसह जाऊन आली! — लागलीच मुनसबसाहेबांना गाडीचं काम लागलं! कारची श्रीमंती आली तशी गेली! कुमुदचे अवघे दहाच रुपये गेले!) थोरामोऱ्यांचा लोभ संपादावा लागतो याकरितां. कुमुदनं आईला हा धडा समजावून दिला. आई कांहीं बोलली नाहीं. पण आपल्या पोरीला कामाचा इतका उरक कसा? — या आश्रयीनं स्तंभित झालेली दिसते.

## अंक दुसरा

कुमुदताईच्या वटवटीचं एरंड गुळ्हाळ ! — मी मिळवते. यजमान मिळवतात ! यामुळे एवढा मोठा संसार चालला आहे ! — जाऊबाईना याची पूर्ण जाणीव आहे. त्या कुमुदच्या अर्ध्या वचनांत असतात. कुमुदचीं बाहेरचीं तंत्रं सांभाळण्याकरितां त्यांना भारी दक्ष असावं लागतं. त्या मर्जी सांभाळून असतात ! इत्यादि.

## अंक तिसरा

आईला येऊन चार दिवस झाले आहेत. कुमुदच्या कार्याचे कागदी घोडे थै थै नाचत आहेत. वर्तमानप्रतांत एखादी टिमकी वाजते आहे ! कार्याची खरी दिल्ली बहोतहि दूर - दूर है ! — डॉक्टरांचंच म्हणणं पडलं : इतकी दगदग कामाची नाहीं. कुमुदताईनी थोडी विश्रांति घेणं आवश्यक आहे. कार्य थोडीं लांबणीवर पडलीं तरी चालतील. श्यामासुद्धा म्हणाली, “काकू, तू इतकी दगदग कलं नको ग.”

**प्रवेश दुसरा** — साक्रीकरबाई आल्या. मैत्रिणी आल्या. त्यांनीसुद्धा आईला सांगितलं. “कुमुदला कांही सांगा. समाजाकरितां झटाश्वं, त्याला कांही सीमा ?”

आई आश्चर्याच्या कोंडींतून बाहेर निघेना.

**प्रवेश तिसरा** — झालं ! कार दिलेल्या साहेबांची बदली होणार म्हणे. त्यांना बदती मिळाली आहे. त्यांचा नी राजाभाऊ रायकर.B. A., LL. B. यांचा केवढा तरी न्हेह. त्यांना एखादी छोटी अॅट होम देणं आवश्यक. कोर्टीतील इतर चार प्रतिष्ठित माणसं येणार. कांही वकील बोलवावे लागणार. साक्रीकरबाईचा सह्या हवा. चिंगू मावशीना साह्याला बोलवलं पाहिजे. आतां आई आहे. तितकी उधळमाधळ व्हायची नाही.

(पडव्यांत — चिंगूमावशी पोरट्यासह आल्या. आईशीं गोड बोलल्या. पण इतर बाबींत त्या ठमाईनं आईला हूं कीं चूं करूं दिलं नाही. परस्थानीं आलेली ती पोक्त बाई. घर लेकीचं पण त्याची वरात चिंगूमावशीच्या

मर्जीवर. त्या माझलीनं जाणलं : गप्प बसण्यांत मान राहील. लेकीचं कर्तृत्व पाहून ती गोरेगार झाली होती.)

### एकदम बदलता देखावा

वेळ पहाटे पांचची. अप्पांना या वेळी थोडा गरमागरम चहा लागे. अर्थात् काठीच्या आधारे लंगडी घालीत ते पाकगृहांत आले. पाहतात तों काय, काल घडून गेलेल्या मेजवानीचा गोपाळकाला सर्वत्र पसरलेला — करतो काय बिचारा ! — लंगडत त्यानं थोडी आवराआवर केली. तोंच चपापून उठलेली श्यामा आली. तितक्यांत आले राजाभाऊ ! प्रत्येकानं स्वतःच्या मनाशीं सध्याच्या गृहकर्तीच्या गुणाचं कौतुक करीत सैंपाकघर आवरलं ! --- राजाभाऊंनी स्टावेह पेटवला. श्यामानं चहा करण्याची उपकरणीं आणून दिलीं. एकमेकांशीं विनोद करीत अप्पा पद्धतशीर चहा करण्यांत गुंतले. लेकिला जवळ बसवून ते म्हणाले, “श्यामा, एकादं पद म्हण पाहूं — ”

श्यामा गोड गळ्यावर म्हायूं लागली.

सैंपाकघरांतील गडबड ऐकून प्रथमतः कुमुदची आईं जागी होते. उठून बसते. नवल करीत कान देते. जवळच कुमुद निजलेली असते. तिला हल्लवून जागी करते.

गाण्याचे सूर ऐकूं येतात—

आम्ही काय कुणाचे खातो —

तो राम आम्हांला देतो —

बांधिले किल्याचे तट, तयाला फुटती पिंपळ वट !

तेथें पाणी कोण घालितो ।

तो राम आम्हांला देतो ॥

कुमुद आईला म्हणते, “श्यामा अप्पांना चहा करून देत असेल. पोरीचा गळा किती गोड आहे, नाही ? ”

आई गंभीरपणे म्हणते, “पदहि किती लक्षांत घेण्यासारखं आहे.”

## भागील नाटकाचें भरतवाक्य

[ पात्रे :— मी व आई. दुपरीं तीनचा सुमार. श्यांमा आपल्या वडिलांच्या जवळ गणा मारीत बसली आहे. तिचे चुलते आपल्या मार्डीत आम्ही माय लेकी झोपाळा असलेल्या भागात ]

**आ**मची विश्रांति आटोपली होती. पण जांभया येत होत्या. सुस्ती होताच्च थोडी. मी एका स्थानिक सासाहिकांत आलेल्या स्वतःच्या योजिलेल्या कामाचा अहवाल वाचीत पडले होते.

आई जवळच होती. ती उदून बसली होती व एक पुस्तक चाळीत होती. आज सकाळपासून तिचं कांही बिनसलं असाव. ती अगदी मुख होती व मोजक्या शब्दांत बोलत चालत होती. तिच्या या मुख्यतेचं कारण जाणून घेण्याचा मी विशेष प्रथत्न केला नाही. माणसाला येते एखादी mood. मी निदान ठरवून टाकलं.

स्वतःच्या कार्यक्रमाचं स्थानिक पत्रांत आलेले वर्णन आईच्या नजरेसे आणावं म्हणून मी उदून बसलें व पत्र आईपुढं टाकीत म्हटलं, “हें वाचलंस कां तू ?”

आईने पुस्तक बाजूला ठेवलं व चष्मा काढून हातात घेत ती म्हणाली, “कुमुद, उद्या सकाळच्या आठच्या गाडीनं मी परत जाप्याचं ठरवलंय—”

मी पुढं केलेल्या पत्राकडे तिनं पाहिलसुद्धां नाहो. मी तिच्या बोलण्याकडे दुर्लक्ष करून तिला विचारलं, “कांग आई, आज तुला राग कसला आलाय एवढा ? ”

आई तुच्छतादर्शक स्वरांत म्हणाली, “राग बींग मी कांही जाणत नाहीं. — उद्यां सकाळच्या गाडीनं मी जाणार हें नक्की.”

मी मनांत थोडी चरकले. आईचा राग कां बरं झाला असावा ! मी स्वतःच्या मनाशीं ओलले. बाह्यतः मी नवल दर्दीवीत आईला म्हटलं, “म्हणजे ? — तूं पंधरा दिवस राहण्याच्या विचारानं आलीयस् ना ? अद्याप आठ दिवससुद्धा झाले नाहीत तुला येऊन — ”

आई सरळ माझ्याकडे पाहूत म्हणाली, “तुझ्या इयं राहण्यांत कांहीच अर्थ नाही असं मला वाटतं.”

मी चाचरत विचारलं, “म्हणजे ! — तुझ्या बोलण्याचा अर्थ नाही कछला मला — ”

“नाही कळायचा.” आई म्हणाली, “अति शहाणा त्याचा बैल रिकामा — अशी तुझी स्थिति आहे. तूं भानावर असशील तर ना ! — मूर्ख पोरी, मी तुझ्याकडे आले, ती तुझा संसार पाहण्याकरितां. याहिणी या नात्यानं तुझं कर्तृत्व पाहावं नी तुला आशीर्वाद घावा, या हेतूनं मी आले. तुझी जाऊ सुग्यहिणीचा एक सुंदर नमुना आहे. तेज्हां तिच्या हाताखालीं तूं किती तयार झालेली आहेस, हें नला पाहायचं होतं. म्हणून मी मोळव्या आशेनं आले होते. पण तूं मला काय दाखवलंस ! — स्वतःच्या सार्वजनिक कामाचा तमाशा ! — ”

आईचा आरोप मला अपमानकारक वाटला. मी स्पष्ट स्वरांत म्हटलं, “सार्वजनिक कामाचा तमाशा चालवला आहें मी ? ”

“शंका आहे का ? — ” आई कठोर स्वरांत म्हणाली, “स्वतःच्या घडेजाव दाखविण्यांत वा करून घेण्यांत तूं किती गुंग आहेस, याची तुला

शुद्ध नाही. येथील एका सासाहिकांत तुझ्यासंबंधीं वा तुझ्या कार्यासंबंधीं आलेला गौरवपर मजकूर, ही काय तुझी खरी प्रशंसा आहे?— अगदी सहज घडणारी गोष्ट आहे ती. पण तुला वाढू लागलंय,— आपण कोणी खरंच मोळ्या आहो!— पण हें थोरपण तुला किती महाग पडलंय, याची तुला शुद्ध आहे का? मुनसबसाहेबांकडून आलेली कार तुला फुकटांत पडली असेल नाही का? अन् चिंगू मावशीच साह्य?— कांही मनाची लज्जा असेल तर पाहा विचार करून.— अशी रागारागानं काय पाहतेस माझ्याकडे? मी तुझी आई चार दिवस पाहुणी म्हणून तुझ्याकडे आले. तुला वाटलं, बरी स्वैपाकीण मिळाली! —”

“आई—” मी ओरडून म्हटते, “किती घाणेडा आरोप करतेस माझ्यावर!—”

“मग काय इथं आल्यावरोवर शहाण्या लेकीनं सैंपाकाचा राज्यकारभार माझ्याकडे सोपवला म्हणून तुझे आभार मानू?—” आई रागानं म्हणाली, “स्वतःच्या मनाला विचारून पाहा—माझ्यावर सगळं टाकून गांवांत भटकायला तूचं गेलीस ना?— रोज संध्याकाळीं मला घेऊन चार ठिकाणी मिरवलीस; प्रण ते मला कांही दाखवावं म्हणून नव्हे. तर स्वतःचा बडेजाव आईच्या डोळ्यांत भरावा म्हणून.— मधे बोलून च नकोस तुं. गेल्या चार दिवसाचा तुझा दिनक्रम मी पाहिला आहें. संसारी छीला शोभण्यासारखं असं मला कांही एक आढळलं नाही—”

मी काय बोलणार?— जन्मदात्री आईच मला नालायत ठरवीत होती. मी दुष्क्लेपणानं विचारलं, “एकूण संसारांत माझं मुळीच लक्ष नाही असं तुझं म्हणणं?—”

“मला नको विचारू—” आई छातीला हात लावीत म्हणाली, “आपल्या अंतरात्म्याला विचार.— सार्वजनिक काम करण्याचा टेंबे पाजळ्याआहेस, तो बाजूला टाकून स्वतःकडे पाहा. तुझी तुला शरम

वाटेल . — जिला स्वतःचा संसार सांभाळतां येत नाही, तिनं सार्वजनिक कार्य करण्याची वटवट करणं यासारखी मूर्खपणाची व तिरस्कार वाटण्यास योग्य अशी दुसरी गोष्ट नाही . ”

आईनं मर्मावर बोटं ठेवीत फटकारा ल्यावला होता . मला तिच्या तोंडाकडे पाहण्याचं घैर्य होईना .

आईनं पुढं झुकून माझ्या उश्याल्यातचं एक मासिक ओढून घेतलं व त्याचीं पानं चाढीत ती पुढं म्हणाली, “ तूं किती आंधळी व स्वयंशिष्ट आहेस, याचं तुला एक प्रात्यक्षिक दाशवृं का ? — हें पाहा . या मासिकांत सार्वजनिक कार्यासंबंधीं एक चुटका सबन्ध पानभर ठळक अक्षरांत दिला आहे . — हा वाचला आहेस कां तूं ? — माझी स्वात्री आहे, तूं त्याच्याकडे पाहिलसुद्धा नसशील . अनुंगमत ही आहे कीं, तुझं लक्ष जावं म्हणून तांचड्या शिसफेन्सीलीनं त्याला चौकट केली आहे कोणीतरी ”

आईनं माझ्या पुढ्यांत ते मासिक पसरून ठेवेलं . ती पुढं म्हणाली, “ एकदा वाचच तूं . ”

मी फरकन् मासिक आणावी पुढं ओढलं व तो चुटका मनांतल्या मनांत वाचला . रागे रागे वाचला .

### सार्वजनिक कामाचा खेळखंडोबा .

“ स्वातंत्र्य मिळाल्यानंतरहि आमच्या मातृभूमीची दुर्दशा चालूं आहे, याचें कारण आमची सार्वजनिक कार्य करण्याची अपात्रता होय . वाटेल त्याने उठावें, देशकल्याणाच्या वा लोककल्याणाच्या गप्पा माराव्या . ह्वें तसें नाचावें, मर्तें न जुळण्याच्या लोकांचा वा पक्षाचा द्वेष करावा आणि आपल्या वेळेचा व ( जमल्यास ) लोकांकडून मिळालेल्या द्रव्याचा अपव्यय करावा हा प्रकार सर्वत्र आढळतो . समाजाच्या वरच्या थरापासून खालच्या थरापर्यंत आढळतो ! स्वार्थापलीकडे दृष्टी नाही . स्वतःचे दोल नगरे वाजविण्यापलीकडे दुसरा उघोग नाही, शब्दावडंबर माजवून भोळ्या लोकांच्या

डोळ्यांत धूल फेकण्यापलीकडे कार्य नाही आणि देशमत्तराची धूल उधळण्या-शिवाय हेतु नाही; ही आमची काम करण्याची पद्धत आहे. म्हणून आमच्या कडे कार्यकर्ते पुरुष नी कार्यकर्त्यां खिया यांच्या झुंडीच्या झुंडी दिसत असतां प्रत्यक्ष कार्य शून्यांत जमा असते! — कार्यनिष्ठा, कर्तव्यतत्परता, त्याग-बुद्धि व लोकहिताची तळमळ या गुणांची आम्हांला आंठख नाही. चाडिही नाही. भपकेदार योजना आंखाब्या, कार्याचा पसारा मांडावा आणि उगीच धावपळ करावी! हा सर्वांचा स्वाक्ष्य आहे. आपण प्रत्यक्ष कार्य किती करतो वा करूं शकतों, आपली कुवत किती आणि आपण कोणत्या पाय-रीचे आहों, याची दरवल आम्ही घेतच नोंहा. उठावें. शिंग फुंकावें. गर्जना करावी. संपलें! कार्यकर्त्यांचे जणूं पेंढार फुटलें आहे! — खरोखर या गदीत शेंकडा दोने प्रमाणांत कार्यकर्ते निघतील तर कामाचे डोंगर उभे राहतील व देशाची स्थिति सुधारल्यावाचून राहणार नाही! — पण दुर्दैवच असें: कार्यकर्त्यांचा अभाव! याचमुळे आम्ही घसरगुंडीकडे आहों. डोंगर चढणीकडे नाही.”

वरील उताऱ्यांत जाणत्या माणसाला नाकारण्यासारखं काय होतं? मला अंतल्या अंत चिमटा बसला. मी ओशाळ्लेल्या दृष्टीनं आईकडे पाहूं लागतांच तिनं माझ्या हातांतील मासिक काढून घेऊन बाजूला टाकलं. नंतर तिनं विचारलं, “हा उतारा तांबड्या पेन्सिलीनं कुणी रंगविला आहे, माहीत आहे! — तुझ्या यजमानांनीच असला पाहिजे. तुझे कान अप्रत्यक्ष उपटंण्याकरितां —”

“आई, —” मी केविल्वाणे म्हटलं, “काय बोलतेस तूं हें! — त्यांच्या प्रोत्साहनानं तर मी या भानगडीत पडलें —”

आई मान उडवीत तुच्छतेनं म्हणाली, “हें म्हणणं अगदी खोटं नसेल पण तितकं खरंद्दि धरतां येणार नाही. कुमुद, तुझा नवरा एक सामान्य संसारी मनुष्य आहे. कोणी बडा कार्यकर्ता नव्हे किंवा स्वतःच्या

संसाराला तुच्छ लेखून लोककार्याला वाहिलेला पुढारीहि नव्हे. — सखळ पणे चालणारा संसारी माणूस. होतकरू वकील आहे. हव्हू हव्हू त्याला समाजांत प्रतिष्ठा मिळणार आहे. अर्थात् त्या तोलानं संसारांत वागणारी आपली पत्नी बाहेरच्या जगांतहि थोडीफार लुडबूढ करणारी असावी आणि तसं तिनं मिरवावं, असं त्याला वाटणं साहजिक आहे. पण तेवढीच त्याची परवानगी. ती मर्यादा पत्नीनं ओळखली पाहिजे. फाजील आकांक्षा घरतां कामा नये व संसार तसाच टाकून मिरवतां कामा नये — ”

मी आईच्या तोंडाकडे स्तिमित होऊन पाहत राहिले. अलीकडच्या सांसारिक जीवनाचा तिनं असा कांही विचार केला असेल याची मला कल्पना नव्हती.

आई पुढं म्हणाली, “अमेरिकेतल्या गोन्यासाहेशाला सुद्धा — आधी हवी असते मन रमविणारी पत्नी नी संसार सांभाळणारी याहिणी. — हे सांभाळून तिनं खुशाल मिरवावं. आमच्याकडले पुरुष पुरुष आहेत. चाय-कोनं घरापलीकडे पाहूं नये म्हणणाऱ्यांची संख्या शेंकडा नव्याण्याव आहे. तुझ्या यजमानाची यांतच जमा. तूं ही गोष्ट दृष्टीआड करतां कामा नये.”

आईच्या वरील बोलण्यांत तथ्य आहे ही गोष्ट मला मान्य असतांहि मी एकदम विचारलं, “मग मी एवढी शिकलें नी घरोघरीनं पगार मिळवतें हे चुकलंच म्हणायचं? — ”

आई किंचित हसली व म्हणाली, “थोडं- थोडं— स्त्रीचं आर्थिक स्वातंश्य व घरोघरीचं नातं आमच्या इकडच्या पुरुषांच्या ढोक्यांत अद्याप ठसायचं आहे. — त्याला घरोघरीची घायको हवी. पण ती घराची कक्ष सोडून जाणारी नको — ”

“मग यांनी मला तसं स्पष्ट कां सांगू नये? — ” मी नवल दर्शवति विचारलं.

“ अं- . ” आई म्हणाली, “ तें नवन्यानं सांगायचं नसतं. चाय-  
कोनं स्वतःन्या सुखाकरितां व स्वास्थ्याकरिता ओळखायचं असतं. — कुमुद  
तूं ओचा पदर झाडून निघालीस तर तुझा नवरा तुला अड्यूं शकणार नाही.  
पण त्याच्यां कपाळाला आठी पडल्यावाचून राहणार नाही. या दृष्टीनं तूं  
आपल्या यजमानाच्या हृदयांत डोकावून पाहण्याचा प्रयत्न केला आहे स क  
—एकदा अनुभव घेऊन बघ. घरांत राहून त्याच्या भोवती भोवती आस  
नि त्याची कळी कशी खुलते पाहा नी तसं कांही न करतां सभेला जाऊन  
वकतृत्व गाजवून ये नि त्याच्या मनाच्चा ठाव घे. — तुझ्या सर्वेतील पराक्र-  
माचं त्याला कांही वाटणार नाही. — कारण, त्याचं सौख्य त्यांत नसतं—

“ म्हणजे आम्ही ब्रिया केवळ पुरुषांच्या सुखाकरितां निर्माण केलेली  
खेळणी आहों असंच की नाही ? ” मी उद्वेगानं विचारलं.

आई कुचेषेन हसली नी म्हणाली, “ या आडमुळ्या प्रश्नाचं उत्तरहि  
तूं आपत्या मनांत शोध. मला तें नीट सांगतां येणार नाही. अन् मी  
सांगितलं तर तुला तें पटणार नाही. — बोलणं भंलतीकडे जायला नको  
म्हणून सांगते. गेल्या चार दिवसांत तुझी संसार करण्याची रोत पाहिली,  
ती मुळीच चांगली दिसली नाही, हें मला पुन्हां हड्डमून खड्डमून सांगा-  
यचं आहे. तुझ्या बोलण्यांत व घरांतील वागण्यांत गोडपणा नाही.  
मर्यादाहि नाही. उल्ट, एक तज्जेची बेपर्वा आढळली! — कशाचा ताठा  
आला आहे तुला एवढा ? आज पहाटेचा प्रकार ध्यानीं आण. सडोतीन  
हाताची धड धाकड अशी तरुण मुल्यांतूं घरांत असतां तुझ्या नवन्याला  
नी दिराला घरांतील आवराआवर करावी लागली, तुझ्या अंट होमची  
ऐट त्यांना निस्तरण्याची पाढी आली, हें चांगलंच झालं नाही का ? — अं- हं  
मला विचारूं नकोस. स्वतःन्या मनाला विचार— ”

“ आरोप लादायचा म्हटल्यानंतर मी तुझ्या पुढं काय बोलणार ! ” मी  
खृष्टेनं म्हटलं, “ पण मी तें सारं करणार होतें— ”

“ श्यामाच्या जिवावर ना ? — अन् आईहि आली होतीच — ”  
 आई निःसृहतेन म्हणाली, “ तुला सपृच्छ सांगते कुमुद, तुला किती  
 टाकून बोलावं असं मला झालं आहे. मूर्ख पोरी, तुझ्या जिवावर तुझी जाऊ  
 संसार टाकून दोन दिवस माहेरीं गेली काय नी तेवढ्या वेळांत  
 स्वतःची सरी जबाबदारी न ओढवतां तू सार्वजनिक कार्यात पडण्याचं  
 सोंग केलंस काय ! — खरं खरं सांग, तूं औंखलेया कागदी योजना  
 तुला निभण्यासारख्या आहेत ? — समाजकार्य करणं — प्रारंभ करून  
 तडीला नेण इतकं का सोंप आहे ? — सोंग करायचं म्हटलं तरी गांठीला  
 पैसा पाहिजे. तुझ्याजवळ तसं काय आहे ? — आज कांही बुजगावणं उभं  
 केलंस समजा ; सुट्टी संपल्यावर काय करणार ? — मग तुझ्या या चार  
 दिवसाच्या नाचरेपणाला तमाशा म्हणायचं नाही तर काय म्हणायचं ?  
 — तुला आपल्या या वर्तनाची लाजच वाटली पाहिजे.”

मान खालीं घातल्यावाचून मला गत्यंतर नव्हतं. आईचं म्हणणं  
 शब्दशः खरं होतं.

आई रागाच्या स्वरांत पुढं म्हणाली, “ मूर्ख पोरी, तूं बरोबरीची  
 झाली आहेस. तुला बोलायचं तरी काय ? — पण संसारांतील तुझी ही  
 टाळाटाळ पाहून मला भारी दुःख झालं. — तुझ्या या वर्तनाचं मूळ  
 कशांत आहे सांगूं ? — मी मिळवती आहें नी माझ्या जिवावर जाऊ-  
 बाईचा संसार चाललाय अशी तुला घर्मेंड आहे. अर्थात् घरांतल्या  
 कामाचा राडा श्यामानं ओढला पाहिजे असं तुला वाटतं — ”

“ तसं नाही ग आई — ” मी काकुळतीनं म्हटलं, “ माझ्या तोंडांतून  
 तसा शब्द गेला असेल तर शपथ .”

“ शपथ ! — कसली शपथ घेतेस ? ” आईनं एकदम म्हटलं,  
 “ तुझ्या बोलण्याचालण्यांत तें सपृच्छ दिसतं नी तुझ्या मैत्रीणी पण तेंच  
 बोलतात ! ”

मी नवलानं तिच्चंच वाक्य पुन्हां बोलले: “मैत्रिणी पण तेचं बोलतात !” — आई ठासून म्हणाली, “हो. तुझ्या मैत्रिणी. तुझ्याकडे यथास्थित खाद खाऊन तोंडावर सुति नी पाठीभागं निंदा करणाऱ्या तुझ्या सख्याच तुझ्या दावेदार आहेत ! — गेल्या पंधरा दिवसांत तुमच्या धर्ंी काय काय भानगडी ज्ञाल्या याची मला कल्पना नाही. पण तूं आपल्या जावेशीं सरळ वागली नाहींस एवढं मंला कळलं आहे. तूं बाणेदार आहेस, तुझ्यांत धडाडी आहे नी तूं स्थृतक्ती आहेस अशी तुझी प्रशंसा तुझ्या मैत्रिणींनी माझ्याजवळ केली. पण हे सारे गुण तूं आपल्या जावेला दाखविलेस हेहि त्या टबळ्यांनी सांगितलं ! — आणि जेव्हां तूं प्रौढी गायलीस — माझ्या जाऊबाई माझ्या शद्वाबाहेर जात नाहीत — त्याच वेळीं मी ओळखलं : तूं पाश्री सोङ्गन वागत असली पाहिजेस — ”

मी थिजलं. भयभीत ज्ञाले. एकूण माझ्या कागाळ्या माझ्या आईपर्यंत गेल्या ! — आणि हा उपकार केला कोणी ? — माझ्यामोवती जमून माझी आस्ती करणाऱ्या मैत्रिणींनी !

मी कांही बोलत नाहीं असं पाहून आई पुढं म्हणाली, “पण एक ध्यानांत ठेव कुमुद. तुझी जाऊ जशी सरळ आहे, तशीच मानी आहे. तुझ्या वर्तनानं तुझ्या जावेचा जर अपमान ज्ञाला असेल किंवा तिच्या जिवाला जर यातना ज्ञाल्या असतील तर ती तुळा ताठा चालूं देणार नाही. एखाद्या ओंगळ किड्याप्रमाणं ती तुला ज्ञाहून टाकील अन् पुन्हा तुळं तोंडहि पाहणार नाही.— तुम्ही दोधी जावा दूर दूर होण्यांत खरं नुक-सान तुळं आहे, ताईचं नव्हे. तूं याचा विचार शांतपणे केला पाहिजेस. — तूं पुष्कळ हुशार असलीस तरी तुझी टी. डी. ची परीक्षा पास होण्याचं मोठं श्रेय ताईच्याकडे जातं हें तुला कृतज्ञतापूर्वक मान्य केलं पाहिजे.”

“ते उपकार मी विसरले अशी तुझी समजूत आहे ? — ” मी कांहीतरी बोलले. पण माझं मलाच वाटलं, त्यांत फारसं तथ्य नाही. इतक्यांत आईच

पुढं म्हणाली, “ तुझ्या जावेचं तुझ्यावर केवढं प्रेम आहे? — याची तुला कांही कल्पना आहे का? — माझ्यासमोर घडलेला तो प्रसंग मला आजहि सष्ठ आठवतो. मला वाटतं, गेल्या वर्षांतीली गोष्ट, तुशा टी. ढी चा अभ्यास चालूं होता. एके दिवशी कळासला जाण्याची घाई झाल्यामुळं तूं न खातां पितां गेलीस. आठवतो तो दिवस! — तूं आज उपाशी शाळेला गेलसि, ही गोष्ट ताईच्या मनाला किती लागली? — मध्यल्या सुट्टींत तूं येईपर्यंत ताई त्या वेळीं जेवायच्या थांबल्या! — आज पोरटी जेवून नाही गेली, असे चुटपुटते उद्गार त्यांनी कितीदा काढले! — आणि त्या तुझ्याकरितां उपाशी ताठकळल्या! — त्यांनी तुझ्याकरितां वापरलेला पोरटी शब्द आजहि मला आठवतो! — किती मायेचा शब्द होता तो —”

“ पण जाऊवाईचं तें प्रेम दृष्टीआड केलं नाहीं मी! — ” मी दुचळे-पणानं म्हटलं, “ मी त्याबद्दल त्यांची केवळांहि कृतज्ञ आहें. ”

“ असं? — तरीच अप्पाची सेवा तूं इतक्या मनोभावे करतेस वाटतं? — ” आईनं वक्रोक्तीनं म्हटलं, “ त्यांच्या तिसऱ्या प्रहृत्या चहाची व्यवस्था तूं अति आस्थेनं करतेसे आणि पहाठे उटूनहि त्यांची मर्जी सांभाळतेस — स्वरंच बाई. हें नाही बाई माझ्या लक्षांत आलं. ”

मला बोलायला तोंडच नव्हतं. तरी मी नप्रेनेनं म्हटलं, “ आई, आतां तुशं हें लावून बोलणं पुरें कर. — माझ्याकडून कांही गोष्टी चुकल्या आहेत, हें मी मुकाव्यानं मान्य करतें. पण मी जाऊवाईशीं कृतज्ञपणानं वागले किंवा वागतें, हें मात्र खरं नाही. ”

“ समजेल — समजेल. ” आई अविश्वास दाखवति म्हणाली, “ तेंहि मला समजेल. — आज जें समजलं, प्रत्यक्ष पाहिलं नी कानांनी ऐकलं तें तितकं बरं नाही. — तुझ्या या सान्याच वागण्याची मला खंत वाटते. आणि म्हणून मी आता इयं राहूं इच्छित नाहीं. ”

मी विरक्तीनं म्हटलं, “ मर्जी तुझी! ”

आणि आईनं एक निराळाच प्रश्न केला. “काय ग कुमुद, पहाटे श्यामानं एक पद म्हटलं नाही का? — कोणतं वरं? — किती छान आहे तें!”

आईनं अगदी निराळं बोलणं काढलेलं पाहून मी भयचकित झालें. श्यामाच्या पदाची ही काय भानगड? — मला पद आठवलं. पण यांतून आणखी कोणतं किटाळ निघणार, काय सांगावं? मी स्तब्धच राहिलें.

तें आईच एकदम म्हणाली, “हं. आठवलं ग आठवलं. आम्ही काय कुणाचे खातों, तो राम आम्हांल देतो — हेंच नाग. हो, हेंच. किती लक्षांत घेण्यासारखं आहे, नाही का? — पण काय ग कुमुद, श्यामानं हें पद मुदाम म्हटलं असावं का? — कीं तिला सहज आठवलं तें तिनं म्हटलं?”

आईचा हा कांहीतरी नवीन टोमेणा आहे, हें मला स्पष्टच दिसलं. पण तो कोणता? — मी गोंधळलेल्या दृष्टीनं आईच्या तोंडाकडे पाहत राहिलें. तेव्हां आईच पुढं म्हणाली, “मला वाटतं, तिनं हें सहजच म्हटलं असावं. लहान पोर ती. तिला काय कळणार! — हें पद किनी सर्वथ रामदास स्वार्मींचं आहे म्हणतात. श्रीसमर्थांचा संसार आपण चालवितों, असा म्हणे एकदा शिवाजी महाराजांना गर्व झाला — झालं. स्वार्मींनी यांचं हारिद ओळखलं नीं चक्र सांगून टाकलं कीं, आमचा अबदाता राम आहे! —”

मी पाहूतच राहिलें. आईच्या बोलण्याचा रोख मला कळला. मी कांही बोलणार तों आईच पुढं म्हणाली, “कुमुद, समर्थांचा हा उपदेश आपण सर्वीनीच ध्यानांत घेतला पाहिजे, नाही का? — माहिया प्यारामुळं किंवा पतीच्या प्रासीमुळं आपला संसार चालतो, असं पाप जर का तुझ्या मनांत आलं असेल तर — श्यामनं दिलेला हा उतारा लक्षांत घे. — उगीच ताढू नकोस. ताईचे तुझ्यावर झालेले उपकार विसरूं नकोस. —

तसें जर करशील तर देव तुळ्याकडे कसा पाहील हैं मला सांगतां येत नाही. पण आई या नात्यानं मला मात्र “अशी कृतम् कारटी आपल्या पोटी आलो अं ! ” अशी खंत सारखी वाटत राहील. पाहा बाई तुळं तूं — ”

आईचं बोलणं अगदी खरं असलं व मी अपराधी असलें, तरी माझ्या सहनशक्तीला कांही सीमा होती ! — मला आईच्या बोलण्याचा उच्चग आला. मी तिच्यापुढून उठून दुसरीकडे निघून गेलें. मी जात असतां आईचे शब्द ऐकले : उद्यां सकाळीं मी; जाण्याचं ठरवलं आहे अं— ”

तिच्याकडे न पाहतांच मी मान डोलवून “बरं — ” असा शब्द उच्चारला.

दूसरा दिवस उजाढला. आईचा बेतौ फिरेल अशी मंला आशा होती. पण ती विफल झाली ! माझ्या विनवणीला किंवा पुरुषांच्या आघाताला न जुमानतां आईनं प्रस्थान ठेवलं. मी मनाशीं म्हटलं “तथास्तु ! ”

## धरच्या वकिलाचं साहा

**आई** कांहीशी रागानं एकाएकी आली तशी निघून गेली या गोष्टीची मला मनापासून वाईट वाटलं. थोडा राशाहि आला तिचा. परिस्थिती-मुळं म्हणा, किंवा माझ्या स्वभावदोषामुळं म्हणा, आजकाळ मला थोडा एकलेपणा येत चालला होता. त्यांत आईने येऊन मला यथास्थित ज्ञाडली. मो जर्जर ज्ञाले. पण तिचं बोलणं, तिने केलेले आरोप आणि तिनं सुच-विलेत्या गोष्टी गला विचारार्ह वाटल्या. विशेषकरून ‘सार्वजनिक कार्यात तू एवढी दांडगी उढी घेऊ नको’ हें तिचं सांगणं मला तस्कळळ पटलं. आपण भलत्या भानगडीत पडल्याचं मला भयहि वाढू लागलं.

एक गोष्ट मला मान्य केली पाहिजे. माझ्या तरुण जीवनांत त्रास-दायक असा उणेपणा कसलांच नव्हता. दाम्पत्यप्रेमांतहि मी भाग्यवान् होतें. जाऊबाई नसल्यामुळं संसार सांभाळण्याची जबाबदारी माझ्यावर होती, यांत शंका नाही. आईच्या दृष्टीनं मी तिकडे दुर्लक्ष केल्याचं सिद्ध होत असलं तरी यजमान किंवा दीर यांची मर्जी गेल्याचं कांही दिसलं नाही. एकंदर गाडं सुरुळीत चालल्याचा अनुभव आला. मात्र पतिग्रेम व संसार यांच्याविषयी मी जास्त दक्ष असलं पाहिजे ही आईची शिकवण मला पटली. मैत्रीणीना कोणत्या तोलानं जोखायचं आणि त्यांना जोडायचं-तोलायचं किती, याचा विचार करणं मला भाग होतं.

पण या सर्वांत महस्त्वाचा प्रश्न होता : जाऊबाईच्या संबंधात घडलेली विधटना पुन्हा सांधून कशी ध्यायची व आपण उमं केलेलं सार्वजनिक कामाचं सोंग आवरतं कसं ध्यायचं ?

या संबंधीं विचार करितां पुन्हां असं वाटलं : जाऊबाईरीं मी कृतज्ञ झाले हा आईचा आरोप तितकासा खरा नाही. त्यांना मानसिक त्रास होईल असें कांहीं घडलं आहे, हें कष्टूल. पण त्याचा बाऊ मी मानूं किती ? — मी ‘क्षमस्व’ म्हटलं कीं, जाऊबाईनी ‘बं’ म्हणायचं. दोघींनी मागाचं विसरून जायचं. काय कठीण आहे यांत ?

आई गेल्यानंतर माझं जे मानसिक आंदोलन झालं त्याचं चित्र हें असं होतं. मात्र माझी मनःस्थिति एखाद्या अनाथ, पंगू व रुग्ण माणसा-प्रमाणं झाली होती. कोणीतरी माझ्या पाठीवरून हात फिरवून मला धीर देण्याचं काम करायला हवं होतं.

एका तिसरा प्रहरीं मी अशीच सचित होऊन आपल्या मार्डींत बसले होतें. हे चहा घेऊन कुठं बाहेर गेले होते. दोन दिवसांत माहिला मंडळाची सभा घेऊन कांही ठरवावयाचं होतं. इतर कामं ताठकळत होतीं. त्या सर्व जंजाळांतून सुटका ब्हावी व कामं अर्धवट टाकल्याचं अपेक्षा तर येऊं नये असा पेंच होता. विचार करतां करतां मी रडकुंडीला येऊन आपल्याच तंद्रींत मग्न झाले. तोंच हे बाहेरून व माडी चदून केव्हां आले, माझ्या ध्यानीं आलं नाही.

“हं !” यांचा उद्दार ऐकला. मी चपापून यांच्याकडे पाहिलं. दृष्ट-दृष्ट होतांच ते जवळ येऊन म्हणाले, “आर्ये ! — दुःख किमर्थ ? — मातृविरह म्हणून कीं जगाचं कसं होईल म्हणून ? ”

मी आव्या घालून विचारलं, “काय हो, तुमच्या कोशांत गांभीर्य हा शब्द नाहीच का ? — सदा नू कदा तुम्हांला थड्हा सुचते तरी कशी ? ”

हे हसले व हात उडवीत म्हणाले, “उत्तर अगदी सोपं आहे. मन आनंदी असलं की विनोद सुचतो. विनोद सुचला की थळा करावीशी वायते.”

“शहागे आहांत” — मी तुटकपणा दाखवीत म्हटलं, “दुसऱ्याचा प्राण जात असला तरी तुम्ही म्हणणार, डोळ्यांचा अभिनय काय सुंदर आहे. चला, बोलू नका माझ्याशी.”

मान खालीवर हल्वीत हे म्हणाले, “असं! प्रसंग बाका आहे, गंभीर विचार करण्याचा आहे व दुःखमय होण्याचा आहे, असं तुम्हं म्हणणं! — म्हणजे मला Serious झालं पाहिजे असंच कीं नाही? — सोपी गोष्ट! — पाहा. चेहरा लांबट व आंबट करून मी Serious होत आहे. (जवळ बसून रडक्या सुरांत) — बोल, लाडके, बोल ग! — तू अशी दुःखी कां? तुझा हा चिंतामय चेहरा पाहून माझ्या हृदयांत अशी कालवाकालव होत आहे —” (गळ्यांत पडण्याचा आविर्भाव)

मी त्यांना दटावीत खुदकन् हसले. त्यांचं काम झाल. “तुम्ही किनी अगदी — हे आहां.” मी ओठावरून जीभ फिसवीत म्हटलं, “तुमची बायको कोणत्या संकटांत आहे याची तुम्हांला कल्पना आहे? —”

“कांहीच नाही. मात्र तिचं संकट कांहीं तरी फुसकं आहे, असा माझा विश्वास आहे.” ते म्हणाले. मी ठसक्यानं उदून जाऊं लागतांच त्यांनी मला धरून ठेवली नी म्हटलं, “जाऊं दे आपण गंभीरपणानं विचार करू. — बोल, काय भानगड आहे?”

जाऊबाईसंचर्धींचा भाग वगळून आई कां लागलीच निघून गेली, याची सर्व हकीगत मी यांना सांगून टाकली!

“बास? —” यांनी उद्धर काढला व ते एकदा मनापासून हसले. मी पाहतच राहिले. आपलं हसं आवरीत ते म्हणाले, “अरे हो.

आपल्याला seriously विचार करायचा आहे नाही का? excuse अं. dear! — अं. — हं अशी फुटाण्यासारखी उडण्याचा प्रयत्न करून नकोस. तुझ्या आईनं तुझी जी झाडपट्टी केली आहे, ती वावगी नाही. मासिकांतील तो उतारा मर्च रेखांकित करून ठेवला होता. घरांत कुमुद रायकर माझी अर्धांगी महणून असली पाहिजे यांत शंका नाही. मात्र तुझ्या एकूण वर्तनाबद्दल आपल्याला कधी रागा आला नाही अं. — अन् (हृदयावर हात ठेवून) इथली गोष्ट सांगायची म्हणजे — तू मला मनापासून आवडतेस. तुझ्या बुद्धिचापल्याचं मला कौतुकहि वाटतं! — आपलं तें वधु-वरसंमेलन-तें तुझं हास्य! — मला अगदी बावळठ करून सोडलंस त्या दिवशी! — मग वहिनींनी मला त्या तुझ्या हसण्याचं कारण सांगितलं — छे छे छे असा हसलों मी! — आजहि साकीकर वाईकडे पाहिलं कीं मला आंतून गुदगुल्या होतात! — ”

“अहो व्याख्याते — ” मी त्यांना कोपरखळी देत म्हटलं, “मुदा राहिला बाजूला. सार्वजनिक कामाच्या पकडीतून सुटून पसार कसं व्हायचं? — उजळ माथ्यानं, त्याची तोड सांगा — ”

“ Thank you ” त्यांनी मान लववीत म्हटलं व पुन्हा ते भरपूर हसले. नंतर ते म्हणाले, “तूंसुद्धा अगदीच हीं — म्हणजे बावळठ आहेस बरं का! — अग तुला पडलेला पैंच म्हणजे काय, यूनोचं राजकारण आहे! — इतक्या इतक्या पळवाटा आहेत! शिवाय एका नामांकित वकिलापुढं तूं आपली केस मांडली आहेस. अपेश येण्याचं कारण नाही. — खरं म्हणजे तुझी तुला युक्ति कां सुन्नू नये याचं मला नवल वाटतं — ”

“प्रत्येक अशिलाला जर स्वतःचा कज्ञा स्वतःच्या शहाणपणानं जिंकण्याची स्वात्री असती तर कुमुदच्या यजमानांना कायद्याच्या अभ्यासाचा आटापिटा करण्याचं कारण राहतं ना— मी म्हटलं, “वकिलानं आलेल्या अशिलाला तुला मार्ग कां सुन्त नाही? म्हणायचं नसतं. तर त्याल

युक्त्या सुचवायच्या असतात — ”

“ बराबर ! — बराबर !! — ” हे म्हणाले, “ पण ड्या अशीला-  
कडून पैसा मिळाण्याची आशा नसते — ”

“ असं ? — ” मी ओठ दाखून हसत म्हटलं, “ मग मधारी प्रोसेस  
फी दुपटीतिपटीनं वसूल केलीत त्याची काय वाट ? — फाजीलपणा पुरे.  
युक्ति — युक्ति सांगा — ”

ते बोट नाचवीत म्हणाले, “ युक्त्या या पाहा तयार आहेत . — मात्र  
आधी बजावतोः यांच महत्त्व नाकाळन वकिलाची फी बुडवायची  
नाही ! ”

मी आंगठा व तर्जनी जळवून हात हलवला.

ते हसले व म्हणाले, “ युक्ति नंबर कन ! पोलिटिकल आजार निर्माण  
करणे ! — म्हणजे कांही तरी बद्या रोगाचं आक्रमण होत आहे असं  
भासवून मुंबईला पळणे . — आजार एकदम न कळणारा पण भय उत्पन्न  
करणारा असावा ! उदाहरणार्थ — ऑर्पांडीसायटीस . अलसर ऑफ दि  
स्टमक . डिस्प्लेसमेंट ऑफ दि युट्रेस — इयादि — हीं नांव ऐकलीं  
कीं, कच्या दिलाचा डोक्यरसुद्धा घाबरतो ! — यापेक्षां, रोगानं नांव  
अवघड नी भयप्रद पाहिजे असल्यास इंग्रजी अक्षरांची कसलीहि जळणी  
करावी न् तोंड वेडीवाकडीं करीत उन्चार साधावा — ”

मी मान हल्वीत नकार दर्शवीत म्हटलं, “ स्वतःच्या प्रकृतीला भलता  
अपाय करून व्यायला अशीलाची तयारी नाही, वकीलसाहेब . यापेक्षा  
सोपी युक्ति हवी — ”

“ कांही दूरक्त नाही — ” वकीलसाहेब बेफिकरीं दाखवीत म्हणाले,  
“ सत्य नी अहिंसा या दोन ठोकच्यांचा उपयोग करावा नी लोकांना  
गाढव ठरवावं ! — ”

“ नाचायला येईना, आंगण वाकडं — ” मी हसं दाखवीत म्हटलं,

“असा आगोप आला तर — ”

“वा ! — त्याचाच उपयोग करून घ्यायचा — ” वकील म्हणाले, “लोकांना हड्डून खड्डून सांगायचं — बाप हो, तुमचं आंगण सख्ल आहे, हीच मोठी गैरसोय. — मी खेकडा पद्धतीचा नाच दाखविणार. त्याला सख्ल आंगण काय कामाचं ! — तेथ्यां आधी वाकळ्या अंगणाची घ्यवस्था करा पाहूं — ” ते ऐटीने पुढे म्हणाले, “सख्ल आंगण वाकडं करण द्यावी काय सोपो गोष्ट आहे ? — लोक घावरतात, संभित होतात. तोंपर्यंत आपला भगतगण इन्किलाब झिंदाबाद करतो ! — आपली सुटका होते.”

“वाहवा ! — ” मी मनापासून हसत म्हणाले, “पण काय हो वकीलसाहेब, लोक पेटले हड्डाला नी त्यांनी हवं तसं वाकडं आंगण दिले नाचायला, तर ? — ”

ते न आडतां म्हणाले, “आणखी सोंपे काम. “सत्य नी आहिसा यांची गळत करायची ! इतकी कीं, स्वतःचं बोलण स्वतःला कळेनासं छहवं ! — आणि ऐन धांदलींत सांगून टाकावं, माझा वाकडा — खेकडा — नाच समजून घेण्याची तुमची पात्रता नाही. म्हणून मला कांही करतां येत नाहीं — ”

“आणि यांतून लोक हड्डाला पेटले तर — ”

“शेंग कोपेन पूर्येत ! ” वकील म्हणाले, “लोकसेवेंतून निवृत्त होण्याची धमकी घावी नी चालूं लागावं — ”

मो घावरल्याचं सोंग करीत म्हटलं, “छे बाई, ही युक्ति थोरा मोळ्या साधू-संताला साधेल. माझ्यासारख्या पामराला साधण कठीण ! — ”

वकील न डगमगतां म्हणाले, “युक्ति नंबर तीन. तुला मुंबईला आपल्या मावशीकडे जायचं आहे. तिथं कोणाला तरी आजारी पाडायचं. — तार आल्याचं सांगायचं ! लोककार्याचा विणा तात्पुरता कुणाऱ्या तरी

गळ्यांत आडकावयचा. चालूं लागायचं — ”

मी विचार केल्याचा बहाणा केला नंतर म्हटलं, “ असं कोणाला बाई आजारी पाहूऱ ? ”

“ डिलोमशी — कुमुदबाई — अंगांत डिलोमशी पाहिजे. कोणत्या चित्रपटांत या डिलोमशीची गंमत आलीय बरं — ( आठवत ) जाऊं दे. हे पाहा. मुंबईला तुझी मावशी आहे. त्या मावशीला एखादा मामेसासरा असण शक्य आहे की नाही ? — आहे. त्या मामेसासन्याचा एखादा मावस मेवणा ? ”

“ आहे — पुढं — ”

“ केस घोटाळ्याची करायची असल्यास यांत वाटले तितक्या नायाची भर घालावी आणि यापैकीं कोणी तरी एक मर्मईच्या K. E. M. हॉस्पिट-लांत अत्यवस्थ असल्याचं सांगावं नी इशून तात्काळ पसार व्हावं ! — ” वकील आळस देत म्हणाले, “ बास. आता यापुढं एकही युक्ति सांगणार नाहीं. आता सांगितलेली सोऽयांत सोपी आहे. — जाऊबाईंना या म्हणून तातडचिं पत्र टाकावं — ”

“ त्यांच्यावर वरील युक्तीचा प्रयोग करायचा कीं काय ? ” मी सभ-यता दर्शवीत विचारलं.

“ अं — हं ! ” वकील म्हणाले, “ खाजागी व्यवहारांत बाहेरचं राज-कारण आणायचं कशाला ? ”

“ खं आहे. ” मी पुढं म्हटलं, “ मा तुम्ही येतां माझ्याबरोबर जिवाची मुंबई करायला ? ”

“ नाही — ” हे म्हणाले, “ आमचं एक टोळकं महाबळेश्वराला जाणार आहे. सारे पुरुष पुरुष ! — तेव्हां मी तुझ्याबरोबर येऊं शक्त नाहीं आणि माझ्याबरोबर तूं यें शक्य नाहीं. या सुट्टींत दोघांचा सवता सुभा आहे — ”

दोघेहि मनापासून हसलों. माझ्या मनाला खरंच वरं वाटलं. जिवाचा सखा तारक ठरला. मी त्याच दिवशी जाऊवाईना व मावशीला पत्र लिहिलीं.

जाऊवाई येतांच मी मुंबईला निघून जाण्याचं ठखवलं. मनाचीं इतर जळमंट नाहीशीं झाली. मग मी आईलाहि एक सामोपचाराचं पत्र लिहून तिचा उपदेश मान्य असल्याचं कळवलं.

दोनच दिवसांनी ज ऊवाई आल्या. दर्शनीं मला त्या भोक्या आनंदी दिसल्या. तेंहि त्यांचं कांही ठरविलेलं सोंग होतं कां? — कारण, अल्या-वर्धीत एक गोष्ट माझ्या ध्यानीं आली. इतरांच्याशीं बोलतांना माझा उच्चार धाकत्या जाऊवाई असा करणं नी माझ्याशीं बोलतांना आदराची — आर्जवाची भाषा. अहो जाहोचं संबोधन !

ही त्यांची सावधगिरी मला रुचेना आणि चालू कृतिमता नाकारतां येईना. वरं, यांत अंतस्थ राग वा तुच्छता वा उपालंभ होता का? — मुळीचं नाही. अगदी भरणे मनमोकळेणा आणि बोलणं चालणं. आईचार दिवस राहिल्या कां नाहीत? — तुम्ही आतां मुंबईला जायला हरकत नाही. इत्यादि गोष्टी त्या पुनः पुन्हा बोलल्या.

या त्यांच्या विशेष वर्तनासुलं माझ्या मनाला चटका लागला व या मानी बाईला forget and forgive हें तत्त्व कसं पटवून घावं, हें माझ्या ध्यानीं येईना.

शेवटीं, मुंबईला गेल्यावर जाऊवाईना एक छान पत्र पाठवावयाचं, त्यांची क्षमा भागायची नी त्यांचा राग दूर करायचा असं मनाशीं ठरवून मी मुंबईला गेलें.

— १४ —

## पांच कुदुंबांचं संस्थान

**त्र**क्षम मनाला थोडी शांती व समतोलपणा येण्यास स्थलांतर हा एक चांगला उपाय आहे, यांत शंका नाही. मी मुंबईकडे धावण्याची घाई त्याकरितां केली. बरोबर इयामाला ध्यावी असा एक विचार मनांत आला होता. पण जाऊवाईची इच्छा दिसली नाही. ‘थोडा स्वतंत्रपणा असू दे.’ असे बाईंनी सांगितलं. मलाहि तें पटलं. प्रथम एकटीच निघालें. पण स्टेशनवर येतांच परिचयांतील अशा दोन तरुण मुली व त्यांची चिमणी बाळं, एक तरुण मुल्या असा संच मुंबईपर्यंत जाणारा आढळला. एकट्यानं कंटाळवाणा प्रवास करण्याची अडचण दूर झाली.

गाडीला गर्दी सेचावेच नव्हती. आम्ही बायकांचा डबा पसंत केला होता. बरोबरीचा मुल्या जवळच्या डब्यांत चढला. प्रवासाचा प्रारंभ जिकिरीचा वाटला नाही. पण स्त्रीजगताचा तो थर्ड क्लासचा डबा. मनुष्य-स्वभावाचं व भाषा पोषाखादि बाह्य देखाव्याचं केवढं वैचिन्य तिथं एकत्र झालं होतं? — माझ्या बरोबरीच्या मुली दोन भिन्न कुदुंबांतील. दोर्घीच्या जीवनाच्या दोन तऱ्हा होत्या. एकीच्या घरांत भावाभावांची भांडणं सुरु होती व वेगळं कसं व्हायचं, हा प्रश्न त्रासदायक झाला होता. संकट हें: म्हाताच्या आईला सांभाळायची कोणी?

दुसरीला संसारच नव्हता. पतिराज वर्ष झालं, कुठं कलकर्त्याकडे

निघूत गेले होते. सासन्यानं मुलाचं नांव टाकलं होतं. म्हणून ती मुलगी एक प्रकारे अनाथ होऊन भावाकडे राहण्यास चालली होती. पण त्या विचारीला भावजय करी वागेल याची काळजी पडणी होती.

पलीकडच्या बाकावर एक आखाड-सापू व तिची सून आणि दोन खोडकर कारटीं असं कुदुंब होतं. गंमत ही की, कोणी कोणाच्या कह्यांत नव्हतं व सर्व दुसऱ्याला सावरून होती. यांच्या पलीकडे एक कष्टाळू दिसणारी प्रौढ वयाची बाई होती. तिचं सुनेशीं न पटल्यामुळं ती घर-बाहेर पडून स्वकृष्टानं पोट भरण्यास मुंबईला निघाली होती !

जास्त सांगत नाही. जविनांतलि कठोरतेमुळं त्रस्त झालेलीं व पुढं काय या प्रश्नानं चावरलेलीं अशीं माणसं — केवळ चायाच — त्या डब्यांत प्रामुख्यानं होतीं. आपलीं दुःखं वा संकटं वेशीवर टांगण्यांत फायदा काय हें बहुशः सर्वांना कळत असावं. परंतु ममत्वाचा ओलावा न मिळाल्यामुळं शुष्क झालेलीं मनं तव्यमळण्यावाचून स्तव्य कशी राहणार ? — मनांत तरी किती ठेवायचं ? किवा सहन करायचं ? प्रत्येकीची जभी त्यामुळं सैल होत होती. एका व्यवहारचतुर बाईंनं म्हटलं सुद्धा : घरोघरीं त्याच परी. न सांगेल तीच बरी ! — मी हें सारं जविननाट्य पाहत होतें. स्वतःशीं चकित होत होतें. विचारहि करीत होतें. वरुळं अनेक उडत होतीं. पण सर्वांचं केंद्र एकच होतं. स्वतःचं जीवन. स्वतःचा संसार.

आमच्या कुदुंबांत वाईट वा कलहप्रिय कोण होतं? कोणीच नाही. दोन भाऊ, दोघांच्या चायका नी एका भावाची चार नुळं. कुदुंब मोठं नव्हे. मग विग्रहाचं बीज कां येऊन पडावं?

दोन टोकं निश्चित झालीं: मी कसं वागलं पाहिजे हे एक; जाऊ-बाईंनी काय करायला हवं हें दुसरं.

आपण कांही तरी चुकलीं, ही स्वरूप एका टोकाला. जाऊबाईंनी

पराचा कावळा का करावा, ही रागाची चुट्यूट दुसऱ्या बाजूला. याकरितां तडजोड हवी, नाही का? पण प्रथम कोणी करायची?

पुण मुट्ठलं. नवी गाडी. नवा डवा. नवी माणसं. नवा प्रदेश. गाडी सपाट्यानं चालली होती! — भय उत्पन्न करणारी चपला तिला खेचून नेत होती! मानवकृत गाडीला व निसर्गदत्त विद्यत्त्वा मानवरूपानं नटलेले जग ओढून नेतांना कांही भान असेल का? — किती आशा निराशा किती सुखं दुःखं, किती ममत्व शत्रुत्व एका स्थानाहून दुसरीकडे चाललं होतं! — गाडीतलं एवज्यादा जागेत सामावलेलं जग पाहण्यासारखं होतं कीं, बाहेच्या बाजूला मागं मागं धावणारं सृष्टीचं रूप पाहण्यासारखं होतं?

मुंबईच्या पंचकोशीत गाडी आली. मी दादरला उतरले. माझा मावस-भाऊ वसंतदादा व त्याची बायको वीणा मला उतरून घेण्यास आली होती.

माझी मावशी आईपेक्षा दोन वर्षीनी वडील. आतां विधवा. पण संसार चांगला झाला होता. दोन मुली, एकच मुलगा. दहावर्षापूर्वीच मावसे वारले होते. पण त्यांनी बायकोची व मुलाची व्यवस्था चांगली करून ठेविली होती. नवन्याच्या पश्चात् मावशीनं सर्वे कांही ठीक सामाळलं होतं. दोन्ही मुलींची लझं झालीं होतीं. एक बडोद्यास दिली होती. दुसरी मुंबईच्या आसमन्तांत होती. वसंतदादाचं लझ आठ वर्षापूर्वीच झालं होतं. त्याला मुलं दोन. एक सहा वर्षीची मुलगी मालू. चार वर्षीचा मुलगा खीद्र. वीणावहिनी माहेरहून डबोलं घेऊन आल्यामुळं व पुढंहि आणखी मिळणार असल्यामुळं ती नवन्याची लाडकी होती. थोडी कुरंबाज होती. सासूसुनेचं वितुष्ट नव्हतं पण मोठं सख्याहि नव्हतं. वसंतदादा फक्कडराव होते. आईजवळ कांही माया आहे हैं ते जाणून होते. मातृभक्तीचा ओलावा राखणं त्यांना भाग होतं.

माझं स्वागत सर्वोनी केलं. पहिले दोन दिवस मोळ्या आनंदांत गेले. सुशीलाताई — मावसवहीण — जवळच कुर्ल्याला राहत होती. तिला निरोप गेला होता. जोगदेव नांवाचं कुल तिनं सजवलं होतं. तिचा संसार चांगला चालल्याचं मावशीच्या बोलण्यांत आलं.

तिसन्या दिवसाची गोष्ट. वसंतदादा व वाणिवहिनी छोट्या खडीद्रासह विरासला निघून गेल्या. तिथं त्यांचं माहेर होतं. मल्या हा प्रकार थोडा चमत्कारिक वाटला. आपले येणं तितकं सुखावह ज्ञालेलं नाही का? — मला चुट्यूट लागली. पण मावशीच्या बोलण्यावरून कळून आलं कीं, तसं कांही नाही. त्या जोडप्याचा तो चेत पूर्वीपासूनचा होता. मी येणार म्हणून तें जोडपं दोन दिवस थांबलं इतकंच.

दादा वहिनी गेल्यावर आम्ही तिघी राहिलों. मावशी, मी व मारू. लहान मुलांची तशी मोठी गंमत असते. मालू गोड मुलगी. आजीचं वळण चांगलं. तिचं माझं सूत जमलं. फक्त मी तिची आत्या कशी, नी तिची आजी माझी मावशी कशी, हे नातं तिला नवलांत पाडणारं होतं.

मुंचईचा उन्हाळा, अंगाला येणारा घास, विजेच्या पंख्याचा तोच तो आवाज आणि त्यापासून मिळणारा तो निर्जीव वारा — वर्णन करण्याचं कारण नाही. दादरचा समुद्र किनारा हें सांयकाळचं वैभव होतं. मावशीचं राहतं स्थान प्रशस्त — हवाशीर — होतं.

तिक्का प्रहराची चहाची वेळ. सुशीलाताई येणार होती. तिचचि वाट पाहत व तिच्या सासरच्या गोष्टी बोलत मी, मावशी बसलों होतों. मालू कांही खेळ काढून बसली होती.

मावशी हसत म्हणाली, “आमचे व्याही अबा जोगदेव मोठा लुका प्राणी आहे वरं का. त्यांचा संसार मोळा आहे. नवराचायको पांच मुलं, एक विधवा बहीण नी एक विधवा मुलगी, असा कविला आहे. अबा पेनशर्नांत निघाले आहेत. आमचे जावई — सुशिलेचे यजमान — एकटेच

मिळविते. अबांच पेनशन शंभराच्या आंतच. स्वाणारों तोंड दहा. पण अबांनी आपला जम असा बसवला आहे कीं कौतुक करावं माणसानं. — एखाद्या संस्थानिकासारखा थाट आहे.”

“म्हणजे? केल्यू काय त्यांनी असं? — कांही कारखाना काढलायू कीं दुकान चालवल्यू कीं स्वानावळ काढलीयू?” मी जिज्ञासेन विचारलं.

“सगळं काही आहे —” मावशी म्हणाली, “त्यांनी कसा व्यूह रचलायू सांगतां येणार नाही. — जाऊन पाहिलं पाहिजे. फारच मजा आहे. दुकान, स्वाणावळ, कारखाना, शाळा, दवाखाना सर्व कांही आहे. अबांचं स्वतःचं कुटुंब दहा अकरा माणसांचं. पण त्यांनी सांभाळ-लेलीं कुटुंबं आहेत पांच! — आणि एकूण माणसं आहेत पस्तसिं चाळीस! म्हातारीं प्रौढ, तरुण नी मुलं असा मेळावा आहे.”

“बाई! —” मी नवलानं म्हटलं, “आणि इतक्यांचा खर्च अबा चालवितात? — जोगदेव आडनांवारीं पांच कुटुंबं एका वाडीत वसलीं आहेत कीं काय?”

“नाही. तसं बोलायचं म्हणजे गोळंकार आहे —” पांच कुटुंबं पांच जातीचीं आहेत. अबांचं कुटुंब काय तें कोकणस्थाचं. मग सारखत, कायस्थ प्रभु, वाणी, मराठा अर्थीं कुटुंबं आहेत. सर्वांचा सेंपाक एकत्र होतो. सर्व एकत्रच जेवतात, स्वातापितात. अबांनी ती मोठी गंमत घडवून आणिली आहे —”

“असं? —” मला आणखी आश्चर्य वाटलं. मी पुढं म्हटलं, “छे: मला जाऊन पाहिली पाहिजे ही कॉलनी.”

“सुशिला तुला घेऊन जाईल —” मावशी म्हणाली, “चांगली दोन तीन दिवस राहून ये.”

इतक्यांत मालू नाचत आली — “आत्या आली ८८ आली! बदन आलाय — आलाय!”

ठरवाप्रमाणं सुशिलाताईचं आम्ही स्वागत केलं नी तिला शंभर वषईचं आयुष्य असल्याचं आशीर्वचन दिलं.

मुंबईला वेळ साधण्याचं व सांभाळण्याचं बेड फार दांडगं आहे व त्यामुळं आधीं तें ठरवावं लागतं. म्हणून मावशीनं चहा घेत असतांचं लेकीला विचारलं, “ काय ग लागलीच परतणार कीं राहणार दोन दिवस ? ”

“ उद्या दुपारीं गेलं पाहिजे — ” सुशिलाताई बबनला दृध पाजीत म्हणाली, “ या महिन्यांत आमच्या संस्थानांत एक विवाह नी दोन मुंजी अशीं तीन कार्यं आहेत. त्याच्यासंबंधी कांही ठरवायचं आहे. सासूचाईनी लागलीच चोलावलंय् — ”

“ मग जातांना कुमूदला घेऊन जा पाहिजे तर तुमचं संस्थान दाखवा-यला.” मावशीनं सुचवलं.

“ अवश्य — ” सुशिलाचाई माझ्याकडे पाहत हसत म्हणाली. “ मी तिला नेण्याकरितांच आलेय — ”

मी सहज विचारलं, “ विवाह व मुंजी आपल्या घरांतल्या आहेत कुणाच्या ? ”

सुशिला हसली व म्हणाली, “ घरांतल्या म्हणजे संस्थानांतल्या. आमचे एक शेजारी जाधव आहेत. त्यांची चंद्रा नांवाची मुलगी आहे. उपवर आहे. मामंजीनी तें सारं ठरवून टाकलंय्; त्याच्याप्रमाणं पणजीकर म्हणून आहेत. त्याच्या मुलांच्या मुंजी आहेत — ”

मला संस्थानाच्या या व्यवस्थेचा कांही उलगडा पडला नाही. माझं मनोगत ओळखून सुशिला म्हणाली, “ प्रत्यक्ष पाहिलं म्हणजे पटले. सहज उलगडा होईल. ”

मावशी व मालू कांही आल्या नाहीत. मीच माझ्या मावस बहिणीबरो-बर दुसऱ्या दिवशीं कुल्यास गेले.

मुंबईच्या परिसरांत कुर्ला आहे. जुन्या कुल्यात गेल्यास आपण एखाद्या

भिकार खेड्यांत आल्याप्रमाणं वाटतं . फक्त बाँबे आगा रोड दिमाखांत चालला आहे . किती तरी शेतें व मोकळ्या जागा आहेत . तरीपण धावपळ जाणवते .

सुशिलाईनं वर्णन केलेलं संस्थान म्हणजे जरा बाजूला एक नारळीच्या छायेत झाकलेलो वाढी होती . साधारण अर्ध्या एकराचं रान असावे . तीन साधीं बैठीं घरं नी बाकीची मोकळी जागा . पाण्याची सोय म्हणजे गडगंज पाण्याची विहीर . हवेच्या दृष्टीनं कुर्ला फार चांगलं आहे असा बोभाटा आहे . तो खरा किती , तेथील रहिवाशयांना माहीत . मोकळेपणा-मुळं मला दादरपेक्षा तें स्थान सुंदर व शांत , थंड व निर्मळ वाटलं . अशा स्थानीं पांच जातीचीं पांच कुटुंब एकत्र आलीं व त्यांनी सर्वानुमते आपलं हैं अभिनव स्थान स्थापन केले . पांच वर्ष झालीं या गोष्टीला .

यासंबंधी सुशीलेनं माहिती देतांना सांगितलं कीं , रेशनचो पद्धत , वाढतो महागाई , वेपर्वा समाजस्थिति आणि बकाल राहणी यामुळं कंटाळलेल्या एक दोन कुटुंबांना प्रथमतः ही कल्पना सुचली . दोन माणसांच्या सेंपाकांत तिसरं मनुष्य जर सहज जेवूं शकतं तर दोने कुटुंबांनी खानपान एकत्र आणिल्यात काटकसर होईल की नाही ? — हिशेब बरोबर होता व वाटाधाट करतांना ही गोष्ट जमण्यासारखी आहे असंहि ठरत होतं . पण ही मोट बांधायची कोणी ?

अशा अवस्थेत अबा जोगदेव सेवानिवृत्त झाले . आणि त्यांना थोरल्या मुलाच्या ( सुशीलेच्या यजमानांच्या ) संसाराकरितां मुंबईच्या परिसरांत येण आवश्यक झालं . तेव्हा ही कल्पना त्यांच्या कार्नीं गेली . त्या बरोबर त्यांनी ती उचलून धरली . तिच्यावर खूप विचार केला . एक आराखडा आंखला व आणखी एक कुटुंब एकत्र येण्यास तयार झाल्यास स्वतःचं संबंध कुटुंब मुंबईस आणण्याचं निश्चित केले . शोध घेतां घेतां पणजीकर व जाधव असे दोन गृहस्थ सहकुटुंब येण्यास तयार झाले . एकूण तीन कुटुंबं एकत्र राहण्याचं ठरले . कुर्ल्याला सध्याची जागा शंभर स्पये भाड्यांत ठ-

विली. आणि महिन्या दोन महिन्यांत संस्थान स्थापन झालं. रुद्रईच्या ऐन धुमश्वरींत युद्धमान राष्ट्रांतील हजारो कुदुंबं उघ्वस्त होत असतां दुर्देवनं त्रस्त असलेल्या हिंदुस्थानांत — मुंबईच्या परिसरांत — तीन मध्ये चर्गीतील कुदुंबं सहकारी तत्त्वाचा अवलंब करून — नव्या समाजरचनेचा पाया घालीत होती.

अबांनी पुढाकार घेतला. प्रथम आपले श्रम व द्रव्य खर्ची घातलं. नुकसान सोसण्याचं मान्य केलं नी कार्य कुशलतेनं ऐक्य व संघटना घडवून आणली. एकदम उत्साह दाखवायचा नाही. प्रारंभ केल्यावर माधार घ्यायची नाही. सर्वांचा विचार घेतल्यावाचून मोठी सुधारणा आचरायची नाही आणि कृतीवाचून सांगायचं नाही. असा त्यांनी परिपाठ ठेविला.

रेशेन एकत्र आणायचं हा पहिला परिपाठ. तो नीट जमल्यावर सुटीच्या दिवशीं सर्वांचा सैंपाक एकत्र करायचा हा दुसरा परिपाठ आणि नंतर एक वेळेचा सैंपाक एकत्र, भोजनहि एकत्र असा तिसरा परिपाठ. संहा महिन्यांच्या आंत तिन्ही कुदुंबांचे सैंपाक, जेवणखाण एकत्र आले. काटकसर आपोआपच होऊं लागली.

मग तिन्ही कुदुंबांनी वाढीच्या तोंडाशीं भाजींचं व किरकोळ वाण-जिनसाचं अशी दोन दुकानं काढलीं. सर्व बायकांनी आढीपाढीनं दुकानांत चसायचं मान्य केलं. दुकानं चांगलीं चाढू लागलीं. या तीन कुदुंबांना लागणारी भाजी व वाणजिनसा फुकटांत पडू लागल्या! — सर्व स्थानीं अबांची देवरेव! विश्वासानं विश्वास वाढला. अबांच्या शब्दाला किंमत आली. ल्यांचा दरारा वाढू लागला. सुमारे वर्षभरांनी एक वाण्याचं व कायस्थाचं अशीं दोन कुदुंबं या संस्थानांत येऊन दाखल झालीं. त्यांच्या बुद्धीचा व कर्तृत्वाचा उपयोग होऊं लागला.

अबांनी सर्वानुमतें ठरवून टाकलं कीं, संस्थानाची कुदुंब जेण्याची

मर्यादा संपली ! — एकत्र सैपाक, एकत्र भोजन, चालूं झाल्यावर खाजगी सैपाकघरं तशीचं रुखण्यांत आलीं. ज्या कोणाला खाजगी कांहे करावंसं वाटेल, कुलधर्म कुलाचार आचरावयाचे असतील किंवा शाकाहाराव्यतिरिक्त कांही करणं असेल, त्यांनी तसं करावं. यामुळं सर्वांचं स्वातंश्य अबाधित राहिलं.

एकोप्यामुळं सर्वच बायकांना विश्रांति व फावला वेळ मिळूं लागला. लागलीच अबांनी पापड, सांडो, मसाले, निरानिराळीं चवदार तिखटे — मेतकूटें काढण्याचा व इतर कुटुंबांना पुरुखण्याचा कासखाना सुरुं केला. समान भांडवल, समान श्रम, समान खटाटोप आणि कामाप्रमाणं लागलीच वेतन असा धारा सुरुं झाला. प्रत्येक बाईला स्वतःचं धन मिळूं लागलं !

आचार विचार एक झाले. राहणी एक झाली. अभिरुचि समान झाली ! जातपात उच्चनीचपणा — छेः कुणाला स्मरणहि होईना. अबा एक म्हातारा ब्राह्मण पांची कुटुंबांचा चालक. इतर सर्व स्त्रीपुरुष, मुलंबाळं त्यांची आज्ञाधारक ! — आपण लहान आहोत व आपल्याला सांभाळून नेणारे अबा आहेत, यांतच सर्वांना आनंद ! यांतच सर्वांना अभिमान ! यांतच सर्वांचं सौख्य !

ही माहिती ऐकून भी खरोखरच आश्वर्यनकित झालें. अबा जोगदेवा-सारख्या एका सामान्य घृहस्थानं पांच कुटुंबं एकत्र आणिलीं, त्यांची एकजूट घडवली आणि त्या ऐक्यावर सर्वीनाच थोडं थोडं, आर्थिक स्वास्थ्य लाभलं ! — केवढं समाज कार्य हें !

सुशिलाताईबरोबर भी वाढींत शिरलें. मन उत्कुळ झालं होतं. एका समाधानकारक स्थानांत आपण प्रवेश करतों आहों याची धन्यता वाटत होती. भडक असं कांही नव्हतं. तशी माझी अपेक्षाहि नव्हती. पण अंत जातांच तिथं राहणाऱ्या सर्व माणसांना जातां येतां सहज दिसेल असा एक

पळक अक्षरांचा फळा दिसला ! — आणि मी जागाचे जागी थांबले.

फळ्यावर हीं वाक्यं होतीं :

॥ श्री ॥

खच्छता हा आमचा परमेश्वर.  
सौजन्य ही आमची उपासना.  
उद्घोग आमचा धर्म.

गोड भाषण व नम्रता हा आमचा आचार  
ऐक्य संवर्धन एवढा एकच विचार  
चला. अंधारांतून प्रकाशांत या. परस्परांच्या संगर्तीत  
— सुखी व्हा —

समोर देवालय दिसल्याप्रमाण मी त्या फळकाला मनोमन प्रणाम केला.  
मी माहिया बहिणीबरोबर आंत — घरांत — गेले. सर्वांनी माझं भनापासून जागत केले.

अबा कांही लिहीत बसले होते. मी त्यांच्यापुढं जाऊन त्यांना वाकून गमस्कर करतांच त्यांनी मला आशीर्वाद दिला. लेवन बंद ठेवलं. आणि रंतर आदरयुक्त स्वरांत म्हटलं, “या या — कुमुदताई या. तुमच्या भागमनाची वार्ता आमच्या सुनवाईनी आम्हांला दिली होती. ठिकीक. तुमच्या तिकडं सर्व कुशल ? — छान ! छान ! सुशिलेकडून तुमचं रुटृत्व आम्हांला कळलंय चरं का. तुम्ही फैसा मिळवतां याबद्दल तुमचं गहिलं अभिनंदन. तुम्ही विवाहित आहां व संसारहि करतां याबद्दल दुसरं अभिनंदन. आणि तुम्ही एकत्र कुदुंबांत आहां, याबद्दल तिसरं अभिनंदन.”

मी संकोचले. गप्प बसले.

थोड्या वेळानं मी त्या मोळ्या संसारांत — बायका मुलांत मिसळून

गेले. लग्नाचं वळ्हाड जमल्याप्रमाणं माणसं. तशीच गडबड. पण त्यांत कलकलाट नव्हता. घाई नव्हती. वातावरण शांत व समाधानी. पुरुषां-पुरुषांच्या गप्पा चाळू होत्या. कांही बायका सैपाकांत होत्या. कांही पाट-पाणी घेण्याच्या तयारीत होत्या. कांही वृद्ध व पोत्त देवाघरीत होत्या. मुळे खेळत होतीं. मोठी मुळे सायंस्तोंत्र म्हणत होतीं. सगळं वातावरण ब्राह्मणी ! -- शुचितायुक्त !

दोन पूर्ण दिवस व तीन रात्री मी त्या संस्थानांत राहिले. सर्वांच्या परिच्याची झाले. किती तरी नव्या गोष्टी शिकले. अबांच्या साक्षिध्यांत राहून त्यांच्या गप्पा एकल्या. आपआपलीं कामं उरकत. असतां हसून खेळून गोष्टी करणं कांही अवघड नव्हतं.

अबा म्हणाले, “ आमच्या येथील ही कल्यवृक्षाची खांदी बेलाशक ने वरं का. पांच पांच कुटुंबाचं एक संस्थान अशा पन्नास कुटुंबांची एक पेठ आणि अशा पांच दहा पेठांची एक वस्ती झाली तर पोलिसे नको, ग्राम-पंचायत नको. निवडणुकी नकोत. आम्ही आपल्यापुरती सुधारणा करूं तरी देशाची सुधारणा होईल. केल्यानं होतं. जमवून घेतल्यानं जमतं. उद्योग केल्यानं जीवन निर्वेद होतं. संपत्ति मिळतं. ज्याला आपलं म्हटलं, त्याला सर्वस्व देऊन टाकण्याची तयारी असली पाहिजे. आणि असं असलं म्हणजे कोणी याचना करीतहि नाही.”

अबांच्या या साध्या बोलण्यांत केवढा अर्थ होता ! त्यांनी नवं असं कांही सांगितलं होतं का ? — कांहीच नाही. बोलायचं नाही. करून दाखवायचं. हा त्यांचा बाणा होता.

त्या रात्री अंथरुणावर पडल्या पडल्या मी विचार करूं लागले. जाऊबाईंनी मल्या असंच कांही सांगितलं होतं. आईंनं मला जिंडकारीत हैंच सांगितलं. आज अबांनी त्याचीच आवृत्ति केली ! — आणि या तिन्ही प्रकारच्या परियाकानं जेव्हां मी जीवनाचा विचार करूं लागले, त्यावेळीं मला कदून आलं कीं, जाऊबाईंशीं वागण्यांत पहिली चूक मजकदून झाली.

सामान्य प्रतीच्या मैत्रिर्णत बसून मी जी स्वतःच्या घरांतील चर्चा केली, ती पहिली चूक. बरं केली — पैज लावण्याचा अचरणपणा कां केला! — बरं केला. मग हा प्रकार गंमत म्हणून जाऊवाईना सांगायला काय हरकत होती? — त्यांनी तोड काढून पैज जिंकण्याचा मार्ग नसता कां सुलभ केला? — छे:, दादरला जातांच पहिली गोष्ट ही करायची, जाऊवाईना पूर्ण शरणागतीचं पत्र टाकायचं. आप्ण बुद्धीनं लहान, वयानं लहान. ताठा पाहिजे कशाला? पांच भिन्न भिन्न जातीचीं कुदुंबं एकत्र नांदू शकतात. मग भावाभावांना व जावांजावांना गुण्यागोविंदानं राहण्यास हरकत कोणती?

- १५ -

## रस्त आणि अश्रू !

कुर्यास आल्यानंतर चवथे दिवशी मला परत जाण्याची परवानगी कुमिळाली. माझ्याकरितां म्हणून सुशिलाताईसहि दोन दिवस माछेरी धाढण्याचं तिच्या सासूनं ठरवलं. त्या दिवशी ऊन उतरल्यावर आम्ही लोकल गाठली. सुखरूप दादरला आलो.

मावशी व मालू आमची वाट पाहत होत्या.

पांच कुटुंबांचा परिवार मी पाहून आल्यामुळं तो विषय मला अगदी आवडीचा झाला होता. नवं खेळां मिळालेल्या मुळाप्रमाणां मी हुरळून गेले होते.

सुशिलेला तो विषय तिच्या सासरसंबंधीं म्हणून त्याविषयी चर्चा करण्यांत व नव्या नव्या प्रकारे गुणानुवाद गाण्यांत आॅनंदाचा होता. दोन दिवस आम्ही इतर गमती जमती अनेक केल्या. पण त्यांत वरील विषयाचं बोलणं कितीदां तरी निघालं.

सुशिला म्हणाली सुद्धा : “ एखादा प्रंभावी चिन्हपट पाहिल्याप्रमाण तुला झालं आहे. डोक्यांत विचारांची व हृदयात भावनांची खळबळ उझून गेलेली दिसते तुझ्या . ”

मी हसत तिचं म्हणणं मान्य केलं .

दोने दिवसांनी मुशिला पत कुल्याला गेली. मीहि आपल्या गांवीं परत-  
व्याचा विचार करूळ लागले. कारण, मला दादरला येऊन आठवडा होत  
आला होता. मावशीनं ‘वसंतराव आल्यावर जा. वरचेवर येण थोडंच  
होते.’ म्हणून म्हटले. ‘जावेला तसं पत्र टाक म्हणजे झालं.’ असंहि  
सुचवलं.

ती सूचना एकतांच मी चपापले! — नवलं असं की, मी मुंबईला  
सुखरूप पोचल्याचं साधं एक कार्ड टाकण्यासहि विसरले होते!

“छे : ! — ” त्या रात्री मी निश्चय केला, “उद्यां-जाऊवाईना संवि-  
स्तर पत्र लिहावयाचंच. कुल्याची सर्व हकीगत लिहावयाची. तसं आपल्या  
कुटुंबांत राहिलं पाहिजे असं सुचवायचं. आणि आपल्याकडून चुकल्याचं  
सप्तशेळ कचूल करायचं.

बाकी घरीं पत्र टाकलं नाही, याची मला भारी चुटपुट लागली. जाऊ-  
वाईची क्षमा मागायला आपण उत्सुक असतां हें विस्मरण कसं झालं?  
— गोष्ट अप्रिय म्हणून? — माझा मलाच या गोष्टीचा राग आला. जी  
गोष्ट वेळेवर घडत नाही, ती मग तितकी महत्त्वाची ठरत नाही. चुकी-  
चहलच्चा खेद तात्काळ दारववायला नको का?

“उद्यां पत्र गेलंच पाहिजे — ” मी स्वतःला पुन्हा बजावलं. शेजारून  
वाचण्याकरितां म्हणून आणिलेलं एक मासिक चाळीत बिछान्यावर पडले.

वाग्बाण! — या मथळ्याचा एक लेख सहज तयाडांचे भरला.  
वाचूळ लागले. सुखातीलाच चार ओळींचा एक इंग्रजी उतारा होता :

“ It seems so easy to forgive and forget—for you .  
But it is seldom easy for the other fellow. You get  
relief from the explosion, but he is the one who has  
to suffer the wounds. ”

— ‘क्षमा करा नी विसरा’ हें वाक्य तुमच्या दृष्टीनं सहज असतं

परंतु तुमच्या वाग्बाणांनी घायाळ क्षालेल्या व्यक्तीला तें कसं बरं वाटणार? — तुम्ही संतापानं उफाशून मोकळे होता. पण ज्याला त्याचे चटके बसले, त्याच्या हृदयाला जखमा होतात खाची वाट काय?

याच्याच खालीं गडकऱ्यांचं वाक्य होतं : ‘बाण जेथून सुट्टो, तिथं खाची कांहीच खूण नसते. पण जिथं तो जाऊन डसतो, तिथं जन्मभर याद राहील अशी जखम करतो — ’

मला सचंद लेख वाचण्याचं कारण उरलं नाही. किंवद्दुना पुढं कांही वाचावं असंहि वाटेना. मी मासिक बाजूला टाकलं. उशाल्यात असलेला विद्युदीप मालवला. अंधारांत वरील छताकडे पाहत पडले! — पत्र आल्या-बरोबर टाकायला हृवं होतं. तिथल्यातिथंसुद्धा जाऊबाईना बरं वाटले असं आपण काय केलं? केवळ वळणं घेत क्षमा मागण्याचं सोंग करणं नी स्वतःचा कान पकडून मोकळ्या मनानं क्षमा मागण्याचा हृष्ट धरणं यांत फरक नाही का?— जाऊबाईनी बोलायला सवड दिली नाही, खोटी गोष्ट. माझी इच्छाच तितकी तीव नसली पाहिजे.

आता वाचलं त्यांत याचं उत्तर आहे.

— दुसरा दिवस उगवला! — मी वेणी फणी करते न करते तों माझ्याच नांवाचीं दोन पत्रं आलीं. एक माझ्याच पुतण्याचं — माधवाचं — कार्ड. आणि पुष्कळ कागद असलेलं एक जाड लांचडं पाकीट. जाऊबाईच्या हस्ताक्षराचं.

माधवाचं कार्ड अगदी साधं — पण मला बोचणारं होतं. “काकू, तूं पोचल्याचं कुशलपत्र नाही. काळजी वाटते. ती सौ. ताई तुझ्या पत्राची वाट पाहत आहे. कांही राग असल्यास सारें विसरावें, असें तिचें सांगणे आहे. तिनें तुला एक स्वतंत्र पाकीट टाकलें आहे. त्याचें उत्तर सवडने घावें. पण तत्यूर्वी कुशलपत्र येऊं दे. ती राजा काका महावळेभरावरून तिकडे कोंकणांत गेले आहेत. आम्ही सर्व खुशाल आहों. तुमच्या मावरीना आमचा सर्वांचा प्रणाम सांगावा.”

माधवचं पत्र वाचतांच मला हें कळून चुकलं कीं, आपला पश्चात्ताप सरा  
असला तरी आतां तो वाया गेलेला आहे. पत्र पाठविण्यांत दिसाई ज्ञाली  
ही फार मोठी चूक.

असं कसं चुकलं आपल्या हातून ? मी हळहळत म्हटलं. दोन्ही पत्रांकडे  
दीन मुद्रेन पाहिलं.

“कुमुद, आंग धुवून घेणार ना ?” मावशीन आंतल्या खोलींतून  
विचारलं. “आले” म्हणून मी उठलें. चाईचं पत्र फोझून पाहण्याचं धैर्य  
मला झालं नाहीं. दोन्ही पत्र बोंगत टाकलीं व मी पुढच्या कामाला लागलं.

मनाचा सारा तजेपणा मावळला होता. माधवाच्या पत्रांतील वाक्य  
‘ताई तुझ्या पत्राची वाट पाहते आहे.’ हें एकाद्या ओरखड्याप्रमाण झोंखूं  
लागलं. या वाक्याला कांही विशेष अर्थ असेल का ? ताईना माझ्याकळून  
केवळ कुशलपत्राची अपेक्षा असेल का ? — कीं, आपल्या धाकट्या जावेने  
‘चुकलं बरं माझं —’ एवढं तरी म्हणावं, पत्रांतून तरी ज्ञाल्यगेल्या  
गोष्टीबद्दल स्वेद दर्शवावा असं ताईना वाटलं असेल का ? — होय. प्रेमाच्या  
भाषेप्रमाणं माणसाला आर्जवी भाषाहि हवी असते. बाईना माझ्या त्या  
साध्या नम्रतेची आवश्यकता वाटन जरूल का ? — काय सांगावं ? त्या  
मानी आहेत. प्रेम देऊनहि जी मुलगी प्रेम देत नाही, हृदयानं हृदय जाणत  
नाही, तिच्या नम्रभावाची आशा करा कशाला ? — असंहि त्यांनी ठरवलं  
असेल. त्यांनी मासुली कुशल पत्रासंबंधीं मुलांजवळ वाच्यता केली असावी.  
— मग त्यांनी आज जें एवढं लछ पत्र पाठवलं आहे, तें कां? एकदा फोझून  
वर वर पाहूं का ?

मन अशा अस्वस्थ विचारांत असतांच मी आंगधुणं, धुणंपाणी करणं  
आणि मावशीला थोडं साह्य करणं इत्यादि गोष्टी यांत्रिक पद्धतीनं केल्या.  
मवे राहवेना म्हणून पाकीट फोझून आंत काय असावं तें पाहिलं. मुलाच्या  
आखीव वद्यांतील सुमारे वीस चतकोर होते. पहिल्याच पानावर मजबूर  
होता :

**गेह्या दोन वर्षीत रायकर कुंदुबांत  
झालेला जमाखर्च**

**सौ. कुमुदबाई यांना —**

विनंती कीं, पुढच्या पानावर आपल्या एकत्र कुंदुबांत झालेला जमाखर्च ठोकळ सूपांत दिला आहे. पै न पैचा खुलासेवार जमाखर्च मोळ्या वहीत आहे. तुम्ही इयं आल्यावर दाखवीन. सध्या पाठविला आहे, तो तपासून पाहावा. जो खर्च योग्य वाटणार नाही किंवा उधळमाघळ झाल्याप्रमाणे वाटेल, त्यावर खुणा कराव्या. तो मी सोशीन. तुमच्या व भाऊजीच्या मिळकतीमधून, मुलांच्या शिक्षणाकरितां व श्यामाच्या लग्नाकरितां विमे उतरले आहेत, तिकडे प्रिमीयम भरण्याकरितां खर्च झाला आहे. त्याची रक्कम मी शेवटीं दाखविली आहे. ती मी वाटणीपत्र तयार होतांच देऊन टाकीन. तेब्बां पुन्हा विनंती कीं, न संकोचतां किंवा त्रासतां, जमाखर्च पाढून तशी सही करावी. व्यवहारमध्ये चोख असण दोघांना श्रेयस्कर. — आपली कचकच पुरुषार्थीत न्यायची नाही, हें आपण ठरवलं आहेच. तुम्ही जपा मी जपते आहेच. शेवटच्या धागा तोडण्याचं अपयश मी घणार आहें. तुमच्याकडे कसलाच दोष येऊं देणार नाहीं, ही खात्री बाळगावी.

**सौ. अंबूताई रायकर.**

पुढचीं पानं चाळण्याचं धाडस मला झालं नाही. वरील मजकुरानं बाई कोणत्या मनःस्थितीत आहेत, हें मात्र स्पष्ट झालं. पत्र पुन्हा बँगेत कोंबलं माळू. व मावशी यांच्यांत जाऊन मिसळलें.

सर्वंध पत्र रात्रीं पाहावं, असं मी खिन्न मनाला सुचवलं. जाऊद्याईनीच असा कठोर मार्ग धरल्यास आपण काय करायचं? — माझं मन जास्त व्यथित होत चाललं.

अकराच्या आंतच आमचीं जेवण आटोपलीं. मला अन्न विषवत् वाटलं. एवढासा भातच कसा तरी कोंबून मी उठलें. मावशीनं ‘कां ग?’

म्हणून प्रश्न केला. 'प्रकृति वरी नाही.' मी जवाब दिला. मावशीं किन्चित् हसली व म्हणाली, "कांही नवं जुनं आहे वाटतं ?" — पोक्त घायकांची ठराविक शंका नी भाषा. मी कांही न बोलतांच पानावरून उठलें. — मोरीवर जाऊन हात तोडू धुतलं. बाजूला गेलें. चर्दी पसरून पहुळलें.

यावेळीं मला पूर्ण एकान्त हवा होता. माझ्या एकान्त माडीचं मल । स्मरण झालं. आमची घरवळ डोळ्यापुढं आली. मावशीचं घर फार परकं वाढूं लागलं. स्वतःचं घर, स्वताचीं माणसं, आठवूं लागलीं. माझं अंतः-करण भरून आलं.

इतक्यांत शेजारच्या एक बाई आल्या. मी कां निजलें ? याची चौकशी. मावशीचं त्यांचं कांही घोलण झालं. "या दोघीहि आता दूर कुठंतरी जाऊन बडबड करतील तर ?" मी त्रासत स्वतःशी म्हटलं.

तोच देव पावला. शेजारीणबाई मुंबईला निघाल्या होत्या व मावशीला घरोबर नेण्याचा त्यांचा विचार होता ! — मला किती हायसं वाटलं. मी एकदम उठलें. त्यांच्याकडे गेलें. मावशीचा नकार मोहऱ्या काढला माळू 'मी जाणार' म्हणाली.

सुमारे पंधरा मिनिटांत मी आजीनातीची उचलबांगडी केली. शेजारीण-बाई खुष झाल्या. त्या बाहेर पडतांच "लैकर परता अं" असं औपचारिक घोलून मी कडी लावून घेतली.

हवा होता तो एकान्त मला मिळाला. पण पुढं काय करावे ? हें मला सुचेना. अगदी उघड्या माळावर वाट चुकलेल्या प्रवाशाप्रमाणं माझी स्थिति झाली.

विमनस्कपणे मी बँग पुढं घेतली. उघडली. दोन्हीं पत्र वरच होतीं. विशेष कारण नसतां मी माघवचं पत्र पुन्हा वाचलं. कुशलपत्र टाकणं आव-

श्यक आहे. तें आजच्या आज करतां येईल. अं — हं, केलं पाहिजे. मी स्वतःला बजावलं. जाऊबाईच्या पत्राचे चतकौर टवकारून पाहत होते. जणूं त्यांचा प्रश्न होता, “माझं उत्तर काय देणार?” — मग पहिल्या चतकोरावरस्वा मजकूर आठवला. वेगळं होण्याचा कठोर निर्णय जाऊबाईंनी एकदमच कांधावा? — मध्यल्या कांही पायन्या, कांही उपाय नाहीतच कां? — मी विवाहित शाल्यापासून आतांपर्यंतचं सासरचं जीवन शोधलं. पहिल्यापासून कांही बिघाड घडला का? — नाही. जाऊबाईंनी मला अत्यंत प्रेमानंत्र वागवून घेतलं यांत शंका नाही. बरं, मी मोठी गैर वागलं असीही नाही. मग जाऊबाईंना असं कां वाटावं? — आणि वडील जाऊ या नात्यानं त्यांनी असं ठरविल्यानंतर धाकटी जाऊ म्हणून मला काय सांगतां येणार?

### माझी विषष्णता वाढली.

“जाऊबाईंचं म्हणणं तरी काय आहे?” मी आपल्याशीं बोललें आणि तें लछ पत्र पुढं घेतलं. पहिलं पान एकदा वाचून पाहिलं. त्यां मजकुरांत रागापेक्षा विषाद विशेष दिसला.

त्यानंतर जवळ जवळ आठ चतकोर सुवाच्य पण बारीक अक्षरांत लिहिला होता जमाऱ्यर्च. तो इतका व्यवस्थित व कळण्यासारवा होता कीं, मी चकित झालें. वरचेवर पानं उल्टून सुलटून पाहत असतां माझ्या लक्षांत आलं कीं, भाऊजी व जाऊबाई यांचा संसार सर्वतोपरी आम्हा दोघांवर अवलंबून आहे असं मुळीच नाही. दुसरी एक गोष्ट लक्षांत आली अशी कीं, आम्हा पतिपत्नीकडून जमा झालेल्या रकमांचा हिशेब फारस्व चोख होता.

अलीकडील तरुण खीपुरुषांत आर्थिकदृष्ट्या हिशेबी असण्याचा गुण फारसा नाही. मी तरी या बाबतीत अजागळच होतें. माझ्या मैत्रिणींमध्ये मजकडून हात उसने पैसे घेणाऱ्या बहुतेक सान्या होत्या. त्यासंबंधींचं

टिपण मजकडे नव्हतं. आपले पैसे परत मागण्याची मला अक्कल नव्हती व आठवणहि राहत नव्हती. पण समोर असलेल्या जमाखर्चावरुन मला आढ़वून आलं की, गेल्या दोन वर्षांत मी पनास पाऊणशे रुपयाला तरी डच्चूखाला आहे! — आणि या सान्यांचं टिपण जाऊबाईंनी पाठविलेल्या जमाखर्चांत होतं. तो प्रकार ध्यानीं येतांच मी स्वतःशींच ओशाळ्ले!

ताईंनी इतका काटेकोर हिशेब कां ठेवला होता? — केव्हां तरी तं मीचा प्रसंग येईल म्हणून का? त्यावेठीं आपण दोघी ठरू नये या दूर दृष्टीनं कां त्यांनी ही सावधगिरी घेतली? विचार करितां मी आणखी भुईत गेले!

जमाखर्चांनंतर सदर होतं: घरांतील भांडींकुंडीं, चांदीचीं भांडीं, उंची वस्त्र प्रावर्ण व फर्निचर वगैरे यादीचं. इथंहि तीच व्यवस्था. तोच बारकावा. तीच प्रांजल दृष्टि. शेवटीं टीप होती ती अशी:

सौ. कुमुदबाई यांना, वर दिलेल्या यादीप्रमाणं आपली समाईक जिंदगी आहे. त्यांची निमेनिम वाटणी बहायला कांहीच हरकत नाही. थोडी तडजोड व तारतम्य राखलं म्हणजे झालं. पण यांतहि एक गोष्ट मी तुमच्या नजरेला आणिते. तुम्ही येणाऱ्या आगंमागंच भाऊजींचा प्यार येऊ लागला. तुमचं दोघांचं वेतन घरांत येऊ लागल्यामुळं मला थोडं शेफारल्या-प्रमाणं झालं. तुमची स्वतंत्र मालकी मी अजीवात विसरले. ‘माझं — माझं’ म्हणून हव्यास धरला. संसार नेटका व टापटिपीचा असावा म्हणून झटले. उघळमाधळ मी केली नाही. पण खर्च झाला. पुढं याचा विचार करण्यास बसल्यावर दिसून आलं की, घरांतील बरीच भांडींकुंडीं, फर्निचर आणि उपयुक्त वस्तु यांचा संग्रह तुमच्या व भाऊजींच्या पैशामुळंच झाला. अगदी काटेकोर स्मरत नाही. पण खुणा केलेल्या वस्तु निःसंशय तुमच्या पैशामुळं घरांत आल्या आहेत. अर्थात् त्या त्या वस्तूवर खरी मालकी तुमची आहे. वाटणीच्या वेळी ही गोष्ट लक्षांत घेऊन त्या त्या वस्तु तुमच्या म्हणून बाजूला काढाऱ्या नी मग समसमान वाटणी करावी. तसा आपपर भाव तुम्हांला करायचा नसला तर तुम्ही जशी वाटणी कराल

ती मी मान्य करीन. नात्र यांत माझी मानखंडना न होईल याला तुम्ही जपलं पाहिजे. कांही तरी एवढं तेवढं दिल्यासारखं वा घेतल्यासारखं करून ‘झाली निम्मी वाटणी.’ असं मानण्यास मी तयार नाही. मला कमी मिळालं, चालेल. पण त्यांत अन्याय वा अपमान नसावा. फुकाची कृपा नसावी. जें माझं नाही, तें मिळावं अशी इच्छा तिळमात्र नाही. तेव्हां वाटणी होत असतां किंवा तुम्ही करतांना ही गोष्ट लक्षांत ठेवावी. मला वाटतं, एवी तेवी आपण वाटण्या करून दूर होणार. मग एकमेकांचीं भनं कशाला दुखवायचीं! कुमुदताई, हृदयाची जावम लौकर बरी होत नाही. हें मी सांगायला पाहिजे असं नाही. त्या पापाला जपूं या. अगदी मोकळ्या मनानं, हस्त खेळत दूर होऊं या.

सौ. अंषूताई.

वरील टिप्पण मी एका क्षट्यांत वाचूं शकलें नाही. पाहिल्या पांच सहा ओळीचिं कांही विशेष वाटलं नाही. पण पुढं वाक्यावाक्यागणिक मी थंबलें. आपला पायावालचा आधार सुट्टो आहे, आपला तोल जातो आहे व आपण कुठं तरी खोले—अंधारांत—जातों आहों असं मला वाढूं लागलं. भय, चिंता व लज्जा यांनी मो व्याकुळ झालें. मी दच्कून पाहिलं. भोवतालचा एकान्त मला असह्य झाला! — अत्यंत गांगरलेल्या दृष्टीनं मी त्या कागदाकडे पाहत राहिलें.

अंषूताई! — त्या सहीतून जाऊबाईचं मुख दिसलं. कोण कोणते भाव होते त्यावर! — मला त्यांच्याकडे पाहण्याचा धीर होईना. मी गुडध्यांत मान घातली. माझ्या हृदयांत विलक्षण कालवाकालव झाली. — खरो-खरच मी त्यावेळी कोणत्या अवस्थेत गेलें, हें मला आतां नीट सांगतां येत नाही. एवढं खरं, जाऊबाईंनी वरील टिप्पण लिहितांना स्वतःच्या हृदयां-तील रक्त नी डोळ्यांतील अशू यांचा उपयोग केला असला पाहिजे.

पालथी कलंडलें, आतां आठवत नाहो, पण मी कांही काल तरी रडलें — मुस्समुसून रडलें — असं वाटतं .

— आणि मग मला जाऊबाईच्या त्या उद्गाराची आठवण झाली. “कुमुद, तूं पाठोकऱ्यून वार केला आहेस. तुझा प्रतिकार मी कसत्वा करते !” — जाऊबाई तेच उद्गार पुन्हा काढून कण्ठत आहेत असा मला भास झाला. मी पटकनू उटून बसलें. भोवताळी पाहिलं. अंधार अंधार वाटला. मी ओढलेल्या स्वरांत म्हटलं, “ताई — ताई मी इतकी दुष्ट नाही हो. कां दूर लोटतां मला ? ”

शून्यांत मी कुठंतरी पाहत बसलें. बाह्य जगतांत — मुंबापुरीसारख्या अफाट नगरींत — आढळणारी व कान बधीर करणारी तीच ती धावपळ व गडबड चारूं होती. आणि शेकडों चिन्हाडांनी गजबजलेल्या एका चार पांच मजली चाळींतील एका खोलींत मी अनाथाप्रमाणं बसून राहिलें होतें.

मी किती काळ तशी बसून राहिलें कोण जागे ! पण कढ ओसरतांच मी उठलें. मोरीवर जाऊन हातपाय तोंड धुतलं. माठांतील गार पाणी ताळू-वर थापून घेतलं. पदरानंच डोकं टिपत मी पुन्हा पहिल्या जागीं आलें. खालीं पाहिलं. गुंताविलेले चतकोर आव्हान देत होते.

“ हें शेवटपर्यंत वाचलंच पाहिजे, नाही का ? ” मी स्वगत म्हटलं, “ जाऊबाईची एवढी आज्ञा मला मानलीच पाहिजे . ” मी खालीं बसलें. मुकाट्यानं मी कागद हातीं घेत पुढचं पान काढलं. यावर स्थावर मिळकती-संबंधी माहिती होती. रायकरांचा वाडा, त्याच्या चतुःसीमा व पलीकडव्ये शेजारी वैरे.

मला त्या वर्णनांत कांही समजलं नाही. गोडीहि वाटली नाही. त्या खालच्या टीपेकड मात्र माझं तात्काळ लक्ष गेलं. तो मजकूरहि सुख-कारक नव्हता.

“ एका वाज्यांत — जवळ जवळ — राहून दोने चुली मांडणं दोषा

भावांच्या मनाला पटणार नाही. मुलांना तं फारच चमत्कारिक वाटेल आणि मी स्वतःच्या मनाचं कांही सांगू इच्छित नाही. म्हणून मी, मुलं व त्यांचे वडील यांच्यासह गांवच सोडणार आहें. घर सोडून आम्ही वनवासांत जातों आहों असं मुळीच नाही. ती सारी व्यवस्था मी नीट केली आहें. जावा जावा भांडल्या नी धाकट्या जावेन थोरलीला घराबाहेर काढलं असा बोभाटा न होईल याबद्दल आपण दोघी दक्षता घेऊं. तुम्ही तशी कांही काळजी करू नये. अगदी मर्जेत निरोप घेऊं.

सौ. अंबूताई.

मी सुस्कारा टाकला. जाऊऱ्बाईंनी सर्व आजूंनी विचार केला होता त्यांची तयारी होती. पण माझी होती का? — कोणाचं कोणावाचून आडत नाही. मृत्यून शिकामोत्तब केल्यावर आपण कधीं तक्रार करतो! आलेल्या भोगाला सादर होतोंच. पण जिवंतपणीं — समजत असतां — निर्वाणिचा प्रसंग येणं वा ओढून घेणं, कसं बरं वोटेल? मी तयार होतें का त्या प्रसंगाला?

मला ओढून सांगावंसं वाटतं, कीं, मी मूर्ख व गर्विष्ठ आहें पण दुष्ट खास नाही. मी वेतन मिळवतें याचा ताठा माझ्या अंगीं आहें. पण माझी मिळकत फक्त स्वतापुरतीच सूचं पडावी वा संग्रहित व्हावी असा हीन विचार माझ्या मनाला कधीच दिवला नाही. त्याचप्रमाणं पति-समवेत वेगळं राहण्याच्या कल्पना. माझ्या मनांत मुळीच आल्या नाहीत असलं सोंग मी करीत नाहीं. पण त्या उत्कट कधीच नव्हत्या हेंहि तितकंच खरं.

याच दृष्टीनि माझ्या जाऊऱ्बाईचा कस लावला तर? त्यांच्यांतहि हीण नव्हतं. मी रागाच्या भरांत त्यांना कधी *dictator* म्हटलं, कधी *aristocrat* मानलं व कधीं *despot* हि ठरवलं. पण असं असूनहि त्यांच्या थोर हृदयाची व प्रेमळ अंतःकरणाची मला जाणीव होती. माझ्या

भोवतालच्या जगांत त्यांच्या योग्यतेची स्त्री क्वचित्तच होती. मला त्यांच्या-विषयी प्रेमादरभाव होताच. तात्पर्य, दुजाभाव, दुष्टावा वा कलहप्रियता आम्हा दोर्धीतहि नव्हती.

मग सध्याचं किल्मिप निर्माण कां व्हावं ?

मी स्वतःचा निषेध करीत म्हटलं, “किल्मिप कसं उद्भवलं हा प्रश्न आतो नाही. तें निस्तरायचं कसं हा आहे. मला वेगळे राहण्याची तीव्र इच्छा आहें, हें ताईनी पक्के घृतांधरलं आहे. तो त्यांचा गैरसमज दूर करायचा कसा ? — समोर पडलेल्या कागदांनी सांगितलं : परिस्थिति निश्चायिक झाली आहे. जाऊबाईर्झी पुन्हा तोच स्लेह जोडतां येणार नाही. कुटुंबांतील एकोपा भंगलेला आहे ! आलेल्या भोगाला सादर असलं पाहिजे.

अगतिकता !

निराशा, स्वेद, स्वापराधाची खंत वाढली. दुःसह झाली ! माझं अवसान गळत चाललं. चित्ताची व्याकुलता एकदम वाढली या शक्तिहीनतेमुळं मला बसवेना. मी आडवी झाले. उश्याला हात घेऊन कलती निजलें. डाव्याहातानं चतकोर पुढं ओढले. चाळा म्हणून मागचीं पुढचीं पानं उलट सुलट केलीं. तों ध्यानी आलं : स्थावरासंबंधीच्या हकीगतीनंतर आणखी कांही मजकूर आहे. — उताणी झाले. कागद छातीवर धरले. या नव्या मजकुराचं मूळ शोधलं. ताईचं पत्र होतं तें.

पहिल्या ओळींत दोनच शब्द होते :

“प्रिय कुमुद”

खडबऱ्हन जागी झाल्याप्रमाणं मी तटकन् उठून वसलें. “जाऊबाईना मी अद्याप प्रिय आहें तर ? ” मी नवल करीत उद्भार काढलें. पदर कसा तरी स्वांघावर टाकून मी पत्र वाचूं लागले.

- १६ -

## प्रेमळ पत्राचा आघात !

**प्रिय कुमुद,**  
“ सदैव सुखी अस . ” असा आशीर्वाद मी तुला अंतःकरण-पासून देते . आणि तुझ्याविषयी माझ्या मनांत कसलंहि किलिष नाही , हे स्पष्ट करण्याकरितां माझं हृदय उकलून दाखविते . तू समजूतदार आहेस . या पत्राचा भावार्थ तू सहानुभूतीनं लावशालि अशी मला आशा आहे . देव तुझं कल्याण करो .

प्रिय बाळे , आपल्या कुटुंबाची एकंदर स्थिति कशी आहे व पुढं आपण दोर्घींनी कसं वागायचं नी कायु काय करायचं याचा आराखडा सोबत दिलेला आहेच . तो लक्ष देऊन वाच . सारं कांही नीट समजून घे . त्यांत कांही चूक आढळली किंवा सुधारणा हवी असली तर समक्ष सांग . तें जमण्यासारखं नसलं , कागदावर लिहून आण . तू सांगशील त्याप्रमाणं वागण्याची माझी तयारी आहे . अगदी निर्मळ मनानं नी हस्तमुखानं वेगळ्या संसाराची घडी बसवू या .

हा शाला जिंदगीचा विचार . आतां दुसरी बाजू नातं व मान राखण्याची . तुला बरोबरीची जाऊ मानायची व तितकाच मान धावयाचा ही गोष्ट . यालाहि माझी पूर्ण तयारी आहे . तुझे अधिकार समान मानायचे , तुला हवा तो बहुमान धावयाचा आणि धरांत व लौकिकांत

एकेरी शद्गुनं तुला संबोधावयाचं नाही, हेहि मला मान्य आहे. मी त्यांत कसलाहि कमीपणा मानणार नाहीं. फक्त एकच गोष्ट मला स्थग केली पाहिजे: तूं माझी जाऊ झाल्यानंतर मी तुला मनानं तुच्छ लंखलं नाहीं. किंवा तुझा अपमान होइल असं वागले नाहीं. गेल्या अडीच वर्षांचा काल ध्यानीं आण नी सरळ विचार करून पाहा. जावेपेक्षासुद्धा मी तुला धाकटी बहीण मानीत होते व तशी वागत होते. तुला मी कमी मुठीच लेखलं नाहीं. फक्त वयानं लहान मानलं. हेहि चुकलं असलं, घडून गेलं. तूं आता तें विसरून जा.

खरंच सांगते. तुला तुम्ही या बहुमानानं संबोधणं मला कसं तरी परकेपणाचं वाटतं. आपल्याजवळचीं लहानसान माणसं त्यांना कशाला घायचा पोकळ बहुमान ? यापेक्षा प्रेमाचं एकेरी बोलणं बरं असं मनानं घेतलं. आज या क्षणाला हेहि पत्र लिहितांनासुद्धा ‘तुम्ही’ हा शद्गुन तुझ्याकरितां योजणं माझ्या अगदी जिवावर आलं. विश्वास ठेव. तशा प्रकारे पत्र लिहिण्याचा प्रयत्न मी चार सहा वेळा केला. पण मला तें साधलं नाही. आंतन मला भडमऱ्ऱन आलं. डोळे अशूनी ओथंबले व हात कांपू लागला. कुमुद, कसं सांगू तुला ? पण तूं मला परकी नाहीस ग. ‘तुम्ही’ लिहून तुला कशी दूर सारू ?

पण मनाला असं कांही वाटत असलं तरी मला तुझ्या इच्छेकडे व अपेक्षेकडे पाहिलं पाहिजेच. एकेरी संबोधनांत लिहिलेलं माझं हेहि पत्र शेवटचं आहे हेहि निश्चित समज. रागावूं नकोस. चूक सहृदयतेनं पाहा. पुढच्या कालांत तुला हवा तो बहुमान देते राहीन. अंतर पडणार नाही —”

मला पत्र पुढं वाचवेना. गळ्यांत हुंदका दाटला. डोळ्यांतून अशू झालं लागले. वरील मजकुरांतील एकाहि शब्द मला खोटा वा कृत्रिम वाटला नाही. सान्या मजकुरावर ताईच्या जरवमी हृदयांतून उडालेल्या रक्ताचे येंव दिसत होते.

“ताई—ताई” मी आकंठून म्हटलं, “मला इतकी दुष्ट, मानाची लोभी ठरवू नका हो—” पालथी पडून मी हुंदक्यांना वाट दिली. किती अनाथ—अनाथ वाटलं मला!

कांही वेळानं शोक आवरला. नाक तोंड पुशीत मी उठून बसले. पत्र संपूर्ण वाचणं भाग होतं. मी बाजूला टाकलेले कागद हातांत घेतले व पुढचा मजकूर वाचूं लागले.

“प्रिय कुमुद, या पत्रानं माझ्या मनांतील कांही विचार ज्यांचा संबंध तुझ्याशीं आहे, ते सांगून टाकायचे असं मी योजिलं आहे म्हणून पत्र किती लांबेल याचा विचार करीत नाहीं. तुंहि विस्तार पाहण्यापेक्षा आशय समजून घेण्यावर लक्ष ठेव.

आपल्या दोर्घन्या जीवनांत अलीकडे जी दुःखद घटना घडली, तिचा विचार मी ‘आपले काय चुंकलं असावं?’ या दृष्टीनं केला. या आत्मपरीक्षणांत असं आढळलं कीं, मी कालाचीं पावलं नीट ओळखलीं नाहीत. मला वाटतं, कालाचीं पावलं म्हणजे काय, हें तुझ्या ध्यानीं चटकन् येईल. मागं एकदां या मथळ्याचा एक लेख एका मासिकांत आल्याचं तूं मला सुचवलं होतंस. पुढं तो लेख मी मुद्दाम वाचला. त्यांतील कांही उतारे मी आपल्या बाढांत उतरून घेतले आहेस. त्यावेळीं सदर लेखाकडे माझीं लक्ष फारसं गेलं नाही. पण आज वाटतं, त्यांतील कांही विचार मी ध्यानीं ध्यायला हवे होतें. खालचा प्यारा आपल्या स्थितीला लागूं पडण्यासारखा आहे.

कालाची गति मोठी विलक्षण आहे. तो कोणत्या दिशेनं धावतो व कोणीकडे जातो त्याचं आपल्यास ज्ञान नाही व भानहि नाही. पण त्याचं स्वरूप काय व तीं तो कशी पालटतो, हें जाणण्यासारखं आहे. किंवहुना आपल्या दोन्ही अंगाला घासून चालणारा काळ कसा आहे? त्याचीं पावलं कशीं पडताहेत? हें ओळखणं म्हणजे जीवनाचा अर्थ लावण्यासारखं आहे.

ज्याला हैं कळेल व जो तसा वागेल तो शहाणा. त्याला जीवनांतील गुंतागुंत गोंधळांत पाडणार नाही.

या दृष्टीनं आजच्या कालाकडे पाहिलं तर काय दिसतं ! खांत गति-मानता व नटवेपणा जास्त आहे. जाहिरातचाजी, बाह्य चमचमाट व अवडंबर हे त्याचे प्राण दिसतात. सिनेमा हैं त्याचं मोठं प्रतीक आहे म्हणण्यास हरकत नाही. प्रत्येक गोष्ट धावती, झटकन् बदलणारी, परस्पर विसंगत, भपकेदार व तावत्काल उपयुक्त अशी असली म्हणजे झालं ! — मौज तर खरीच. पण सद्यःकाल असं स्पष्ट सांगतो किंवा दाखवितो कीं, आंत नसलं तरी चालेल पण बाहेरून दिसलं पाहिजे. उदाहरणच घेऊं. श्रीमन्ती ! विद्रूत्ता ! प्रेम ! कर्तृत्व ! या सान्या गोर्धनीं सताचा व सत्याचा आधार पाहिजे ? हा पूर्वीचा धारा. आता ? — श्रीमन्ती नसली, चालेल; पण दिसली पाहिजे. विद्रूत्ता ? नसली चिन्ता नाही. किंवदुना नसावीच ती; पण ती दिसली पाहिजे. त्याचप्रमाणं जीविनाचा खरा आधार म्हणजे प्रेम. तें खरंच असावं नाही का ? — होय. पण आजचा बोलता — नाचता — गाता सिनेमा सांगतो : प्रेम ! प्रेम ! ! — पडव्यावर दिसलं म्हणजे झालं ! आंत असलं पाहिजे असं मुळीच नाही. — हांच कालाचीं पावलं !

सुष्टीच्या क्रमांत दिसतं. ऋतु पालटला कीं सुष्टीचं स्वरूप बदलतं. जसा ऋतु तशी सृष्टि ! तसं मनुष्याचं होतं का ? जसा कालप्रभाव तसा माण-साचा स्वभाव बनत जातो का ? — कांही सांगतां येत नाही. पण एकूण जनसमूह बाह्यावडंबराला जास्त भाकूऱ लागला आहे असं स्पष्ट दिसतं. कल्चर मोती, कृत्रिम हिरेमाणकं, हुंडी रेशीम, पुढीचे रंग, बिनवासाचीं कुलं, भपका देणारं अत्तर एक कीं दोन प्रकार सांगावे — सान्या स्थानीं अस्सलाला खो ! — अर्थात् या सर्वांचा परिणाम माणसाच्या आचार-विचारावर, राहणीवर, मनावर झाला असल्यास नवल काय ?

नसलं तरी चालेल पण दिसलं पाहिजे. मनांत नसलं तरी चालेल; बादेर दाखवतां आलं पाहिजे !

प्रिय कुमुद, स्वतःकडे भलता मोठेपणा घेत नाहीं व तुला हिणवतहि नाहीं. पण मला वाटतं, कालाचीं हीं पावलं मी जाणलीं नाहींत. जगांतील इतर माणसांच्या झुंडीतच मी आहें. दुसऱ्याला कशाला नाक मुरङ्ग. पण आज वाटतं कीं, आपल्या दोरीच्या सांसारिक जीवनांत नव्या कालाचे हे नवे रंगढंग मी थेडे तरी आणायला हवे होते. परंतु मी इथं आंधवी राहिलें. परिणाम काय झाला ? — तुला सहज देतां येण्यासारखं वरवरचं प्रेम, वरवरचा मान मला देतां आला नाही. मी उगचिच छूपण राहिलें. दोषी ठरले !

आता असं वाटतं, माझं पहिल्यापासूनच चुकत गेलं कीं काय ? — मला नीट उल्घाडा होत नाही. पण काय घडलं तें सांगतें. रायकर कुंड-बांत मी मुख्य याहिणी. संसार सुरळीत चालविण्याचा भार माझ्यावर. तेव्हा त्या अधिकारांत आपण राणीप्रमाणं वागण्यांत व अधिकार गाजवि-ण्यांत चूक काय ? — तुझ्या समजुतप्रमाणं मी dictator झाले ते या पद्धतीनं. यजमान, भाऊजी, मुलं यांना सौख्य समाधान पाहिजे असेल तर माझ्या तंत्राप्रमाणं त्यांनी चाललं पाहिजे; असं मी मानलं. तशी वागलेहि. नवल एवढंच वाटतं कीं, माझ्या या कुंडबियापैकी एकानंहि माझ्या अधिकाराचा वा अहंकाराचा प्रतिकार कसा केला नाही ? — आपल्या हुक्मशाही वृत्तीनं मी त्यांची बुद्धि व विचारशक्ति पांगळी केली कीं, त्यांच्या सुखार्थ मी स्वतःच्या सुखाकडे पाहिलं नाहीं याचं पुण्यबळ त्यांना बोलूं दर्देईना ? — मला तेंकोडं आहे. मात्र तुझ्या आचाराविचाराची मला आज जी प्रचीति आली आहे ती लक्षांत घेतल्यावर वाटतं, माझीं मुलं — माधव ते माधवपीर्यंत मनांतून बंडखोर झाली नसतील ना ? ती स्वतंत्र होण्याची संधि पाहत असतील का ? — कांही असो. तो विचार उद्याचा आहे.

प्रिय कुमुद, पुढं आमच्या घरीं तुळं आगमन झालं. तूं परक्याची पण तुझ्या साध्या वागणुकीवरून वाटलं, मुलगी आपलीच आहे. तुझा तो हस्या-प्याचा प्रसंग आठवतो ? — तूं बालहृदयी—सहज स्वभावी—होतीस म्हणू—नच तुला हसू लपवणं व कृत्रिम गांभीर्य आणणं साधलं नाही, नव्हे का ! मला तरी तसं वाटलं. पुढं अनुभव तोच आला. तूं आमच्यांत एकदम मिसळलीस. माझा अधिकार मानणं किंवा कद्यांत राहणं याचं तुला कांहीच वाटलं नाही. — मला वाटतं, इथं तूं चुकलीस तें कांही असो. तूं आल्या-पासून आतापर्यंतच आफलं भांसारिक जविन सुखासमाधानांत गेलं यांत शंका नाही. आणि या स्थानीं, कुमुद, मी मनापासून सांगते तूं फारच चांगली मुलगी अहेस. असा माझा अनुभव आहे.— कांही अपरिहार्य कोरणानं आपण यापुढं एकत्र नांदू शकणार नाही. जाऊं दे, त्याचं काय एवढं ! — पण तुळं वर्णन करायचं झालं तर मी अभिमानानं सांगेन की, माझी धाकटी जाऊ हाडानं गरीच, आचाराविचारानं सालस, बोलण्या—वागण्यांत सभ्य, मनानं उदार आणि हृदयानं प्रेमळ आहे.

तेव्हां यापुढं तूं व मी दूर झालों तरी तुझ्या माझ्यांत सख्य राहण्यास कांहीच अडथळा येणार नाही. तुझ्या स्वतंत्र संसाराकडे मी कौतुकानं पाहीन नी प्रेमळ आशीर्वाद देत राहीनि.”

पत्र वाचतां वाचतां मी पुन्हां थांबलें. ताईच्या वरील लिहिण्यांतहि त्यांच्या मनाच्चा मोकळेपणा स्थै दिसत होता. माझ्या विषयीनं त्यांचं मत केवळ वरवरचं नव्हतं. त्यांनी वर म्हटल्याप्रमाणं आमचं साहचर्य आम्हा दोघीनाहि सुखासमाधानाचं होतं. मला आठवतं, कधी मधी त्या मला न्हाऊं माखूं घालीत. अगदी प्रेमानं, हौसेनं. त्यावेळीं त्या मला माधवी पेक्षाहि लहान मानीत. थट्टा विनोद करीत व मी त्यांना मनापासून प्रिय असल्याचं दर्शवीत.

आज या गोष्टी त्या जणूं साफ विसरल्या होत्या. अगदी शांत मनानं

त्या मला दूर सारीत होत्या. त्यांच्या दृष्टीनं शृङ् झालेला समान अधिकार व मान त्या मला बहाल करीत होत्या !

केवढं मनोधैर्य होतं त्याचं हे !

मी सुस्कारा टाकला व पत्र पुढं वाचूं लागले —

“ प्रिय कुमुद, मनुष्यस्वभावाचा विचार करतां आज तरी तुला “माझ्या-विषयी तुला काय वाटतं ? ” असा प्रश्न करणं बरोबर होणार नाही. पण अनुभवावरून वाटतं, माझ्याविषयीं तुझ्या मनांत सद्भावच असावा. राग असेल पण मन कल्पित नसावं.

तेवढ्या आधारानं मी न्याय मागतें. — तुझ्या आपोपाप्रमाणं मी माझ्या गृहराज्यांत अरेराव होतें पण अन्यायी नव्हतें अशी माझी मनोदेवता मला साक्ष देते. कुंडबांतील सर्व लहान थोरांच्या सुखाकरितां व स्वास्थ्याकरितां मी झटले, सर्वोना समानबुद्धीनं वागवलं, सर्वोर मनापासून प्रेम केलं आणि मला योग्य वाटलं तेवढं स्वातंश्यहि दिलं. तुझी व भाऊजींची मिळकत मी ताब्यांत घेत होतें. पण त्याविषयी तुम्हा दोघांवरहि माझं कडक नियंत्रण नव्हतं. तुला हव्या त्या वेळीं पैशाची उचल करतां येत होती. फक्त मला गृहकर्ती या नात्यानं तुमच्या हिंसेव हवा होता. सांग कुमुद, यांत माझा कांही अपराध घडला का ! — माझ्या आवडी निवडी तुमच्या-पेक्षा वरचद किंवा तुम्हांला न रुचणाऱ्या होत्या का ? — मग या त्यागाच्या बदल्यांत मी तुम्हा सर्वांगांव घोषेणा मागितला, आज्ञापालनाची इच्छा घरली किंवा आग्रह घरला तर त्यांत खरंच बिघडलं का ? — माझी मनो-देवता मला सांगते कीं, इतरांप्रमाणांच मी तुला वागवलं. धाकटी जाऊ म्हणून तुच्छ केलं नाहीं किंवा प्रतारणाहि केली नाहीं. — हे सारं ध्यानीं घेतलं म्हणजे नवल असं वाटतं कीं, कुंडबांतील तुझ्या समान अधिकाराला यामुळं बाध कुठं येतो ? व तुझ्या मानापानांत कमी काय पडतं ? — पण मग उमज पडला. कालाचीं पावलं आपण ओळखलीं नाहीत. बाजारांत

चालू असलेलं नाणं व्यवहारांत उपयोगाथरं असतं. प्राचीन काळचं नव्हे. मी शिवशार्हींतील अस्सल सोन्याचा होने पुढं केला, हें चुकलं ! — सोनं म्हणून त्याला किंमत. नाणं म्हणून नाही ! — कुमुद, माझा प्राभव भी मान्य करते.

आपला दोधींचा खटका उडाला तो दिवस मो विसरणार नाही. तुझा मेजवानीचा बेत, तो पार पाडण्याचा तुझा हड, तुझ्या मैत्रिणींचा हैदरेस, माझ्याकडे येऊन मला उपदेश करण्याची त्याची उठाठेव व त्यानंतर तूं अभ्यर्थादेनं दिलेला सामना — या सर्व प्रकाराला आता कांही किंमत नसली तरी त्यान्या बुडांत असलेला अर्थ मला लौकर उमगला. मानहानी-मुळं झालेली जखम मी बाजूला ठेवली. शांतपणे विचार केला. तुझ्यापुढं आलेले कागदपत्र त्यामुळं जन्माला आले.

आज हें पन्ह लिहितांना हृदयांत काल्याकालव निःसंशय होते. पण कालाचीं पावलंडि ओळखतां येतात. सद्यःकालांतील मुलगी तूं. माझ्यापेक्षा दहा वर्षांनी लहान. तुझ्या मनाचा ओघ वेगळा असावयाचा या भरांत तुला संसारांतील समान अधिकार वेगळ्या प्रकारे हवे असले किंवा बाहेरच्यी तुझी प्रतिष्ठा घरांतहि पाहिजे असं तुझ्या मनानं घेतलं तर त्यांत बिघडलं कुठं ! — तुझा न्याय मी समजूं शकते. तो पाळायचा तर — वेगळं होणं हाच एक मात्र उपाय आहे — ”

मी जणूं बाईं पुढं आहेत असं मानून एकदम म्हटलं “ कां — कां — कां ? — मला सांभाळून कां घेत नाही ! ”

पत्राचं उत्तर असं होतं —

“ प्रिय कुमुद मला हटवादी — दुराग्रही — चढेल — अरेव म्हण. कांहीहि म्हण. पण स्फृत्तच सांगते. या चमत्कारिक परिस्थितीला मुकाट्यांन मान लववणं नी जुळतं घेणं मला साधण्यासारखं नाही. मी त्याग करूं शकते पण माझा मान गमावूं शकत नाही ! — मोठा स्वभाव दोष आहे

हा ! — हा मजक्कर वाचतांना तुला हसूं येईल का ? — होय. येण्याचा संभव आहे. एवढच नव्हे तर तुझ्या ओठावर असा एक प्रश्न येईल की, “ठीक उद्या माधवची बायको — तुमची सून—आल्यावर काय करणार ? ती तर आणखी अर्वाचीन असणार ! ती कशी वागेल, किती अधिकार मागेल, काय सांगावं ? ”

माझं उत्तर तुला समर्पक वाटणार नाही. पण सांगतें. सून आल्यानंतर काय करायचं ? — हा दूरचा विचार मी केलेला नाहीं. आज मी ताठच राहणार व माझ्यापुढं — ज्यांना मी आपले म्हणतें — त्यांची अयोग्य मात्रा चालूं देणार नाहीं ! माझं शरीर विगलित होईपर्यंत व माझी बुद्धि स्थिर असेपर्यंत माझं कौटुंबिक राजीपद सोडायला मी मुळोच कष्टूल नाहीं ! — या क्षणाला मला वाटतं : कुमुद माझी धाकटी जाऊ आहे. माझ्या हाताखाली असेपर्यंत तिनं मी सांगेन त्याचप्रमाणं वागलं पाहिजे. माझ्या आज्ञेवाचून तिला कांही करतां येणार नाही. — बाहेर ती शिक्षकीण असूं दे नाहीतर आणखी मान सन्मान मिळवूं दे. घरांत आल्यावर ती कोणी नव्हे. तिचा पाच, तिचे शाळ्येतली शहाणपण नी तिचा बाहेरचा सन्मान — घरांत उपयोगी पडेल फक्त कौतुक करण्यापुस्ता ! — त्यांचा टेंबा ती माझ्यापुढं — मला दिपवण्याकारितां — करूं लागली तर ? भो आधी तिनं मुस्कट रंगवीन नी तिची पाश्री तिला समजावून दर्दीन. हें जमण्यासारखं नाही असं स्वष्ट दिसून आलं तर -- आज तो मार्ग मी अनुसरला आहें.”

मी वाचन थांबवलं. वरच्या दोन चार वाक्यांत माझ्या जाऊबाईचं सत्य स्वरूप होतं. खरं स्वभाव चित्र होतं. आम्हां कुटुंबियांना तें भयप्रद होतं. आदरणीयहि होतं. फणा उभारलेली नागीण त्या होत्या की, मारं पुढं पाहूत जाणारी सिंहीण होत्या की, तुपाची आहुती घेतलेली त्या आदिज्जाला होत्या ! — काय सांगतां येणार ? — मला त्याचं सान्निध्य हवं असेल तर

त्यांच्यापुढं नम्र होण्यावाचून दुसरी गति नव्हती !

मी कागद सरळ धरले व पुन्हा वाचूं लागले.

“ प्रिय कुमुद, तू हळव्या मनाची आहेस, हें मी जाणते. वेगळं होण्याची कल्पना तुझ्या मनाला धक्का देईल, असंहि वाढतं. तू असासुद्धा विचार करशील : तर्ही एकदम एक घाव दोन नुकडे का करू इच्छितात ? कुठंतरी तडजोड नाही का करितां येणार ? — कुमुद तोहि विचार केला. पण त्यांत यश येणार नाही. आज आपण तडजोड किंवा डकवाडकवी करू. पण फार लवकर आपले स्वभाव आपल्याला नडतील. माझ्या स्वभावांतील ताठपणा —दोपच आहे तो. — मला तुझ्याकडून योग्य तें आज्ञापालन, नम्रता व मृदु भाषा हवी असणार ! .— आणि कालप्रवाहाप्रमाणं तुला समान अधिकार व सन्मान हवा असणार ! मैत्रिनीच्या रूपानं जग तुला डिवचणार किंवा फूस देणार सांग बरं. कसं जमायचं मग ? — कटकटी व धुसफूस वाढत जाईल. आपण दोघी एकमेकीला वाईट दिसूं लागूं. अप्रियहि होऊं. वाग्याण सोडण्याचं भान कुणालाच राहणार नाही. यामुळं हृदयाला केवळ्या जरव्मा होतील ? — नको बाळे, तो प्रसंग ओढवून घेण आपल्याला शोभणार नाही. कुलाची प्रतिष्ठा म्हणून कांही आहेच. ती आपण सगळ्यांनी सांभाळली पाहिजे.

प्रिय कुमुद, पुढचं लिहितांना माझ्या मनालासुद्धा यातना होत आहेत. आंतून उसळणारे अशु आवरत नाहीत. आपल्यापुढं मोठंच कटु कर्तव्य आहे. पण तें अंतिम हिताचं आहें. केलं पाहिजे असं आहे. वाईट वाढूं देऊं नकोस कुमुद. धैर्यांनं तयार हो. हाय न खातां ऊठ. आपल्याला आपल्या पुरुषांच्या समजुती काढावयाच्या आहेत. सारी निरवानिरव भलेपणानं करावयाची आहे. आणि मुलांच्या मनावर भलते परिणाम न व्हावे याला जपायचं आहे. बाळ, प्राप कर्तव्य नीट समजून घे. न संकोचतां

वाग. — यांतील अपयक्षा माझ्याकडे ढकल. महेश्वराची पदवी हवी असेल तर विषपान मला केलं पाहिजे नाही कां?

निर्णय लौकर घेण दोघीच्या हिताचं.

— ये, लाडक्या मुली, माझ्या बाहूंत ये. मनोमन तुला क्षेमालिंगान देतें. तुझं मस्तक हुंगाते. तुझं मुख कुरवाळतें आणि तुला सुखी हो असा आशीर्वाद देतें. पतीसह संसागांतील सर्व सुखं भोग नी चिरंजीव हो ! तुझ्या गालावर माझे अशु गळताहेत कां ? — दुर्बलतेची क्षमा कर बाळे. पत्र संपर्वतें इथंच.

सदैव तुझाच — सौ. अंषूताई.

पत्र केळ्हा व कसं सपलं, मला कळलं नाही. फक्त त्याचा आधात शरीरावर व मनावर विलक्षण झाला. सगाळीकळून अंधार जमूं लागला. अंगाला कसलं तरी गार वारं झोंशूं लागलं ! — तोंडाची चव विघडली व तें कोरडं वाढूं लागलं. कांहीतरी गरगर फिरणारं आपल्या मस्तकावर कोसळतं आहे असा मला भास झाला. तें नुकविण्याकरितां मी भुईसरपट झालें ! निपचीत पडलें.

\*

\*

\*

“ कुमुद — ए कुमुदताई ” दारावर थापा व हाका ऐकूं आल्या. मी चपापून उठलें. अंगांत कांही त्राण नवृत्तं. मस्तक व तोंड घामानं डब-डबलं होतं. बावरत मी खालवर — भोवताली — पाहिलं. पडलेले कागद आवरून बँगेत कोंबलें. उठून कडी काढली.

तीनचा सुमार होता या वेळी. मला कांही होतंय हें मावशीला सांगावं लागलं नाही. ‘तिनं डॉक्टर आणुं का’ विचारलं. मी नकार देत तारेचा फार्म मागितला. स्वतःच्या सहीनं ताईना तार केली —

पत्रं पॅचर्ली. मी आजारी आहें. काळजी करूं नये.

ताबडतोब या. मला घेऊन जा.

— कुमुद.

— १७ —

## काळी काळी रात्र. नंतर सकाळ !

मी मावशीला म्हटलं, “तू उगचि घावरुं नकोस. काळजी करण्यासारखं असं आंतून मला कांही होत नाही. स्वस्थ पडून राहिल्यानं मला उद्या सकाळीं चांगलं बरं वाटेल. डॉक्टरांना चोलावण्याची सुद्धा जरूरी नाही. — मला स्वस्थ पडूं दे.”

मावशीनं ‘बरं’ म्हणून भान डोलावली. पण ती थोडीशीं अस्वस्थ झालीच. बरोबरच आहे. मी तिची भाची असलें तरी परक्याची मुलगी. तिच्या घरी पाहुणी म्हणून आलेली. हूळारज झाली असा दोषारोप मला न यावा असं जपण तिला भाग होतं. तिनं एका पार्थिव्यानच्या आड मला स्वच्छ अंथरुण घालून दिलं. मागून चांगला चहा करून आणिला. स्वरं म्हणजे मला स्वार्णपिणं कांही नको होतं. तोंडाला चव नव्हती. पोटांतून इच्छा नव्हती. तरीपण मावशीला बरं वाटावं म्हणून चहा घेतला. ‘आता बरं वाटतंय्’ असंहि म्हटलं. पण तेवढ्यानं तिचं समाधान झालं नाही. तिनं त्यांच्या नेहमीच्या डॉक्टरांना एकदा येऊन जा म्हणून निरोप पाठविला.

बाकोच्या भानगडीकडे लक्ष न देतां मी स्वस्थ पडून राहिलें. — मनाशी हिशेब सुरु झाला : “तार अर्जट केली आहे. संध्याकाळच्या आंत ती

पोचायला हरकत नाही. ताई सकाळच्या गाडीने निघतील. म्हणजे उद्यां संध्याकाळ्यार्येत त्या इथं यायला पाहिजेतच. — माग लागलीच निघायचं बघायचं — आपल्या घरी जाऊन पडलेले वरं. झाला एवढा शहाणपणा पुरे झाला — ”

तितक्यांत डॉक्टर आले. त्यांनी मला तपासावं अशी मला चिलकूल इच्छा नव्हती. ते चिढान्याजवळ येतांच मी चटकन् उटून बसले. पदर नीट सावरला व शाळेतील सरावाप्रमाणं त्यांना नमस्ते केला. नंतर मी त्यांना शांतपणे इंग्रजीत म्हटलं, “मी उन्हांत हिंडल्यामुळे मला थोडा त्रास झालाय् एवढंच. मला इतर कोणताहि आजार नाही. तेव्हां तुम्ही प्रकृति तपासण्याचं कारण नाही. मावशीच्या समजुतीकरितां तुम्ही साध्या कांही पुढ्या पाठवून द्या. मला पाहिजे फक्त विश्रांति.”

डॉक्टर पोक्त वयाचे अनुभवी होते. ते किंचित हसले. त्यांनी हातांत घेतलेला स्टेथास्कोप रिशांत कोंबला. त्यांना माझं बोलणं पटलं. त्यांनी एक दोन मासुली प्रश्न विचारीत माझी नाडी पाहिली. “यांना फक्त विश्रांतीची जरूरी आहे” असं मावशीला सांगितलं. “झोप लागण्याच्या दोन पुढ्या पाठवितो. औषधाचं उद्यां पाहूं” इत्यादि बोलत त्यांनी निरोप घेतला.

मी डॉक्टराशीं इंग्रजीत बोलले याचं मावशीला मोठं कौतुक वाटलं. शिवाय त्यांनी माझ्या प्रकृतीत काळजी करण्यासारखं कांही नाही हें वरचेवर सांगितल्यामुळे तिला थोडाफार विश्वास आला. मला स्वस्थ पह्ऱन राहण्याची संधि मिळाली. पण ती जेवढ्यास तेवढी. आठ दिवसाच्या माझ्या राहण्यानं आजूबाजूला ओळख झाली होती. मी आजारी आहें व डॉक्टर येऊन गेले, ही बातमी थोडी खलबळ उडविणारी होती. अर्थात् ही बाई आली, ती आई आली, त्या काकू आल्या — अशी गडबड झाली. सर्वांनी बायकी निदान ठरवलं. मला कांही दिवस गेले असले

पाहिजेत . पहिलटकरीण . फार जपलं पाहिजे इत्यादि .

माझ्या अत्यंत व्याकुळ झालेल्या मनाला हा समाचार — किंवा हें निदान कोठवर सुखकर झालं असेल हें माझं मला माहीत . “मला स्वस्य पहूं दे ग — ” असं मी कितीदा तरी कळवळून म्हटलं . स्वतः अगदी सुंभ होऊन पडायचं ठरवलं तरी त्याचा फारला उपयोग झाला नाही . चरं, जगाला तरी काश दोष आयचा ? — त्याला नेहमी उठाठंव लागते . खरी खोटी सहानुभूति दास्ववावयाची असते . तात्पर्य, रात्रीं दहापर्यंत — माली व मावशी निजेपर्यंत — मला स्वस्य असं लाभलं नाही . या त्रासानं माझं डोकं आणखी चढलं नी यापेक्षा मरण पुरवलं असा निर्वाणीचा उद्देश मनांत आला .

यांत एकच सौख्य होतं . मावशीच्या त्या स्थानाला समुद्रावरून येणाऱ्या वाञ्याचा फायदा भरपूर मिळत होता . डासापिसवांचा किंवा ढेकणाचा त्रास नव्हता . माझं अंथरुण विडकीर्णीं होतं . यामुळं त्यांतल्या त्यांत थंड व मोकळं वाटत होतं . स्वस्थ डोळे मिळून पढल्यास कदाचित् पटकन् झोप लागून जाईल अशी एक आशा मनांत उद्भवली . उद्या जाऊचाई आत्या कीं, त्यांच्याशीं मनमोकळेपणानं बोळून . त्यांच्या पत्राचा विचार केला म्हणजे असंच दिसतं कीं, त्यांनाहि वेगळं होण्यांत फारसं सुख नाही . मग चिंतेत कां पडायचे ? — संसारांत आपण ठरवूं तेंच घडतं . उगीच विषषण होण्यांत अर्थ काय ? — इत्यादि विचार मनांत आले . झोप येईल या आशेनं मी स्वस्थ पहून राहिले .

पण माणसाचं मन इतकं समजूतदार — चटकन् स्वस्थ होण्यासारखं कुठं आहे ! — आपणच शंका ध्यायच्या . विचारांची गुंतागुंत करायची आणि भरकटत सुटायचं . भयाचीं, निराशेची, दुःखाची, अडचणीचीं किंवा चिंतेचीं चित्रं आपणच तयार करायचीं आणि मग आपणच भ्यायचं निराश व्हायचं, रागवायचं किंवा घोर चिंतेत पडायचं ! या चंचलतेला पारावार नाही .

अत्याकर्धींत माझी ती अवस्था झाली. शरीर निब्राण. मन व्याकुल व आपण परस्थानीं आहोत, ही जाणीव. विचारांचं काहूर विलक्षण उठलं!— काय हा संसार नी काय हें जीवन !

बाल्य काल आठवला. आपण मोक्षा कां झालों? — विवाहाच्या भानगडींत कां पडलों? — स्त्रतंत्र कां राहिलों नाहीं? — आईबापांनी तरी संसारांत ढकलण्याचौ कारवाई कां केली?

— साक्रीकरबाई मनांत आली. तिचं एकलं जीवन चालूं आहे. ती आहे का सुखांत? — तिचा तो फ्लैम. ती आशानिराशा. स्लेह जुळविण्याची व चालूं ठेवण्याची ती धडपड! — छेः, आपण विवाहबद्ध झालों, हें कांही फारसं चुकलं नाही! — तसं व्हायला हवंच होतं.

— आपलं सासर. जाऊ, दीर, त्यांची मुलं आपले यजमान कोण वाईट आहे, संगतीला अयोग्य आहे किंवा दुःखदायक आहे? — कांहीच उणं नाही. — मग खेद कशाचा?

जाऊबाईची संगत, त्याचं वागणं नी इतरांना वागवून घेणं, त्यांचे विचार, त्याचं कर्तृत्व! — नांवं ठेवण्यासारखं काय होतं?

— रायकरांचा तो पडका वाडा. एक बरवळ होती ती. आवार दांडगं सत्तेचं. ते दैन्य कोणी नाहीसं करायचं? — पुन्हां तिथं लक्ष्मीं नांदूं लागेल असं कोणी झाटायचं? — जाऊबाईचं तें मनोराज्य. एका जोत्यावर बसून दोघीहि बोलल्यो. मनोराज्य केलं. असं असं करायचं असं ठरखलं! — आज त्यांतून काय निघाळं?

रायकरांच्या त्या उघस्त वाढ्याला जाऊबाईनी उपमा दिली होती आपल्या देशाची. भारत वर्षाची! — आपला देश असाच विस्तृत आहे, समृद्ध आहे. आपला आहे. पण अत्यंत दुःखी दरिद्री आहे! — कां?— तेथे नांदणारी प्रजा भानावर नाही. ती एकजुटीनं, एक विचारानं, एक मनानं. कार्य करीत नाही. तसं होडल तर वैभव हातावर आहे! — पण हें

समजून ध्यायचं कोणी ?— प्रयत्न करायचा कोणी ?— कशी होणार एक-जूट — एक मन !

बाई म्हणालंया तेंच खरं. बाहेरची उठाठेव करून दंगा करण्यापेक्षा ज्यानं त्यानं आपलं कुदुंब सांभाळलं, एकोपा टिकविला आणि वैभव वाढवलं तर ? — ‘थेंवै थेंवै तळें साचे’ कांही कमी नाही. आपआपलीं कामं करीत राहिलं कीं दुसऱ्याची उठाठेव मुचत नाही. भांडणं होत नाहीत. गुणांत स्पर्धा करायला प्रत्येकाला वाव आहे !

मग बिनसतं कुठं ?

जगाचं असो. आपलं काय बिनसलं, तें पाहिलं पाहिजे ! — हो, त्या खव्याळ वन्संचं तें आगमन. त्यांचं तें माझ्याविषयीचं प्रेम. ती सुंठसाखरेची वाटी ! त्या दिवशीं मी जाऊबाईच्यावर चिडलें. तें बंजी का ? आपसांतील कलहाची बीजं बाहेरच्या माणसांकडून येतात का ? — येत असतील. पण तीं आपण रुजवूं कां घायचीं ! त्यांची जोपासना आपण कां करायची ?

— आणि तें घड्याळाचं आख्यान ! — आपण चुकलों पण बाईंनी त्याची विलेवाट तशी लावायला नको होती ! — मला किंवा माझ्या बुद्धीला कांहीच महत्त्व नाही, काय अर्थ याचा ?

या आठवणी मनांत येतांच मी त्यांतल्या त्यांत उत्तेजित झा<sup>०</sup>. एकदम अंथरुणावर उटून चसलें. किती वाजले होते, कोण जाणे ! पण शांतता खूप भासत होती. एक बारीक — मंद — विद्युदीप तेवत होता. पण त्याचा प्रकाश माझ्या आजूबाजूला येत नव्हता. मी अंधारांतच होतें. मी उशी जवळच्या भिंतीला टेवली. तिला टेकून चसलें. पाय पुढं पसरले. हात गुंडाकून घेतले. समोर पाहूं लागले. किती वेळ तरी त्या एका उद्देशकारक घटनेमोवती माझं मन फिरत होतं.

इतक्यांत खालच्या कोठल्या तरी एका मार्गावरून जाणाऱ्या मोटारीच्या झगझगाति दिऱ्यांचे किरण जवळच्या रिडकीवाटे आंत आले. क्षणांत

नाहीते झाले. तेवढ्या त्या अकस्मात् आलेल्या प्रकाशानं मी किती घावरले. बावरले. मी चपापून उठले. खिडकीशीं गेले. मुंबानगरीचा तोच तो देखावा उंच उंच इमारती. एखादा मार्ग. कांही विद्युदीप ! कांही घर घर आवाज ! आगणाडीच्या शिटा !

मी दीर्घ उसासा टाकला. पुन्हां चिठ्ठान्यावर आले. आडवी झाले. विचारांना नवी कलाटणी भिठाली.

जाऊबाईच्या वागण्यांत ताउरणा आहे. बोलण्याचालण्यांत त्या हुकमी आहेत. दुसऱ्यावर शह राहण्याबद्दल त्या दक्ष असतात. या साऱ्या गोष्टी स्वर्ण्या असल्या तरी त्या मनाच्याहि तशा आहेत का ? — नाहीत. त्या कठोर आहेत पण कुजक्या नाहीत. हात उगारतील पण तो टाकणा नाहीत. राग करतील पण प्रेम करण्याचं विसरणार नाहीत. — याचा प्रत्यय आपल्यास एकदा नाही अनेकदा आला आहे. गेल्या दोन वर्षांत संसाराचा कोणता भार आपल्यावर पडला ? — कोणती चिंता वाहावी लागली ? — कोणते कष्ट जिवापाढ करावे लागले ? — कांहीचं नाही. माहेरच्या राहण्यांत व सासरच्या राहण्यांत फरक जाणवला नाही. मग या सुख स्वास्थ्याची किंमत थोडा कमीपणा पत्करून घावी लागलो, चिघडलं कुठं ? आपल्याला इतकं अवघड कां वाटावं ?

— आणि बाईची जीवनविषयक दृष्टि आणि त्यांचे विचार. त्या बोलून लागल्या म्हणजे मनाला किती पटतं ! कितो बरं वाटतं ! कोपरखळी लागणं किंवा मिळणं हें जीवनाच्या धावपळीत चालायचं. जपायचं किती नी दुर्लक्ष करायचं किती ? — आपणच ठरवायचं. समजून घ्यायचं.

दुष्काळ — दारिद्र्य — अनवस्थांची उंचाई या जागतिक संकटांना वा दुःखांना सीमा नाही. त्यांत आपल्या भ्याडपणाची वा चिडखोरणाची भर घालायची हा कोठला शहाणपणा ! — आपल्या आढींतील त्या

दोन तरुण मुली. संसारांत अगदी स्वतंत्र आहेत. स्वतःच्या स्वतः मालक आहेत. — आहेत का सुखी ? — किती जिगजिगलेल्या असतात ! — तरीपण हृसून खेळून असतात ! त्यांच्या मानानं जाऊबाईच्या छत्राखालीं आपण सुखी नाही का ? — पावसांतून जातांना — डोक्यावर धरलेल्या छत्रीची काढी कंसांत उडकते. डोक्याला खुफते किंवा क्षिचित् डोक्याला लागते ! — रागावतो का आपण ? — आणि आला राग उपयोग काय ?

परवा इकडे येतांना आणगाडीच्या एवढ्याशा जागेत जीवनाचे किती नमुने पाहिले ! काय एकेक तज्हा होती ! त्या मानानं आपलीं सुखं निवेदं व मोठीं नाहीत का ? — हें आपल्याला समजत कसं नाही ? —

हा ? — बाईच्या घाडांतील ती काजव्याची गोष्ट ! ती त्यांनी स्वतःचं प्रतीक दाखविण्याकरितां लिहिली आहे व ? — काजवा स्वतःच्या प्रकाशाचा दिमाख मिरवतो, असं वाटल्यास कवीनं म्हणावं. काजवा आपल्या एवढ्याशा मंद तेजानं आपलं जीवन जगत असला पाहिजे. जगांत अनंत कोटी पटीनं तेज ओसंडत असेल. काजव्याला त्यांचं काय ? — तसं जाऊबाईच्या जीवानाचं आहे का ? — त्या घर्मेंडखवोर आहेत, अधिकाराच्या हृव्यासी आहेत, असं आम्ही म्हणावं. पण त्या आपलं जीवन जगताहेत असं कां मानू नये ? — त्यांची आड्यता, त्यांची हुक्मशाही व त्यांची कठोरता लक्ष्यांत घेण्याआर्धीं त्यांनी कुदुंचाकरितां वाय केलं, हें पाहिलं पाहिजे.

आईनं सांगितलं तेंच खरं. मला उपकार स्परले पाहिजेत. टरफलाच्या बन्धनांत बीजाला राहवं लागतं. त्यांन हें रक्षणाचं क्वचं नको म्हणून कसं चालेल ? आपल्या घरांतील वडील माणसांचं भिघ असणं, त्यांच्याशीं नम्र असणं ही गुलामगिरी नव्हे. तो अपमानहि नव्हे. मन सोशीक असलं पाहिजे. नाही का ?

— तेव्हां बाईच्या पत्राचा विचार आपण फिरवला पाहिजे. हद्दहद्द मनं विघडत जातील ही भीति व्यर्थ नाही. पण ती निर्माण न होईल असं आपण जपलं पाहिजे. तशी स्वात्री त्यांना दिली पाहिजे. यांत देवाण घेवाण कुठं होईल कां? — आम्ही चुकलों बाईनी सांभाळून घेतलं पाहिजे. बाई कड-कढूऱ्या लागल्या आम्ही सहन केलं पाहिजे, जिभेला जपलं पाहिजे. — विकाराच्या सपाच्यांत हें कठीण स्वरंच पण जपलं पाहिजे. लक्ष ठवेन जपलं पाहिजे.

विचार करतां करनां बाईचं सबंध पत्र डोळ्यापुढं आलं. धाकट्या जावेला वेगळं व्हायला पाहिजे. कशाला ओढून धरा आपण. बाई निर्णय घेतलेला. पण तो त्यांना सुखावह झालेला आहे का? — नाही. निःसंशय नाही. त्यांच्या दृष्टीनं तें एक मोठं दिव्य आहे. — हें आचरतांना घेणारं अपयश — वाईटपणा — त्या आपल्याकडे घेणार आहेत. पण तें कसं शक्य आहे? — आपण कितीहि निर्विळा दिला तरी ताईच्या कर्तृत्वाला व स्वभावाला जाणणारं जग — जग राहूं दे बाजूला — घरांतल्या घरांत अप्पा काय समजतील? — मुलंना काय वाटेल? — काकू — आमची काकू म्हणून माझ्या भोवती असणारी मधु — माधवी, प्रिय शिष्या श्यामा आणि तो वयांत येते चाललेला माधव — काकूला काय समजतील?

— आणि ज्यांच्या सुखसर्वस्वांत माझा अर्धा भाग आहे, ज्यांच्या आयु-ज्यांच्या धाग्यांत माझ्या आयुष्याचा धागा पिळ्ला गेला आहे, आणि ज्यांच्या जिवांत जीव घालून मी सबंध आयुष्य कंठणार आहे, ते माझे यजमान काय समजतील? आपल्या वहिनींना ते आईपेक्षा जास्त मानतात. त्या वहिनी दूर गेल्यावर त्यांना बंव वाटेल? — विचारा सरळ पुरुष. माझ्या हटवादीपणाचा परिणाम सोशील मुकाट्यानं. परिस्थिति मान्यहि करील. पण त्याचं चित्त स्थिर राहील का? — माझ्या मनाशीं त्याचं मन संलग्न होईल का? — कसं शक्य आहे? — कसं शक्य आहे? — आगि मग

जिथं हृदय मीलन नाही, निथं दामपत्य सुख कसलं ? परस्पर संगतीचं सुख कसलं ? — पतिप्रेमाकरितां तरी मला अहंकार गिळला पाहिजे, कुटुंबाचा एकोपा टिकवला पाहिजे. जाऊबाईंचं श्रेष्ठत्व मानलं पाहिजे. हे जर न होईल तर ? — सारं जीवन रसहीन !

सर्व जीवनाचं एक मात्र मूल्य त्यागांत आहे. आत्मविस्मृत होण्यांत आहे ! — मला तें दिलं पाहिजे. बलात्कारानं नव्हे. मुकाट्यानं नव्हे. आनंदानं — आनंदान !

...                    ...                    ...  
...                    ...                    ...

### दुसरा दिवस उगवला.

गतरात्र मला सुखाची झाली नाही. दुःखद आठवणी, अनुतापाची हाय हाय व दुःखमं यामुळं मी करपून निघालै. सकाळीं मी उठलें उशीरा. पण शरीरात शक्ति नव्हती व मनाला उत्साह नव्हता. तरी पण आपण परक्या घरीं आहोंत याची जाणीव लौकरच झाली. जाऊबाईना तार केली आहे. याचंहि सरण झाल. उठवत नव्हतं तरी उठलें. मावशीनं “आता कसं आहे ? — घरं वाटतं ना ?” असं विचारलं. मी तोड देखलं हसलै. मुखमार्जनादि उरकल. थोडा चहाहि घेतला. “तूं स्वस्थ पडूनच राहा — ” मावशी म्हणाली, “अंग धुषावंसं वाटलं धू. नाहींतर स्वस्थ पडून राहा. तुझा चेहरा फार उतरलेला दिसतो. कसली काळजी करूं नको. घर परकं मानूं नको. हवं तें माग — सांग. आलीस तशी घड पायानंनी आपल्या घरीं जा.”

मावशीला मी यथोचित उत्तर देऊन धीर दिला.

“तुझ्या आईला बोलवायची का तार करून ?” मावशीनं विचारलं. मी म्हटलं, “कांही नको. आमच्या ताई म्हणजे जाऊबाई आल्यानं काम भागेल. तसं काळजी करण्यासारखं कांही नाही. मग आईला तार करून तिला कशाला चिंतेपाडयची ?”

मी वेणीफणी करण्यास आशापुढं बसलें. माझी मुद्रा मलाच भयप्रद वाटली ! मी तशी रसरशीत — प्रफुल्ल वदना होतें. पण आज तें सारें तेज लोफलं होतं. गाल चोपले होते. डोळे निस्तेज होते. केसाचा तुकतुकीतपणा नाहीसा झाला होता ?

मी घड्याळाकडे पाहत राहिले. तास मोजूं लागले. सहाला गाडीची वेळ होती. ताई तार पोचताच निघतील या विषयीं मला खात्री होती. पण शंकाव्याकुल मन. बाई तिथं नसल्या, त्यांना तार मिळाली नाही, त्यांची गाडी चुकली, पुढची मुंबईची गाडी सांपडली किंवा नाहीं, किंवा कांही अपरिहार्य अडचणीनं त्यांना निघतां आलं नाहीं — तर — तर — तर ! मन सारखं खालवर होत होतं.

दुपार उलटलो. तीन होऊन गेले. चार झाले ! — मार्गप्रतिक्षा. गाडीची वेळ होण्याच्या आधी ताई आल्याचा भास. त्यांच्या आवाजाचा भास होऊं लागला. विकल होऊन मी अंथरुगावर पडून राहिले. मिनिटा-मिनिटांनी वेळ मोजूं लागले. माझ्याप्रमाणं मावशीहि वाट पाहत होती. तिची व ताईची ओळख प्रथमच होणार होती. मी त्यांच्याबद्दल तिला कितीतरी सांगितलं होतं. लहानगी माळूहि नवीन एक आत्या येणा म्हणून नाचत होती.

मी मनांत ठरवून टाकलं होतं. “ताई आल्या कीं, त्यांच्या गळां मिठी मारून ढसढसून रडायचं !”

सहा ज्ञाले ! — गाडी स्थेशनांत आलो असली पाहिजे. ताईना घर यायला किती वेळे लागेल ? — पंखरा मिनिट - वीस. मिनिट ! — मावशी मालू गॅलरींत जाऊन उम्या राहिल्या. मला इच्छा असूनहि तें सामर्थ्य नव्हतं !

अन् ताई आल्या ! — कां कोण जाणे, मी भारी भारी व्याकुळ ज्ञालें, डोक्यावर हात आडवा टाकून पडलें. गळ्यांत जोराचा हुंदका आला !

पुढचं मला विशेष कळलं नाहीं. ताईच्या मांडींत मी डोके घातलं होतं. एक हात त्यांच्या कमरेमोवती टाकला होता. ताईच्या प्रेमळ हात माझ्या डोक्यावरून केसांतून पाठीवरून फिरत होता. मी हुंदके दाबीत रडत होते. मावशी माझ्या प्रकृतीचै कांहीं सांगत होती.

ताईना माझ्या या शोकविब्लृतेचा उल्गडा त्या वेळीं तरी ज्ञाला नाही. पण प्रसंगाला त्या धरि गंभीर व शांत राहणाऱ्या होत्या. संधि साधून त्या माझ्या कानांत एवढंच बोल्या, “ मी आले आहे ना ? — आतां घावरायचं नाहीं. रङ्गू रङ्गू करायचं नाही. हे घर परकं आहे. आपल्याला लौकर आपल्या घरीं जायचं आहे ना ! — त्रास करून घेऊं नको. चिप् ! तोच घाकाचा स्वर ! तेंच प्रेम ! यानंतर त्यांनी मला जेऊं घातलं असावं व योपदून निजवलं असावं.

\*

\*

\*

मी जागी ज्ञालें त्यावेळीं बाहेर चक्क उजाडलं होतं. ताई माझ्याजवळच बसून होत्या. मी डोक्ले उघडतांच ताईनी माझ्यावर झुकून माझं तोंडकुरवा-ळीत म्हटलं, “ झोप ज्ञाली छान ! — ऊठ. तोंड धुवायला पाणी इथं आणून देऊं कीं मोरीवर येतेस ? ”

मी शांतपणे मोरीवर जाण्याचं कष्टूल केले. रात्रभर शांत झोपे लागल्यानं

मला बरंच त्राण आलं होतं. ताईचं साह्य एवढं तेवढं घेत मी शौचमुख-  
मार्जनादि विधि उरकले. चहा घेतला. ताईनी माझी वेणीफणी केली.  
“आंग धुणार ? ” त्यांनी विचारलं.

“बंब पेटलाय् ? ” मी हलक्या सुरांत विचारलं. त्यांच्या उत्तराची वाट  
न पाहतां मी उश्यालग्नातच्ची बँग पुढं घेतली. त्यांतील जाऊबाईनी पाठ-  
विलेलं पुढकं काढलं. त्यांतील त्यांच्या पत्राचे कागद तेवढे निराळे काढून ते  
बँगेत टाकले. आणि नंतर वरच्या पाकिटांसुद्धा ते कागद धुण्याच्या पिळ्या-  
प्रमाण पिठून ते ताईच्या पुढं केले नि म्हटलं, “एवढं बंबांत टाका पाहूं.

—माझ्या गळ्याची शपथ ! ”

आम्ही दोघीनी एकमेकीडे पाहिलं. जाऊबाई क्षणभरच धुटमळल्या.  
“मी जिवंत राहावं असं वाटत” असेल तुम्हांल तर ते कागद बंबांत  
गेले पाहिजेत—” ताईनी अनुमति दिली. त्या जाऊं लागतांच मी आणखी  
म्हटलं, “मला थोडं बोलायच आहे तुमच्याशी. घरीं जाण्यापूर्वी. — जरा  
मला शाक्ति आली कीं, आपण बीचवर जाऊं नी बोलूं.”

“बर—” ताई आशीर्वदाच्या भावेत म्हणाल्या.

...                    ...                    ...

अगदी तिन्ही सांजा आम्ही दोघी जावा समुद्रकिनारीं जाऊन पौचलें,  
संधिप्रकाश संपला होता, काळोखाची छाया पदूं लागली होती. वाढत्या  
चंद्राची कोर आकाशांत दिसत होती. दूर दूर दिव्यांच्या मालिका दिसत  
होत्या. समुद्र हसत होता. लाटांचं तांडव सुरुं होतं ! वाराहि हेलकावे खात  
जात येत होता.

सर्वत्र गजबजाट होता. शांतताहि होती !

आम्ही दोघी दूर एकांतात — जाऊन बसलें. दोघीहि मूढ होतों. एक-

मेकीशीं फारसं बोलताहि नव्हतों. समोर क्षितिजापर्यंत पोचलेला सागरावर चंद्रमा— माझे हृदय भरून आलं. अद्यापि मला ढसढसून रडायचं होतं. घरांत ती संधि मला मिळाली नव्हतो.

आम्ही बसल्यावर किती वेळ गेला कोण जाणू. ताई माझ्या अगदी जवळ होत्या. त्या शांत स्वरांत म्हणाल्या, “ कुमुद, तुला कांहीं बोलायचं आहे. बोल ना —”

“ अगदी मनमोकळेपणानं मी रुद्ध कंठानं विवारले. चेहरा न दिसण्यासारखा काळेख पडत चालला होता. यामुळं माझ्या प्रश्नाचा परिणाम ताईच्यावर काय झाला मला समजलं नाही. पण ताईचा हात माझ्या पाठीवर आला. मला किंचित जवळ घेत त्या म्हणाल्या, “ सांग, कुमुद, तुला काय बोलायचं असेल तें मनमोकळेपणानं बोल—”

“ बोलूं, काय बोलूं — ताई काय बोलूं मो— ” मी हुंदका दावीत म्हटलं, “ ताई, मी तुमची अपराधी आहें— फार अपराधी आहें. पण तुम्हीहि किती निघूर आहा ? — तुमच्या त्या पत्रानं माझ्या हृदयाचे शतशः तुकडे झाले आहेत, ताई, मला जगणंहि नको वाटतं — कां मला अशी दूर ढकलतां ? —”

माझा बांध फुटला. मी गुडध्यांत मान घालून रँडू लागलें. ताईनी क्षणाधीत मला आपल्याजवळ ओढली आणि घटू आपल्या हृदयाशीं धरली. त्यांनाहि अनिवार हुंदका आला. माझ्या डोक्यावर गाल टेकीत त्या म्हणाल्या, “ उगी — बाळ — उगी !— तें पत्र मी सुद्धां रडत लिहिलं कुमुद,— पण त्या पत्राचा तुझ्यावर एवढा आघात होईल, याची मला कलना आली नाही ! — क्षमा कर बाले क्षमा कर नी आपला शाके आवर ! — रँडू नको कुमुद — रँडू नकोस !— तुझां हें रडणं मला सहन नाही होत — ”

त्यांनी माझ्या गालाशीं गाल लावला ! दोघीच्या गालावरून अश्यु वाहत होते आणि एकत्र होऊन खाली आमच्या जुळलेल्या हातावर पडत होते. चंद्राची कोर पाहत होती. समुद्र हसत होता.

## — समाप्त —









